

काळांतील निवडक निबंध.

भाग दुसरा.

हे पुस्तक पुणे येथे शिवराम महादेव परांजपे यांनी

आपल्या "मनोहर" छापखान्यांत छपा

प्रसिद्ध केलें असे.

सन १९०३

किंमत आठ आणे

दयाल हंशील व व्ही. पी. चा आकार माफ.

0155:6M 24-1-1941

397

39700

अनुक्रमणिका

अ. नंबर.	पृष्ठ.
१ ईश्वर विभु आणि नित्य आहे. नंबर १	१
२ " " " " " " नंबर २	७
३ " " " " " " नंबर ३	१३
४ बंदुकीच्या दारूची युक्ति कोणी शोधून काढली? ✓ ...	१८
५ आंगलपत्रकारांचें कल्पनामय साम्राज्य ✓	२३
६ नीतिशिक्षणाची शाळा ✓	२९
७ काळ्या माणसाचें भोक्ते ✓	३६
८ विद्येचा उपयोग ✓	३९
९ भाषांतराचा हेतु	४९
१० हिंदुस्थान आणि ट्रान्सव्हाल ✓	५२
११ एंग्लीकांना खटला कां सुटला? ✓	५७
१२ जमिनीच्या माला जमिनीच्या शिवाय दुसऱ्या उत्पन्नां- तून कां द्यावा?	६४
१३ इलीच्या लढाईपासून लोकांच्या मनावर होणारे परिणाम ✓	७२
१४ जुन्या इमारतीचें नव्या राजांनी काय करावें? ✓ ...	७९
१५ रिलीफ कामें काढण्यांतील उद्देश ✓	८८
१६ एक नवीन कारखाना	९४
१७ प्रार्थना	१०३
१८ अनाथांवर दया	११२
१९ सराटिफिकीट	११७
२० असल्या उत्सवांची भीति कशाला पाहिजे?	१२३
२१ इनकमटॅक्स आणि पोशिऑलिझम.	१२९

ईश्वर विभु आणि नित्य आहे.

हे जे वाक्य आम्ही बर दिले आहे त्यातील तत्त्व सर्व लोकांना मान्य आहे. एवढेच वाक्य कोणा पुढे ठेविले तर तो याला हरकत घेणार नाही. सर्व धर्मींना हे तत्त्व संमत आहे. इतकेच नव्हे तर सर्व धर्मींची इमारत याच तत्वाच्या पायावर उभारलेली असते. महम्मदी धर्म घ्या, ख्रिस्ती धर्म घ्या, बौद्ध धर्म घ्या, हिंदू धर्म घ्या, किंवा दुसरा कोणताही धर्म घ्या, त्यामध्ये प्रत्यक्ष किंवा अप्रत्यक्ष रीतीने त्या मताचा अंगीकार केलेला आपल्याला कोठेना कोठे तरी आढळून येतोच. आपण एका घरांत बसलेले असलों तर त्याच वेळी आपल्याला दुसऱ्या घरांत असता येणार नाही. आपण एका वेळी एका गांवांत असू, एका शहरांत असू, एका देशांत असू, पण ईश्वराला एकाच वेळी सर्व गांवांत, सर्व शहरांत, व सर्व देशांत असता येते. जरी ईश्वराचे नांव कोणत्याही ठिकाणच्या खानेसुमारीच्या यादीत दाखल झालेले नसले तरी खानेसुमारीच्या रात्रां तो ज्या ठिकाणी रहात नव्हता असें एकहि ठिकाण कोणाला दाखविता येणार नाही. ही शाल्मीय आणि गहन तत्त्वे लोकांच्या मनांत भरवून देण्यासारख्या आपल्या पुराणामध्ये एक दोन गोष्टी फारच उत्तम आहेत. कृष्णाच्या सोळा सहस्र स्त्रिया होत्या. त्यांच्या पैकीं जिच्या जिच्या घरा नारद जाई तिच्या तिच्या घरी त्याला श्रीकृष्ण परमात्म्याची मूर्ति दृष्टीस पडे. या लौकिक गोष्टीवरून ईश्वराचे सर्वव्यापकत्व चांगले व्यक्त होतें. त्याच मुद्यासंबंधाची दुसरी गोष्ट झटली झणजे प्रल्हादाची होय. तूं नेहमीं नारायण नारायण झणून

ह्मणून असतां तर तुझा नारायण आहे कोठे ? असा प्रल्हादाच्या
 बापाने जेव्हां प्रश्न विचारला तेव्हां अप्रत्यक्ष रीतीने ईश्वराचे विभुत्व
 तो कबूल करीत नव्हता, असाच त्याच्या प्रश्नाचा अर्थ होय. प्रल्हा-
 दाने उत्तर दिले की, ' तो नारायण जळी, काष्टी, पाषाणी, सर्व
 ठिकाणी भरलेला आहे. ' परंतु ह्या त्याच्या नुस्त्या शाब्दिक उत्तराने
 त्याचे समाधान होईना. ' चक्षुर्वै संत्यम् ' या मताचा तो होता. अंध-
 परंपरेने जाऊन खज्यांत पडणारा तो नव्हता. ऑक्सीजन आणि
 हायड्रोजन यांच्या मिश्रणापासून पाणी उत्पन्न होतें याचा जसा एक्स-
 पेरिमेंट करून दाखविला जातो तसा ह्या विभुत्वाच्या तत्वाचा त्याला
 प्रत्यक्ष एक्सपेरिमेंट दिसावयाला पाहिजे होता. ह्मणून त्याने वि-
 चारले ' जळी, काष्टी, पाषाणी, नारायण आहे ह्मणतोस; तर तो
 ह्या माझ्या समोरच्या लांकडाच्या खांबांत आहे काय ? ' त्यावर
 प्रल्हाद ह्मणाला, होय, जो सर्वत्र आहे तो ह्या खांबांतहि असलाच
 पाहिजे. पण त्याचा बाप पडला प्रत्यक्षवादी. त्याच्या मनाची खात्री
 की, या लांकडाच्या ओडक्यांत नारायणाला बसावयाला
 किंवा उभें रहावयाला जागा कोटून असणार ? माझ्या सार-
 ख्याच्या घराला वाळवीने पोखरलेला पोकळ ढोलीचा खांब
 कसा असेल ? शिवाय त्याने खांबाच्या सभोवार फिरून
 अमदीं बारकाईने तो खांब तपासला. तेव्हां त्या खांबाला
 कोठे चार भोक कांहीं सुद्धां त्याला दिसले नाही. मग त्याने तर्क
 केला की, तर मग यांत नारायण शिरला असेल कोटून ? त्याला
 आंत शिरण्याला वाट कोठे आहे ? शिवाय माझ्या राजवाड्यांत
 इतके चौकी पाहरे असतांना नारायण आंत आला असेल कसा आणि
 ह्या खांबांत शिरला असेल कोटून ? तर्कशास्त्राच्या नियमांप्रमाणे
 नारायण तेथे असू शकणार नाही, असे सिद्ध झाले. व त्या तर्क-
 शास्त्राच्या जोरावर त्याने त्या खांबावर लाथ मारली. पण तेव्हां
 त्याला असे दिसून आले की, आपले तर्कशास्त्र चुकलेलें आहे. तर्क-
 शास्त्राने आपल्याला आयते वेळीं दगा दिली ! मी या तर्कशास्त्रावर
 किंवा प्रत्यक्षवादावर भरवसा न ठेवितां जरा आजू बाजूला काय

आहे हें पाहिलें असलें तर बरें झालें असलें, सर्व शास्त्रांची नजर चुकवून हा नारायण येथें केव्हां दडून बसला तोना कोण जाण ! पण या विचारांना तेव्हां काय उपयोग ! मी विभु आहे असें नारायणानें एकसपेरिमेंटबें सिद्ध करून दिलें. मग काय उरलें ! सारांश, परमेश्वर विश्वव्यापक आहे, विभु आहे, ही गोष्ट सर्वांना मान्य केली पाहिजे व ती करितातहि. आतां ईश्वर जसा विभु आहे तसाच तो नित्यहि आहे. तो सतराव्या शतकांत होता, एकांश-साव्यांत नाहीं, आणि बीसएकविसाव्या शतकांत तर त्याचें नांव सुद्धां कोणाला माहीत असणार नाहीं, असें कधीहि ह्मणतां यावयाचें नाहीं. तो सर्व शतकांत आहेच. तो काल होता, आज आहे, व उद्यां असणार याबद्दल बिलकुल शंका नाहीं

आतां ईश्वराचें विभुत्व आणि नित्यत्व या दोन गोष्टी रच धर्मांना संमत आहेत ह्मणून वर सांगितलें आहे. परंतु कित्येक धर्मांतील दुसरी काहीं तत्त्वे अशी आहेत कीं, त्या तत्त्वांची विभुत्व आणि नित्यत्व ह्या दोन तत्त्वांशीं एकवाक्यता होऊ शकत नाहीं. उदाहरणार्थ आपण ख्रिस्ती धर्म घेऊं. या धर्मांत असें तत्त्व आहे कीं, आपल्या धर्माचा प्रसार करावा, व या तत्त्वाप्रमाणें वागतांना उपदेशक लोक मुमुक्षु जनांना असा उपदेश करितात कीं, 'बाबांनो, तुम्ही आमच्या धर्मांत घाल तर तराव, नाही तर बुडाल.' 'पोटासाठीं केलें ढोंग तेथें कैचा पांढुरंग' या तत्त्वाप्रमाणें एक आप्याला एक लेक्चर या दरा प्रमाणें चवात्र सांपडला कीं झोडलें लेक्चर, या रीतीनें उपदेश करणाऱ्या विचार्यांना धर्म, धर्मांतील तत्त्वे, आणि एक तत्त्वाचा दुसऱ्याशीं विरोध, या गोष्टी काय माहीत असणार ! पण त्यांच्या पक्षां अधिक योग्यतेचे ह्मणून जे कोणी ख्रिस्तीधर्माभिमानां असतां त्यांच्या लक्षांत ही चूक यावयाला पाहिजे होती. हे उपदेशक देवा विषयी अशा कल्पना धरून चालतात कीं, देव हा कोठें तरी, एका खोल्यांत खुर्चीवर बसलेला आहे, आणि ती खोली कोठें आहे हें आप्तांलाच काय तें माहीत आहे. त्या खोल्यांत जाण्याची वाट जणू काय एकच

आहे आणि ती वाट बासिस्मा घेणें ही होय. पण परमेश्वर जर विश्व-
 व्यापक आहे तर मग त्याचेकडे जाण्यासाठी तुमच्याच वाटेनें
 कशाला गेलें पाहिजे ? ज्या वाटेनें जावें त्या वाटेच्या शेवटीं परमे-
 श्वर आहेच. असें असून 'आमच्या कडे आलास तर दूध भात
 खाशील, तिकडे गेलास तर विहिरींत पडशील,' अशा सारख्या पोर-
 कट क्लाना धर्माच्या बाबतींत ऐकूं याव्या, याच्या सारखी लज्जास्पद
 गोष्ट दुसरी कोणतीहि नाही. हिंदुधर्मांत धर्मातराचें तत्त्व नाही
 याचें कारण तरि हेंच आहे कीं, परमेश्वर सर्वव्यापक आहे, तेव्हां
 त्याला कोठूनहि हांक मारली तरी ऐकूं जाईल. त्याला अमक्याच
 धर्माच्या गोटांतून हांक मारली पाहिजे असें असण्याचें मुळींच
 कारण नाही. तेव्हां कोणी मनुष्य कोणत्याहि धर्माच्या कां गोटांत
 असेना, त्यानें भक्तिपुरःसर देवाला हांक मारली कीं देव त्याच्यासाठीं
 वांढत येतो; अशी हिंदुधर्मसंस्थापकांची पूर्ण खात्री असल्यामुळे
 आपल्या धर्माची स्तुति आणि दुसऱ्याची निंदा ही नीच कामें त्यांनीं
 कधीं केलीं नाहींत, व आपल्या धर्माच्या प्रौढासाठीं आपल्या परमे-
 श्वराच्या विभुत्वाला त्यांनीं कधीं कमीपणा आणला नाही. पण इतर
 धर्मांची स्थिति कशी आहे ती पहा. बाजारांत भाजी घ्यावयाला
 आपण गेलों ह्मणजे तेथें असें होत असतें कीं, एक एकीकडे ओढतो
 तर दुसरा दुसरीकडे ओढतो. एक भाजीवाला दुसऱ्यास शिब्या
 देत असतो, त्याच्या मालाला शिळा, कुचका, नासका, वगैरे अनेक
 नांवें ठेवीत असतो, व आपल्या मालाची तारीफ करित असतो, आणि
 दुसरा भाजीवाला त्याच्या उलट शिवांगळ करून ओरडत असतो.
 एखाद्या ठिकाणीं परस्परविरुद्ध अशा धर्मांचे उपदेशक आत्मस्तुति
 व परनिंदा ही धार्मिक कृत्यें करित असतांना पाहिलें ह्मणजे बरील
 भाजीच्या बाजाराची कोणाला आठवण होणार नाही ? किंवा अली-
 कडे आपल्याला लोकल सेल्फ गव्हर्मेंटचा हक्क मिळाल्या पासून
 मोठमोठ्या शहरांतील इलेक्शननें आपण पाहिली आहेत. त्यांत कोणी
 मतदार आला कीं, प्रत्येक उमेदवार त्याला आपलेकडे ओढण्या-
 साठीं अतिशय खटपट करित असतो. त्याप्रमाणें या धर्मातराचा

उपदेश करणाऱ्याची स्थिति आहे. ज्याच्या देवाला अधिकार नाही, तो मिळतील तो देव चांगला, व बाकीचे देव नापास असो याच मत आहे की काय न कळे! आपला मोठेपणा बायलांच्या लोकांच्या मतांने मोजला जाईल, व आपलें वर्चस्व बायलांच्या लोकांच्या मर्जीवर अवलंबून राहील, ही कल्पना देवांने मनुष्य उत्पन्न केल्या तेव्हां त्याच्या डोक्यांत आली असेल काय? ख्रिस्ती, मुसलमान, बौद्ध किंवा दुसरे जे कोणी धर्मातराचे अभिमानी असतील, त्यांना आपल्या कृतीने आपण कोणच्या पेंचांत पडत आहोंत याचा विचार केला पाहिजे. एक धर्मातराचें वेड सोडलें पाहिजे किंवा आमचा आपला ईश्वर अविभू, अव्यापक आहे असें तरी झणण्याला तयार झालें पाहिजे. पण ईश्वराची व्यापकता सकुंचित आणि मर्यादित करण्यापेक्षा धर्मातराचें वेड सोडून दिलें तर काय बाईट? पण इतका सुविचार आणावयाचा कोठून? परंतु त्या त्या धर्माच्या पूर्वीच्या आणि हल्लींच्या प्रवर्तकांना इतका विचार नाही, असेंहि मानता येत नाही. तेव्हां यांत कांहीं तरी ऐहिक हेतु असावा हें उघड दिसतें. ख्रिस्ती धर्म वगैरे नवीन असल्यामुळे त्यांत धर्मातराचें तत्त्व असणें अगदीं अवश्य आहे. कारण दुसऱ्या धर्मातील लोक आपल्या धर्मांत ओटण्याचें तत्त्व यांनीं स्वीकारलें नसतें व हिंदुधर्मा प्रमाणें हे तटस्थ राहिले असते तर नवीन धर्मांत कोण गेले असते? नवीन दुकान काढलें झणजे गिऱ्हाइकांनीं आपल्याकडे यावें अशी खटपट त्या नवीन दुकानाबरोबर सुरू करावीच लागते. जुन्या स्थाईक दुकानदाराची गोष्ट तशी नसते. तो झणतो माझ्या सचोटीबद्दल जर गिऱ्हाइकाची खात्री असेल तर तो इकडे येईल. तो कोठें कां जाईना. त्याला पाहिजे तो माल मिळाला झणजे झालें. परंतु नवीन संस्थांत असला स्थिरपणा आणि उदासीनपणा कधीही असावयाचा नाही. असा उदासीनपणा धरला असता तर ख्रिस्ती धर्मांत एकटा ख्रिस्तच आणि महमदी धर्मांत एकटा महमदच होऊन राहिला असता. १९०० वर्षी पूर्वी ख्रिस्तानुयायी कोण होता? आणि १३०० वर्षी पूर्वी महमदानुयायी कोण होता? व हल्लीं जे इतके प्रत्येकाचे

अनुयायी दिसत आहेत ते निपक्षपाती उदासीनपणा धरून को-
जमले असते ! सांगश नवीन धर्मीना मतांतर, धर्मांतर वगैरेची
जोड आणि साथ पाहिजेच असते. व तशी ती हिंदु धर्मीला नाही हे
त्याच्या पुरातनत्वाचें आणि अनादिसिद्धत्वाचें लक्षण आहे. सांगश
ह्या नवीन धर्मीतून विशेष आग्रह, धर्मांतराची विशेष हांव, व
ऐहिक दृष्टीकडे विचारांचा विशेष कल, हें फार दिसून येतें. ह्या
धर्मीची भिस्त निःपक्षपाती औदासिन्यावर नसून असंमत किंवा
संमत, कशा तरी धर्मांतरावर आहे असें दिसतें, हा त्यांच्यातील
एक मोठा दोष आहे. असो. धर्मांतर करविण्याला ज्या ज्या धर्मात
प्राधान्य आहे त्या त्या धर्मावर बारीक सारिक आंतां दाखविलेले
आक्षेप येतातच. पण मुख्य आक्षेप हा कीं, आदमी दाखवूं त्या
वाटेनें गेल्या शिवाय तुझाला देव भेटावयाचा नाही असें ह्मणणें
ह्मणजे परमेश्वराच्या विभुत्वाचा निषेध करण्यासारखें आहे.
तेव्हां धर्मांतर करविण्याचा कारखाना बंद ठेवा, नाहींतर देव विश्व-
व्यापक नाही असें तरी कबूल करा, अशा प्रकारच्या अडचणीत हे
लोक येऊन पडतात. आतां ते कदाचित् असें ह्मणतील कीं आमचा
देव अव्यापकच आहे. असें जर त्यांनीं झटलें तर मग तो लोकांना
तारतो कसा ? एका भक्ताला तारण्याच्या कामांत तो मुंबईला गुं-
तला असतां इतक्यांत दुसरा भक्त योर्कटाऊनमध्ये मरण पावला
तर त्याला हा तारणार कसा ? एकच पोहणारा हिंदी महासागरांत
बुडत असलेल्या मनुष्याला बाहेर काढीत असतां अटलांटिक महा-
सागरांतल्या मोणसाला कसा बाहेर काढूं शकेल ? तेव्हां असें ह्मणणें
असंमजसपणाचें होणार आहे. या करितां देव विभु आहे हें ना-
कारतां येत नाही. व तें नाकारतां येत नाही, तर मग धर्मांतर
करण्याचें काम आपल्या स्वीकृत मताला बाधक आहे असें
कबूल केल्या वाचून दुसरा मार्ग नाही. असो. येथपर्यंत ईश्वराच्या
विभुत्वाच्या दृष्टीनें धर्मांतराचा उपदेश अप्रशस्त आहे हें दाखविलें.
पुढील खेपेला ईश्वराच्या नित्यत्वाच्या दृष्टीनें तसला उपदेश अप्रयोजक
व गळ्यांत घोंगडे असणारा आहे हें आदमी सिद्ध करून दाखवूं.

नंबर २.

मागील अंकां ईश्वराच्या विभुत्वाविषयीं विचार झाला. व विभुत्वाच्या दृष्टीनें पाहिले असतां ख्रिस्ती वगैरे धर्मावर जे दोष उत्पन्न होतात, त्यांचें दिग्दर्शन करण्यांत आलें. आतां या अंकां ईश्वरान्चें नित्यत्व आणि त्याच्या योगानें इतर धर्मावर येणारे दोष यांचें विवेचन करावयाचें आहे.

ईश्वर नित्य आहे ही गोष्ट सर्वांना कबूल आहे. पण ख्रिस्ती, मुसलमान, वगैरे लोकांचें आचरण पाहिलें तर ईश्वराच्या नित्यत्वाची कल्पना ते अगदीं विसरून गेले असले पाहिजेत असें वाटतें. हे लोक फसवून किंवा बळजबरीनें दुसऱ्यांना वाटवून आपल्या धर्मांत ओढून घेतात. व कित्येक ख्रिस्ती मिशनऱ्यांचे दीर्घ प्रयत्न पाहून 'हे खरोखर पारमार्थिक बुद्धीनेंच इतकी मेहनत करीत असले पाहिजेत व ह्मणून यांच्या देवाकडे आपण गेलों तर कदाचित् हा भवसागर तरून जाऊं' असें पुष्कळांना वाटतें. पण यांच्या धर्माचा जरा दूरवर विचार केला तर तेव्हांच असें आढळून येईल कीं, त्या त्या धर्मातून धर्मांतर करविण्याचें जें तत्त्व आहे त्यांत पारमार्थिकत्वाचा अंश फार थोडा आहे. सर्व धडपड ऐहिक सुखासाठीं आहे. व त्या ऐहिक सुखाच्या भरातीं आपलीं मूळ तत्त्वे काय व आपली कृति काय, इकडे त्यांचें पूर्ण दुर्लक्ष झालेलें आहे. पण जेथें त्यांचें दुर्लक्ष झालेलें असेल तेथें बाकीच्यांचेही झालेलें असतें असें नाही. ह्मणून आपल्या दृष्टीनें त्यांची जी चूक होत आहे ती उजेडांत आणली पाहिजे. व धर्मांतराच्या बाबतींत फसविणारांना आणि फसणारांना दोघांनाही त्यांच्या कृत्याचें निष्कलत्व दाखवून दिलें पाहिजे.

ख्रिस्ती लोक असा उपदेश करतात कीं, 'तुम्ही आमच्या येथेकड या. ह्मणजे तो तुमच्या पापासाठीं देवाजवळ रद्दबद्दली करील. व त्याच्या मध्यस्थीनें तुम्ही मुक्त व्हाल.' ह्या त्यांच्या मतावर नि-

त्याच्या दृष्टीने जे दोष येतात ते आतां दाखवावयाचे. परंतु त्याच्याकडे वक्तव्याच्या आधीं जातां जातां जो एक लहानसा मुद्दा मध्यंतरीं उपरिपत होत आहे त्याजविषयी थोडासा विचार करूं. असा एक प्रश्न उद्भवतो कीं, मनुष्य लोक आणि त्यांना मोक्ष देणारा देव यांच्यामध्ये रदबदली करण्यासाठीं येशूची कल्पना जी ख्रिस्ती-धर्मांत केलेली आढळते ती कशाला ? मोक्ष देणारा आणि घेणारा हे दोघे असले झणजे कार्यभाग होत असतांना आणखी मध्यें ति-सऱ्या एका येशूची योजना करणें यांत गौरव आहे. पूर्वी इंग्रज लोक हिंदुस्थानांत आले तेव्हां त्यांची भाषा नेटिवांना समजत नव्हती. झणून नेटिव त्यांच्यापाशीं पृथ्वीवरील मोक्ष, म्हणजे थोड्या पग-राची आणि पुष्कळ त्रासाची च.करी, मागण्यासाठीं गेले असतां तेथें कोणी दुभाषा मनुष्य मध्यें लागत असे. परंतु देवाला तसा कोणी दुभाषा लागत असेल असें दिसत नाहीं. कारण देवाला सर्व भाषा समजतात. ज्या ज्या भाषेंत मनुष्य किंवा जनावर बोद्धं शकेल त्या त्या सर्व भाषा देवाला समजतात, याबद्दल कोणाचाच मतभेद नाहीं. पण देवाला निरनिराळ्या भाषा समजत नाहींत व म्हणून त्याला कोणी दुभाषा लागतो अशीही क्षणभर आपण कल्पना करूं. तरी पण त्या दुभाषाचें काम येशूला कसें करतां येईल ? कारण त्याला पेहलवी व फार झालें तर लॅटीन आणि ग्रीक या भाषा येत असतील. पण मद्रासेंतल्या परियाची, मुंबईतल्या महाराची, किंवा चिनांतल्या शेतकऱ्याची भाषा त्याला येत असेल अशी कल्पना कशी करितां येईल ? पण कोणी झणेल कीं देवाच्या मुलाला देवाप्रमाणेंच अनेक भाषा येत असणें संभवनीय आहे. यावर आमचें उत्तर असें आहे कीं, देवाला जर अनेक भाषा येत असतील तर त्याला कोणी दुभाषा नको, व जर येत नसतील तर विहिरीत नाहीं तर पोहऱ्यांत कोठून येणार या न्यायानें त्याच्या मुलालाही अनेक भाषा येत नसल्या पाहिजेत. शिवाय देव आणि त्याचा मुलगा यांचें सामर्थ्य एकच आहे असें मानलें तर एकाच सामर्थ्याच्या दोन व्यक्ति मानण्यांत गौरव आहे. शिवाय येशूच्या अंगीं देवाचें सामर्थ्य होते

असं मानतां न येच्याला आणखी एक कारण असे आहे की, येथु हा मनुष्य झणून मानलेला आहे. सारांश कसेही झटले तरी ही दुभाषाची कल्पना अगदी विसंगत ठरते. परंतु आपण असें पहातो की, आपल्याला एखाद्या दुकानांत कांहीं जिन्नस घ्यावयाचा असल्या तर तो दुकानदार आपल्याला फसविले झणून आपण कोणी माहितगार असा अडत्या पहात असतो. पण दुकानदार आणि गिऱ्हाडक यांच्यामधील अडत्याची कल्पना येथूच्या ठिकाणी जुळेल असें दिसत नाही. कारण दुकानदार फसवील झणून अडत्या पाहिजे. व त्या कल्पनेचा अंगीकार केला तर देवाचाही आपल्याला फसविण्याचा उद्देश असतो व तो सिद्धीस जाऊं नये झणून आपण कोणी तरी अडत्या पाहतो असा त्याचा अर्थ होतो. पण देव कधी कोणाला फसविणार नाही. मनुष्य, मग तो कितीही सभ्य, सुधारलेला, व सुशिक्षित असे, दुसऱ्या मनुष्याला फसवील. पण देव माणसाला फसवील, ही कल्पना क्रिस्ती धर्मीला सुद्धा पसंत पडणार नाही. मग इतरांचे नांव कशाला पाहिजे. तेव्हां अडत्या या नात्यानेंही देव आणि मुमुक्षु यांच्यांत तिसऱ्याची गरज असण्याचें कारण नाही. पण कोणी झणेल की, बरील दोन्ही कल्पना जुळत नसल्या तरी व्यवहारांत आपल्या दृष्टीस असें पडतें की, न्यायाधीशापुढें आपला खटला नीट रीतीनें समजवून मांडण्यासाठीं आरोपीला वकील लागत असतो. तसा वकील देव आणि मुमुक्षु यांच्या दरम्यान कोणी तरी पाहिजे असतो अशी कल्पना केली तर ती जुळण्याचा संभव आहे. पण आम्ही झणतो की ही कल्पना सुद्धा जुळण्यासारखी नाही. कारण वकील हा कोणाला लागतो ? तर अल्पज्ञ न्यायाधीशाला. सर्वज्ञ परमेश्वराला पापपुण्याचे निवाडे करतांना वकील लागत नाही. व इंग्लिश बॅरिस्टरचें त्याच्यावर अधिक बजन पडत नाही. त्याला साक्षीदार लागत नाहीत. किंवा दस्तैबजी पुराव्याची त्याला अपेक्षा नसते. तेव्हां मूर्तिमत न्यायरूपी परमेश्वराला पगारी न्यायाधीशाप्रमाणें कोणाही वकीलाची गरज असेल असें दिसत नाही. पण ईश्वराला वकीलाची गरज आहे, असा पूर्वपक्षाच्या समाधानासाठी

पक्षजर अभ्युपगम केला तरी दोषापासून त्याची सुटका होऊं शकत नाही. कारण आक्षी असा प्रश्न विचारतो की, देवाच्या दरबारी येशू हा वकील दिला ह्मणजे ज्या ख्रिस्ती लोकांनी पातक केले असेल त्यांना शिक्षा होते की नाही ? शिक्षा होते असें म्हटले तर मग वकील दिल्यापासून काय फायदा ? व मग वकील देणारे ख्रिस्ती लोक आणि न देणारे परधर्मी लोक यांच्यांत काय फरक राहिला ? आणि जर कांहीं फरक नाही तर मग ख्रिस्तीधर्मीतच येण्यांत काय हेंवाळ आहे ? पण कोणी ह्मणेल की, अपराधाबद्दल प्राण्यानें शासन भोगल्यानंतर त्याजवर दया दाखवावी अशी शिफारस करणाऱ्या कामी वकिलाचा उपयोग होणार नाही काय ? पण आक्षी ह्मणतो, होणार नाही. कारण अपराधाच्या मानानें ठरलेली शिक्षा भोगल्यानंतरही जर देव त्याला आपली ज्यास्त शिक्षा भोगू लावील, तर ख्रिस्ती धर्मीतील देवाच्या ठिकाणीं अन्याय, निष्ठुरपणा, वगैरे दोषांचा आरोप केल्यासारखें होईल. व ज्यास्त शिक्षा देव भोगू देणारच नसला तर मग त्या शिफारशी तरी पाहिजेत कशा ? आतां येशू हा वकील दिला ह्मणजे पातक करणारांना मरणानंतर शिक्षा भोगावी लागत नाही असा दुसरा पक्ष घेतला तरीही दोष अपरिहार्यच आहे. कारण असें मानणें म्हणजे ख्रिस्ती धर्म हा अन्याय करण्याला मुभा देणाराच एक आहे असा अर्थ होईल. कारण आपण कांहीं गुन्हे केले तरी आपण जो वकील देऊन ठेविला आहे तो आपल्या रदबदलीनें आपणाला बिलकूल शिक्षा होऊं देणार नाही, अशी समज ख्रिस्तीधर्मीन्यायांची झाली तर मग त्यांना पारलौकिक शासनाची भीति नसल्यामुळे व सर्वच अपराध या लोकीं उघडकीस येतात असें नसल्यामुळे ते पाहिजे तें अनन्वित कृत्य करण्याला तयार होतील. तेव्हां कोणत्याही बाजूनें विचार करून पाहिलें तरी ही वकिलाची कल्पना विसंगतच आहे असें सिद्ध होतें. शिवाय एखादा अधिकारलुब्ध व पक्षपाती राजा आपल्या काकाला, मामाला बिनकामाच्या पण मोठ्या हुद्याच्या जागा देतो, तशांतलीच एक मध्यस्थाची जागा देवानें आपल्या मुलाला

दिली अशीही कल्पना करतां येत नाही. कारण असें करणें ह्मणजे मानवी मनोधर्माचे आरोप त्या निष्काम, निष्क्रिय, आणि निरहंकार परमेश्वरावर लादण्यासारखें होणार आहे. तेव्हां येशूख्रिस्त आणि त्याची मध्यस्थी ही जीं तत्वे ख्रिस्ती धर्मांत आहेत तीं युक्तीच्या दृष्टीनें योग्य आहेत असें दिसत नाही. पण यावर कोणी अशी शंका काढील कीं, तुमच्या युक्तिवादाला ती कल्पना जुळत नाही, पण आमच्या धर्मशास्त्रांत तर ती सांगितलेली आहे; तेव्हां आतां तिची वाट काय लावावयाची? ज्या अर्थी दुसरी कांहीं वाट लावतां येत नाही, त्या अर्थी ती कल्पना बायबलांत सांगितली आहे तशीच खरी मानव्य. वांचून दुसरें गत्यंतरच नाही. पण हें ह्मणणें बरोबर नाही. कारण येशूची गोष्ट जी सांगितली आहे त्यामध्येच सर्व बायबलाचे तात्पर्य आहे असें नाही. तर ती गोष्ट ह्मणजे एक अर्थवाद आहे. व अर्थवादवाक्यांचें पर्यवसान तीं ज्यांना अनुलक्षून अर्थवादात्मक असतील त्यांच्या स्तुतीत होत असतें. अनेक प्रकारच्या अर्थवादात्मक गोष्टी सांगून लोकांच्या मनांत परमेश्वराबद्दल भक्ति उत्पन्न करण्याचा शास्त्रांचा उद्देश असतो. तो न समजून त्या गोष्टी ह्मणजे शास्त्रांतील सर्वस्व होय अशी कल्पना करणें हें अगदी चुकीचें आहे. 'परमेश्वर इतका मोठा दयाळु आणि भक्तजनांवर कृपा करणारा आहे कीं, भक्ततारणासाठीं तो आपल्या मुलाला देखील मृत्यूच्या तावडीत देण्याला तयार झाला, तेव्हां अशा परमेश्वराला तुम्ही भजा,' असें मनावर ठसविण्यासाठीं ही येशूची गोष्ट लिहिली आहे. येशूच्या mediation (मध्यस्थी) वांचून गति नाही हें या गोष्टीतील तात्पर्य नव्हे. आपल्या हातांत कोणी श्राफळ दिलें तर तें देणाराचा हेतु बरबर जें दिसनें तें आपण खावें असा नसतो, तर त्या देणगीचें तात्पर्य आणि खरें स्वारस्य बाहेरच्या अर्थवादाच्या आंत असतें, हें मनुष्याला समजलें पाहिजे. पण फिक्कत कोणी ख्रिस्तधर्माभिमानी असा एक पूर्वपक्ष पुढें आणील कीं, हें तुमचें अर्थवादाविषयाचें ह्मणणें खरें असेल. पण यथाश्रुत अर्थीप्रमाणें येशू ही मोक्षदाता आणि मुमुक्षु यांच्या दरम्यानचा मध्यस्थ असेच

मानण्याला काय प्रतिबंध आहे ? कारण तुम्हांही साधुसमागमानें मुमुक्षूला परमेश्वर भेटतो असें प्रतिपादन करीत असतां. श्रीशुक्राचार्याच्या समागमानें परीक्षित राजा तरला, वशिष्ठाच्या अनुग्रहानें कन्यावपाद राजा उद्धरला, इत्यादि अनेक गोष्टी तुमच्यामध्येही नाहीत काय ? यावर आमचें असें उत्तर आहे कीं, तुम्ही झणतां येथवर तुमची आमची एकवाक्यता आहे. व साधुपुरुषांच्या समागमानें मुक्ति प्राप्त होते एवढेंच जर तुमचें मत असेल तर मग तुमच्या आमच्यांत मुळीच विरोध नाही. पण तुम्ही तसें मानीत नाही. फक्त येशूच्याच समागमानें मोक्षप्राप्ति होऊं शकते, दुसऱ्या कान्हानेंही होऊं शकत नाही, दुसरीं द्वारें झणजे नरकाचीं साधनें आहेत, असें तुम्ही प्रतिपादन करतां. जर साधुसमागमानें मोक्ष आहे तर मग तो कोणत्याही साधूच्या समागमानें लब्ध होऊं शकेल. त्याला अमुकच साधु लागतो असा तुमचा आग्रह कां असावा ? साधूंना पूज्य मानण्याचा जेव्हां प्रश्न येतो तेव्हां इतरांप्रमाणें तुमच्या येशूलाही आद्री एक साधुपुरुष झणून पूज्य मानतां. परंतु त्याच्याच जोडाच्या इतर साधुपुरुषांना तुम्ही मात्र मुळीच पूज्य मानीत नाही, हा तुमचा अनुदारपणा नव्हे काय ? व येशू हा एक साधुपुरुष आहे झणून त्याच्या समागमानें मोक्षप्राप्ति होते एवढेंच जर तुमचें मत असेल तर मग दुसऱ्या साधुपुरुषांचा उपमर्द करून एखाद्या दुकानदाराप्रमाणें सारीं गिऱ्हाइकें तुम्ही आपल्याकडेच ओढण्याचा प्रयत्न कां करता ? उदरभरि वैयाप्रमाणें 'त्याचे औषधानें गुण येणार नाही', तुम्ही माझ्या दवाखान्यांत या' अशा प्रकारच्या बलगना तुम्ही कां कराऱ्या ? ज्या साधुपुरुषांच्या नांवानें तुम्ही हें कर्म करतां त्याला या तुमच्या कृत्यानें बरें वाटत असेल काय ? ही तुमची कृति त्याच्या साधुत्वाला कर्मपणा आणणारी नाही काय ? एखाद्या जॉइंट स्टॉक कंपनीला आपलें भांडवल वाढविण्याला एजंट लागतात, तसें साधुपुरुषांची प्रतिष्ठा वाढविण्याला तुमच्यासारखे एजंट लागतात अशी तुमची कल्पना आहे काय ? असेल तर ती चुकीची आहे हे तुम्हांला कबुल केले पाहिजे. तेव्हा इतरांप्रमाणें येशू

हा एक साधु पुरुष ही कल्पना आत्मांलाही मान्य आहे. पण तुम्ही
 असें मानलें तर तुमच्या धर्माचा सिद्धांत सुटतो; व न मानलें तर
 असमंजसपणा पदरीं घ्यावा लागतो. याप्रमाणें तुमच्या मताला
 दोहोंकडून अडचण येते. आणखी एक असा दोष येतो कीं,
 तुम्ही येशूला देवाचा मुलगा ह्मणतां. पण हें ह्मणणेंही युक्तिवाद्य आहे.
 आत्मां मूर्तिपूजकांना नांवें ठेवून तुम्ही आपला देव निराकार,
 निर्गुण आहे असें स्थापन करतां, आणि त्याच वेळीं तुम्ही असें ह्मणतां
 कीं, आमच्या देवाला मुलगा आहे; हें जमावें कसें? पुत्रोत्पादनाला
 साकारत्व, सगुणत्व हे धर्म अवश्य पाहिजेत. ते धर्म जर तुमच्या
 देवांत नसतील तर पुत्रोत्पत्ति असंभाव्य आहे; व असतील तर
 आत्मां मूर्तिपूजकांना हंसण्याचें तुम्हांला कारण नाही. व ईश्वर
 साकार व सगुण तुम्ही मानला म्हणजे त्याबरोबर नश्वरत्व हा
 धर्मही त्या तुमच्या ईश्वरावर येऊन बसूं लागेल. अशा प्रकारच्या
 या अनेक दोषपरंपरा तुमच्या त्या येशूच्या कल्पनेमुळे तुमच्या
 मतावर येऊं लागतात. यासाठीं देव आणि मुमुक्षु यांच्यामध्ये
 कोणी तिन्हाईत अवश्य लागतो या मतावर कोणाचाही विश्वास
 बसणें शक्य नाही. व हें मत कोणत्याही विचारी परधर्मांय माण-
 साच्या आदराला पात्र होण्यासारखें नाही, हें सिद्ध झालें. आतां
 नित्यत्वाच्या दृष्टीनें उत्पन्न होणाऱ्या दोषांचें स्पष्टीकरण पुढील
 अंकी करूं.

नंबर ३.

या विषयाचा विचार करित असतांना ख्रिस्ती धर्मावर उद्भव-
 पाऱ्या काहीं दोषांचें दिग्दर्शन मागील दोन अंकांत केलें आहे.
 आतां ईश्वर नित्य आहे असें मानलें ह्मणजे ख्रिस्ती धर्मावर कोण-
 कोणते आक्षेप येऊं शकतात याचा आपण विचार करूं. ख्रिस्ती
 धर्मांत असा एक सिद्धांत आहे कीं, येशूख्रिस्त हा आपल्या मर्त्य-

स्थीनें सर्व मनुष्यांना तारतो. पण हा सिद्धांत खरा मानला झाला
 ख्रिस्ती धर्मावर अनेक दोष येऊं लागतात. येशू ख्रिस्त हा एक
 मनुष्यच होता हें ख्रिस्ती लोकही नाकबूल करित नाहीत. व या
 मुद्याविषयीं जर उभयपक्षांची एकवाक्यता आहे तर आम्ही असें
 विचारतो कीं, येशू ख्रिस्ताच्या पूर्वी दुसरे कोणी मनुष्य जगांत होते
 किंवा नाही ? जर होते असें तुम्ही झणाल, तर मग त्यांना भवनदी-
 च्या पार उतरून नेण्याला त्या वेळीं कोण नावाडी होता ? येशू शिवाय
 तारण करणारा दुसरा कोणी नाही असा तुमचा सिद्धांत असल्या-
 मुळे तुम्हांला असेंच झटलें पाहिजे कीं, येशूच्या पूर्वीचे सर्व लोक
 नरकांतच जाणार. व धर्माभिमानाच्या आवेशांत तुम्ही कदाचित्
 मागच्या त्या सर्व लोकांना नरकांत ढकलण्यालाही तयार व्हाल.
 परंतु मग कोणकोणाला नरकांत जावें लागेल याची तुम्हांला
 कल्पना आहे काय ? ग्रीस, सीरिया, ईजिप्त, येथील जे मोठमोठे
 साधु पुरुष आणि तत्ववेत्ते होऊन गेले त्यांना तुमच्या मताप्रमाणे
 नरकांतच जावें लागणार. गौतमबुद्ध आणि बौद्ध धर्मातील
 इतर सत्पुरुष यांचीही तुम्ही तीच वाट लावणार. व वेदकालीन
 ऋषि आणि इतर महात्मे यांनाही तुमच्या मताप्रमाणे तुम्हांला
 दुसरी गति देतां येत नाही. सॅक्रेतीस, शाक्यमुनि, किंवा वामदेव
 यांच्या अंगी त्यांना नरकप्राप्ति करून देणारा असा कोणता बरें
 दुर्गुण तुम्हीं दाखवूं शकाल ? व त्यांच्या अंगी कोणताही दुर्गुण
 नसेल तर मग ते नरकांत कोणच्या कारणानें पडूं शकतील ?
 ख्रिस्ताच्या आधीं जन्मास येणें हा त्यांचा गुन्हा होता काय ?
 आणि या गुन्ह्याबद्दल त्यांना अक्षय्य नरक, इतकी भयंकर शिक्षा
 देण्याइतका अविचारी आणि अन्यायी तुमचा धर्म आहे काय ? आणि
 तुमच्या मताच्या पुष्ट्यर्थ त्यांना असली भयंकर शिक्षा देण्याला
 जो देव झणून आहे, मग तो कोणाचाही असो, तो कधी तरी तयार
 होईल काय ? सॅक्रेटिस किंवा बुद्ध हे नरकांत जाणार आणि एखाद्या
 महारानें तुमच्या धर्माची दीक्षा घेतली झणजे तो सायुज्य पदाला जाऊन
 प्रवेशणार अशी जी ही तुमची मते ती किती वेढगळपणाची

आणि मूर्खपणाची आहेत, हें तुमचें तुम्हांला समजत नाही काय ? सर्व जग आंधळें आणि तुम्हांला मात्र डोळे अशा समजुतीनें तुम्ही हीं अप्रयोजक भतें बाजारांतील चवाठ्यावर शिकवित असतां काय ? असल्या अप्रबुद्धांच्या बरोबर स्वर्गास जाण्यापेक्षां सोंक्रेटिसासारख्यांच्या बरोबर नरकांत जाणेंही बरें, असें कोणालाही वाटणार नाही काय ? ह्या सर्व गोष्टींवरून असें सिद्ध होतें कीं, तुमच्या बाजूला “ बाबावाक्यं प्रमाणम् ” याशिवाय दुसरी कांहीं बळकटी नाही. व युक्तिवादनें पाहिलें असतां तुमच्या या मतांत कांहींच हंशील नाही. तेव्हां वर दर्शविल्या-प्रमाणें अनेक दोषांनीं टाकाऊ झणून ठरलेल्या तुमच्या या मताचा कोण अंगीकार करील ? अशा अनेक अडचणी येतात झणून तुमचा पक्ष मुळीच ग्राह्य नाही असें झणणें प्राप्त होतें. येशूच्या आधीं जगांत लोक होते अशी कल्पना गृहीत धरून वरील दोष दाखविलेले आहेत. आतां या सर्व अडचणींतून निसटून जाण्यासाठीं तुम्हीं कदाचित् असें झणण्याला तयार व्हाल कीं, येशुख्रिस्ताच्या पूर्वी या जगांत कोणाही मनुष्याचें अस्तित्व नव्हतें. परंतु तसें झणूनही चालणार नाही. कारण अनादि कालापासून चालत आलेला आणि अनंतकालपर्यंत चालू राहणारा इतिहास हा तुमच्या झणण्यांतील असत्यपणा बाहेर काढण्याला तयार आहे. येशुख्रिस्ताच्या पूर्वी मनुष्ये या जगांत निर्माण झालेलीं होती, हें इतिहासावरून स्पष्ट होत आहे. व तें खोटें झणून तुम्हांला कधींही ठरवितां येणार नाही. तेव्हां येशूच्या पूर्वी माणसें होती असें तुम्हांला झणतां येत नाही आणि नव्हतीं असेंही म्हणतां येत नाही, अशा विलक्षण अडचणींत तुमच्या धर्मानें तुम्हांला आणून कोंडलें आहे. यावरून तुमच्या धर्मांत किती असमंजसपणा भरलेला आहे हें व्यक्त होत आहे.

तुमच्या मतानें मोक्षाचें सराटिफिक्रीट देण्याचें ऑफिस केव्हांपासून सुरू झालें याच्या बदलचा हा विचार झाला. आतां त्या ऑफिसचे पांच केव्हां बाजतात ह्या विषयी आपण विचार करूं.

तुमच्या भर्मात असें तत्व आहे कीं, कालगतीनें केव्हां तरी एकदां न्यायाचा दिवस येणार आहे, त्या दिवशीं देव एक तुतारी वाजवील, त्या तुतारीचा आवाज थडग्यांत उरून ठेवलेले मेलेले लोक ऐकतील, तो आवाज ऐकून ते उठतील, व सर्वजण देवाच्या पुढें जाऊन उभे राहतील, नंतर देव त्यांचे न्याय अन्याय पाहील आणि कृतकर्मानु-
रोधानें ज्याला लाला बक्षीस किंवा शिक्षा देऊन देव आपल्या ऑफिसचा दरवाजा बंद करून टाकील. या सिद्धांतांत परधर्मीयांना हास्यास्पद वाटण्यासारख्या बऱ्याच गोष्टी आहेत. देवानें वाजविलेली तुतारी मेलेलीं माणसें कशी ऐकू शकतील ? हल्लीं आपण असें पाहतों कीं, कित्येक थडग्यांच्यावर मोठमोठे दगड घातलेले असतात, त्यांवर माती ढकललेली असते, व कित्येक ठिकाणीं झाडें उगवलेलीं असतात. हें सर्व आपल्या अंगावरचें वजन दूर काढून टाकून थडग्यांतील माणसांना बाहेर कसें येतां येईल ? सूक्ष्म लिंगदेह अशा रीतीचीं स्थलांतरें करूं शकतात असें आमच्या वेदांताचेंही मत आहे. परंतु हीं सर्व कृत्ये स्थूल देहांनीच होतात व निर्जाव झालेला स्थूल देहच फिरून सजीव होतो असा तुमचा सिद्धांत आहे. त्यामुळे तुमच्या मताला वरील विरोध उत्पन्न होतो. शिवाय न्यायाच्या अखेरच्या दिवशीं एकदा शिक्षा दिली झणजे ती त्यानें अनंत कालपर्यंत भोगीत बसावयाची कीं काय ? गुन्हाच्या मानानें शिक्षेच्या अवधीत कमीजास्तपणा असणें हें जें न्यायीपणाचें पहिलें लक्षण तें तुमच्या देवाच्या ठिकाणीं मुळीच दिसत नाही. असो. हे बारीक-
सारिक दोष झाले. परंतु तुमच्या या सिद्धांतावर मुख्य दोष येतो तो असा कीं, ईश्वर जर नित्य आहे असें तुम्ही मानतां तर त्याच्या अंगांतील गुणधर्म एकदम मध्येच बंद कसे पडतील. एखादा अम्मलदार पांच वाजले झणजे आपली कचेरी बंद करून घरी जाण्यास निघतो, व एक मिनिट उशिरानें कोणी अर्जदार आल्यास “ बस, बस, आतां नाही, आतां कचेरी बंद झाली, ” असें झणतो, त्यासारखी देवाची गोष्ट नाही. देवाच्या अंगांत सृष्टी उत्पन्न करण्याची शक्ति आहे असें जर तुम्ही मानतां, व देव नित्य

आहे असें जर तुझी भानतां, तर मग त्याच्या ठिकाणची ती नित्य शक्ति “जज्जमेंट डे” च्या नंतरच कां बंद पडावी? शिवाय ती शक्ति नित्य आहे तर देवानें अमुक एका विवक्षित काळीं ही सृष्टि उत्पन्न केली किंवा अँडम आणि ईव्हला उत्पन्न केलें हें जें तुमचें झणणें आहे तें जुळत नाहीं. कारण ती शक्ति जर नित्य आहे तर तुझी झणतां त्या काळाच्या पूर्वींही आणि जज्जमेंट डेच्या नंतरही देवाच्या हातून सृष्टि होत असली पाहिजे. नाहींतर देवाचा शक्ति अनित्य आहे आणि त्यामुळें देवही अनित्य आहे, असें तरी तुझाला कबुल केलें पाहिजे. पण देव अनित्य आहे असें झणणें झणजेही ईश्वराच्या नित्यत्वाविषयीच्या आपल्या सिद्धांताविरुद्ध जाण्याचा अनिष्ट प्रसंग आपल्यावर ओढून घेण्यासारखें आहे. तेव्हां कोणत्याही बाजूनें या ख्रिस्ती धर्मातील तत्वांचा विचार करून पाहिला तरी तीं तत्वे अगदींच लटपटीत, युक्तिबाह्य आणि विसंगत आहेत असें ठरतें. आतां याजवर कोणी ख्रिस्तधर्माभिमानी असें झणेल कीं हां तत्वे ईश्वरानें आपल्या पुस्तकांत सांगितली आहेत झणून तीं पूज्य मानलीं पाहिजेत, व त्यांजवर श्रद्धा ठेविली पाहिजे. यावर आमचें एवढेंच उत्तर आहे कीं, ज्या लोकांचें जें धर्मपुस्तक असेल त्यांतील वचनां-वर त्या धर्मांतील लोकांनीं श्रद्धा ठेविली पाहिजे ही गोष्ट अगदीं निर्विवाद आहे. पण तुझी दुसऱ्याला बाटविण्यासाठीं झणून जेव्हां आपला धर्म पुढें करतां तेव्हां त्याजवर त्याची एकाएकीं श्रद्धा कशी बसेल? प्रथमतः तो तुमच्या धर्माचें निरीक्षण तर्कदृष्ट्याच करणार व त्यांत जर कांहीं निष्पन्न झालें तर मग तो पुढें तुमच्या धर्मपुस्तकावर श्रद्धा ठेवणार. विचार केल्यावांचून कोठें तरी श्रद्धा ठेवावयाची असेंच असेल तर त्याला त्याचा स्वतःचा धर्म नाहीं काय? नुस्ती श्रद्धा ठेवण्यालाच त्याला तुमचा धर्म कशाला पाहिजे? व युक्तीच्या आणि तर्काच्या मार्गानें आपल्याकडे बळवून घेण्यासारखें तत्व तर तुमच्या धर्मांत कांहीं दिसत नाहीं. तेव्हां असल्या धर्माकडे स्वतः मुखें असल्याशिवाय कोणत्या परधर्मीयाची प्रवृत्ति होणार आहे!

बंदुकीच्या दारूची युक्ति कोणी शोधून काढली ?

वरील मथळ्यांत जो प्रश्न विचारलेला आहे त्याचे उत्तर कसे
द्यावे ह्याविषयी आपल्याला काय शिकविलेले आहे ? हल्ली आबा-
लवृद्धांना असे माहीत करून देविलेले आहे की, बंदुकीच्या दारूची
कल्पना युरोपियनांनी शोधून काढली. जी गोष्ट पूर्वी अस्तित्वांत
नसेल ती नवीन आपल्या कल्पनेने तयार करणे अशा अर्थी
'शोधून काढणे' हा शब्द आपण उपयोगांत आणित असतो.
त्या अर्थाच्या अनुरोधाने पाहिले असता बंदुकीच्या दारूचे जनकत्व
युरोपियनांना देतां येईल किंवा नाहीं याबद्दल शंका आहे. युरो-
पियनांना ही कल्पना काढली असे आज जग मानित आहे. व
ज्याप्रमाणे सर्वच ज्ञानरूपी नदीचा ओघ हल्ली पश्चिमेकडील पर्वताच्या
शिखरावरून निघून पूर्वेकडील समुद्राकडे वहात येत आहे, त्या-
प्रमाणे या बंदुकीच्या दारूच्या कल्पनेचा उगमही प्रथमतः युरोप
खंडांत झाला असावा आणि मग तेथून ती कल्पना पूर्वेकडे पसरली
असावी अशी लोकांची कल्पना होणे अगदी साहजिक आहे.
प्रामाणिक युरोपियन इतिहासकारांनाही ही युक्ति केव्हां आणि
कोणी काढली हें चांगलेसे माहीत नाहीं. तरी पण सामान्य
लोकांची हल्ली अशी समजूत आहे की, या युक्तीचा प्रादुर्भाव युरो-
पखंडांत चवदाव्या शतकाच्या सुमारास झाला. तुर्क लोकांनी
कॉन्स्टान्टिनोपल शहर ख्रिस्ती लोकांपासून आपल्या ताब्यांत घेतले
होते, ते त्यांनापासून परत मिळविण्याला आपण कांहीं तरी
नवीन उपाय शोधून काढला पाहिजे अशा इच्छेने त्या उद्योगाला

लागलेल्या कांहीं ख्रिस्ती लोकांनीं हीं दाखूंची युक्ति काढली, असें एक सर्वसाधारण मत हल्लीं प्रचलित आहे. सर्व घरभेदेपणा काय तो आपल्या देशांतच भरलेला आहे व या बाबतींत आपल्याला जर कांहीं चांगला धडा शिकावयाचा असेल तर तो आपण ख्रिस्ती लोकांपासून शिकला पाहिजे, असा एक सामान्य लोकांपवाद नेहमीं आपल्या ऐकण्यांत येत असतो. परंतु या घरभेदेपणाचें बीज ख्रिस्ती लोकांतही होतें हें बंदुकीच्या दाखूंची कल्पना बाहेर कशी प्रसृत झाली, याच्या हकीकतीवरून कोणाच्याही चांगलें लक्षांत येण्यासारखें आहे. ख्रिस्ती लोकांना या दाखूंची युक्ति पहिल्यानें कळली व त्या युक्तीचा उपयोग तुर्कीचे हातून कॉन्स्टॅन्टिनोपल शहर सोडवून घेण्यासाठीं करावयाचा होता. परंतु ख्रिस्ती लोकांमध्ये सुद्धां कोणी घरभेदा निघाला. त्यानें ती युक्ति टर्कीच्या सुलतानाला सांगितली आणि अशा योगानें या युक्तीचा प्रसार होत होत इतका झाला आहे कीं, आतां तिचा उपयोग स्वहितसाधनासाठीं करून घेत नाहीं असें युरोपामध्यें एकही राष्ट्र नाहीं. सारांश चवदाव्या शतकापासून युरोपांतील लोक या युक्तीचा उपयोग करूं लागले. आणि तेव्हांच त्यांनीं ही कल्पना नवीन शोधून काढली, असा अज्ञानसमूहाचा समज झालेला आहे. परंतु हा समज बरोबर नाहीं. फार प्राचीनकाळीं ग्रीसमध्ये ही कल्पना लोकांना माहीत होती अशाबद्दल आधार आहे. परंतु हिंदु-स्थानासंबंधीं विचार करतांना या युक्तीविषयीं पुष्कळच प्रत्यक्ष पुरावा उपलब्ध होतो.

राजकीय नीतीवरतीं संस्कृतमध्ये अनेक ग्रंथ आहेत. त्यांपैकी एका ग्रंथांत या कल्पनेविषयींची इतकी सविस्तर माहिती दिलेली आहे कीं, हिंदुस्थानांतील पूर्वीचे लोक बंदुकीच्या दाखूचा उपयोग करीत असतील किंवा नाहीं अशाबद्दल शुष्क अनुमानें करीत बसण्याचें मुळींच प्रयोजन नाहीं. तेव्हां या प्रश्नासंबंधीं त्या ग्रंथांत जे ठळक पुरावे आहेत त्यांपैकी कांहींचे उतारे आम्ही आपल्या वाचकांकरितां येथें देतो. सदर नीतिग्रंथांत आयुधांचे दोन प्रकार

कल्पिलेले आहेत. एक अस्त्र आणि दुसरे शस्त्र. अत्र, यंत्र, किंवा अग्नि यांच्या योगाने जे दूर फेकतां येते ते अस्त्र होय. व तरवार, भाला, इत्यादिक ही शस्त्रे होत. (अस्यते क्षिप्यते यत्तु मन्त्रयन्त्राग्निभिश्च तत्, अस्त्रं तदन्यतः शस्त्रमसिक्तुन्तादिकं च तत्.) आतां वर जे अस्त्र ह्मणून सांगितले आहे ते दोन प्रकारचे असते. एक नालिक, आणि दुसरे मांत्रिक. (अस्त्रं तु द्विविधं ज्ञेयं नालिकं मान्त्रिकं तथा.) मांत्रिक अस्त्र म्हणजे मंत्रसामर्थ्याने फेकतां येण्यासारखे आयुध होय. ब्रह्मास्त्र, वरुणास्त्र, वायव्यास्त्र, इत्यादिक ही या मांत्रिक अस्त्रांची उदाहरणे होत. व नालिक अस्त्र ह्मणजे नालिकेच्या योगाने जे शस्त्रांच्या अंगावर फेकतां येते ते होय. बंदुका, तोफा, वगैरे ही या नालिक अस्त्रांची उदाहरणे होत. हे नालिक अस्त्र लहान आणि मोठे अशा दोन प्रकारचे असते. (नालिकं द्विविधं ज्ञेयं बृहत्क्षुद्रविभेदतः.) वरील श्लोकांत वर्णिलेले क्षुद्रनालिक ह्मणजे हल्लीची बंदुक होय, व बृहन्नालिक ह्मणजे हल्लीची तोफ होय. यांपैकी क्षुद्र नालिकेचे वर्णन सदर ग्रंथांत अशा रीतीने केले आहे की, त्याच्या मुळाशी एक छिद्र आते, त्याची एकंदर लांबी पांच विती असते, त्याच्या मुळाशी व अग्राशी हल्ली आपण ज्याला माशी असे म्हणतो तो तिलबिंदु असतो. यंत्राच्या आघाताने, म्हणजे हल्ली आपण ज्याला चाप म्हणतो त्याचा आघात झाल्याच्या योगाने, त्यामधून अग्नि निघतो. व त्याच्या कान्ध्यावर दगडाचे पीठ ठेविलेले असते. (तिर्यग्ध्वच्छिद्रमूलं नालं पंचवितस्तिकम्, मूलाग्रयोर्लक्ष्यभेदितिलबिंदुयुतं सदा, यंत्रघाताग्निकृद् प्रावचूर्णधृक्कर्णमूलकम्.) आतां बृहन्नालिकाविषयी त्यांतच वर्णन आहे ते येणेप्रमाणे. बृहन्नालिक हे एखाद्या लांकडाच्या बुंध्याचे तयार केलेले असते. ते गाड्यावर घालून न्यावे लागते. व त्याच्या मुळाशी जी एक कळ असते ती फिरविली म्हणजे आपल्या लक्ष्यावर बरोबर नेम धरतां येतो. (मूलकीलभ्रमालक्ष्यसमसंधानभाजि यत् बृहन्नालिकसंज्ञं तत् काष्ठ-बुध्नविनिर्मितम्, प्रवाह्यं शकटाद्यैस्तु सुयुक्तं विजयावहम्.) वरील आकांवरून असे दिसते की, कांदी बृहन्नालिक अस्त्रे लांकडाची

केलेली असली पाहिजत. परंतु कांहीं श्लोकांनंतर पुढें त्याच ग्रंथांत
 असें वर्णन केलेलें आहे की, हें नालाखा लोखंडाचें किंवा दुसऱ्या
 एखाद्या धातूचें केलेलें असे. कारण तें धातूचें असलें तर तें पुसून
 नेहमीं स्वच्छ ठेवावें असें सांगितलें आहे. (लोहसारमयं वापि नालाखं
 त्वन्यधातुजम्, नित्यसम्मार्जनस्वच्छमस्त्रापातिभिरावृतम्.) या नालि-
 काखाच्या उपयोगाविषयी आणखी असें सांगितलें आहे की, हें
 नालाख अर्धी पुसून शुद्ध करावें, नंतर त्यांत दारू भरावी, मग ती
 एका दंडानें आंत खचावी, नंतर गोळा घालावा, मग कान्ध्यावर दारू
 ठेवावी, आणि त्या दारूला अग्नि देऊन तो गोळा आपल्या लक्ष्यावर
 फेकावा. (नालाखं शोधयेदादौ दद्यात्तत्राग्निचूर्णकम् निवेशयेच्च दंडेन
 नालमूले यथा दृढम्, ततः सुगोलकं दद्यात् ततः कर्णभ्रिचूर्णकम्, कर्ण-
 चूर्णाग्निदानेन गोलं लक्ष्ये निपातयेत्.) इतकें विस्तृत वर्णन ज्या अर्थी
 या नालाखाविषयी दिलेलें आहे त्या अर्थी हल्लींची बंदुकांची आणि
 तोफांची जी पद्धत प्रचारांत आहे तीच अनेक वर्षांपूर्वी आपल्या
 इकडेही प्रचारांत होती असेंच झणावें लागतें. व यावरून आपल्या
 इकडे दारूची कल्पना युरोपियन लोकांनीं आपल्याला सांगण्याच्या
 पूर्वी पूर्णपणें अवगत होती हें उघड होत आहे. परंतु दारूच्या
 कल्पनेच्या अस्तित्वाविषयी असलें अनुमानही नको आहे. कारण
 ज्या ग्रंथांत या नालिकाखांचें वर्णन केलेलें आहे, त्यांतच प्रत्यक्ष
 दारू कशी करावी ह्याच्याबद्दलही माहिती सांगितली आहे. सोरा
 पांच पल, गंधक एक पल, व रुई किंवा एरंड यांचा कोळसा एक
 पल, या प्रमाणानें ही तीन द्रव्ये घेऊन त्यांचें चूर्ण करून
 एरंडाच्या, किंवा लसणीच्या रसानें त्याला पुटें देऊन तें उन्हांत
 वाळवावें, झणजे रेतीसारखे हें अग्निचूर्ण तयार होतें. (सुवर्चि-
 लवणात् पंच पलानि गंधकात् पलम्, अंतर्धूमविपक्वाकस्नुह्याद्यंगारतः
 पलम्, शुद्धात् संग्राह्य संचूर्ण्य समील्य प्रपुटेद्रसैः, स्नुह्यकर्णाणं रसो-
 नस्य शोषयेदातपेन च, पिष्ट्वा शर्करवच्चैतदग्निचूर्णं भवेत् खलु.)
 त्याचप्रमाणें गोळ्याविषयीही वर्णन केलेलें आढळतें. (गोलो लोह-
 मयो गर्भघुटिकः केवलोपि वा.) याचप्रमाणें आणखी निरनिराळ्या

प्रकारची दारू कशी तयार करावी याविषयाही माहिती सदर ग्रंथात दिलेली आहे. कोळसा, गंधक, सोरा, शिला (?), हरताल, शिसें, हिंगुळ, लोहचूर्ण (वाड ?), कापूर, लाख, नीळ, आणि सजेरस हीं द्रव्यें कमी अधिक प्रमाणानें घेऊन जिचा चांदण्यासारखा उजेड पडेल अशा प्रकारची, ह्याणजे कदाचित् चंद्रजोतीची वगैरे, दारू कशी करावयाची हें त्या कलेंतील निष्णात लोकांना त्यावेळीं माहीत होतें.. (अंगारस्यैव गंधस्य सुवर्चिलवणस्यच, शिलाया हरितालस्य तथा सीसमलस्य च, हिंगुलस्य तथा कान्तरजसः कर्पूरस्य च, जतोर्नोल्याश्च सरलनिर्यासस्य तथैव च, समन्यूनाधिकैरशैरभि-
चूर्णान्यनेकशः, कल्पयति च तद्विद्याश्चन्द्रिकाभादिमंति च.) या विष-
याबद्दलची इतकी बारीक आणि सविस्तर हकीकत आपल्या इकडील पूर्वींच्या ग्रंथांतून सांपडत असल्यामुळे ही विद्या आपल्याकडे फार प्राचीन काळापासून विद्यमान आहे, ही गोष्ट अगदीं उघड होत आहे. तेव्हां आझी बंदुकीच्या दारूची कल्पना नवीन शोधून काढली अशी जी कित्येक युरोपियनांची धमंड आहे ती किती हास्या-
स्पद आणि अज्ञानमूलक आहे हें यावरून दिसत आहे. चीन व अरबस्थान या देशांतून ही विद्या माहीत होती अशाबद्दल पूर्वींच्या इतिहासांतून पुष्कळ उल्लेख सांपडतात. पण कित्येकांचें असें ह्याणें आहे कीं एशियांतील लोकांना सोरा आणि कोळसा एके ठिकाणीं केला असतां अग्नि उत्पन्न होतो, वार होतो, एवढ्याच गोष्टी माहीत होत्या. परंतु दारूच्या वेगाच्या योगानें शत्रूच्या अंगावर गोळा फेकण्याची कल्पना एशियांतील लोकांना माहीत नव्हती. पण ही कल्पना मुद्दां निराधार होय असेंच ह्याणें लागतें. कारण आपल्या संस्कृत ग्रंथांतून बंदुका, गोळे व तोफा यांचें जर प्रत्यक्ष वर्णन आढळतें तर मग बरील कल्पनेला आधार कोठून मिळणार ! आतां संस्कृत ग्रंथांतील दारूबद्दल हा एक मुद्दा आहे कीं त्यां-
तील वजनें बरोबर असतील कीं नाहीं ? वजनांबद्दलच्या इतिहासावरून असें दिसतें कीं, निरनिराळ्या वेळीं निरनिराळीं वजनें उपयोगांत असत.
१८:३:२ असे प्रमाण पूर्वीं कोठें कोठें असे. हल्ली ७५: १५: १० किंवा ७५:

१२:५:१२:५ किंवा ७४: १६:१० यापैकी कोणती तरी वजनं इंग्लंड, फ्रान्स, जर्मनी, रशिया, अमेरिका, या देशांतून चालू आहेत. परंतु वर दिलेली आपली वजनं याहून जराशी भिन्न दिसतात. त्यांचें प्रमाण ५:१:१ किंवा ७५: १५:१५ असें पडतें. हें प्रमाण अधिक चांगलें आहे किंवा कसें याचा अनुभव घेऊन काय तें ठरविणें-हें रसायनशास्त्रवेत्त्यांचें काम आहे. आतां या संबंधानें विचार करण्यासारखा शेवटचा मुद्दा. झटला ह्मणजे वर ज्या ग्रंथांतून आह्मी उतारे दिले आहेत तो ग्रंथ किती जुना आहे हा होय. शुक्रनीतिसार हा ग्रंथ कधी लिहिला गेला याबद्दल कोणी अजून कांहीं नियमित सिद्धांत ठरविलेला नाही. तरी पण तो ग्रंथ फार जुना असला पाहिजे. महाभारतांत नीतिग्रंथांविषयी वर्णन चाललें असतां त्यांत शुक्रनीतीचें दिग्दर्शन केलेलें आहे. आणि त्याच नीतीचें हें सार असल्यामुळे हा ग्रंथ ख्रिस्ती लोकांचें नांव सुरू होण्याच्या पूर्वी अनेक वर्षे अस्तित्वांत आलेला असला पाहिजे, असें सकृद्दर्शनीं तरी अनुमान निघतें. सध्यां शुक्रनीतिसाराचा शक ठरविण्याचा प्रश्न नाही, म्हणून त्याबद्दलचा सामान्य काल सांगून व बंदुकीच्या दारूची कल्पना आमच्यांत फार पुरातन काळापासून माहात होती हें स्पष्टपणें सिद्ध करून देऊन आह्मी या विषयाची रजा घेतां.

आंग्ल पत्रकारांचें कल्पनामय साम्राज्य.

There seem to be Anglo-Indians who think that the Brahmin is their inveterate enemy, and that they can not enjoy their life in India unless every Brahmin is deported to the Andamans or is massacred wholesale, if that were in their power. *Hindu.*

ब्राह्मण थोड्या बहुत प्रमाणांनं फार दिवसांपासून अप्रिय झालेले आहेत. परंतु तारमास्तारांच्या संपापासून त्यांबद्दलची अप्रियता

भारत वाटली आहे. व कित्येक आंगल बंधूच्या लिहिण्याच्या शोका-
वरून अशा भास होतो की, सार्वजनिक शांतता, सुधारणेचा प्रसार,
पाश्चात्यविद्याकलाभिवर्धन, व्यापाराभिवृद्धि, मनुष्यप्रेम, राष्ट्रीय प्रगति,
इत्यादि परमेश्वरीय गोष्टी इंडियांत सुयंत्रितपणें चालण्यासाठीं ब्राह्मण
कोठेही सत्तील तर फार बरें होईल असेंही कित्येकांना कदाचित्
वाटत असेल. वरील दिव्य, महनीय, स्पृहणीय, आदरणीय, आणि
अवस्थापेक्षणीय गोष्टींच्या प्रसाराला आपल्या हातून जर यत्किंचित्
प्रतिबंध होत आहे असें ब्राह्मणांना दिसून आलें, तरी सुद्धां त्यांना
अत्यंत दुःख झाल्यावांचून राहणार नाही. आणि आपल्या हातून
अशा सत्कार्याला विघ्न येण्यापेक्षां आपल्यालाच अरण येणें काय वाईट
असें कोणच्या राजभक्त आणि देशभक्त ब्राम्हणाला वाटणार नाही ? पण
असें वाटण्याचें कारण नाही. कारण अशा रीतीचा हा जो ब्राह्मणांच्या
विषयींचा उल्लेख केलेला आहे तो केवळ कांहीं इंग्रजां वर्तमानपत्रकल्या-
नीं केलेला आहे. पण इंग्रजी वर्तमानपत्रकर्ते म्हणजे इंग्रजी राज्यकर्ते
नव्हेत. आपल्या मलिकामा आज्ञामा महाराणी साहेब यांना सर्व
जातींतील लोक सारखेच आहेत. त्यांच्या ठिकाणीं किंवा त्यांच्या
कायद्यांच्या ठिकाणीं जातिभेद बिलकूल नाही. म्हणून असल्या लि-
हिण्यानें आपण नामशेष होऊं अशा ब्राम्हणांना भीति वाटण्याचें कारण
नाही. जर इंग्रजी पत्रकर्ते हेच इंग्रजी राज्यकर्ते असते, व
जर त्यांच्या पत्रांतील लेख हेच गव्हर्नरच्या कौन्सिलांतील
ठराव असते तर मात्र ब्राह्मणांना येथून नाहीसें होणें
जरूर पडलें असतें. तरी पण वर्तमानपत्रकारांच्या कारकीर्दीत
सुद्धां सरसकट सर्व ब्राह्मणांवर तसा प्रसंग खात्रीनें येणार नाही.
ब्राह्मणांतीही जिवंत राहण्याला योग्य अशीं कित्येक माणसें सांपडतील
यांत बिलकूल शंका नाही.

सध्यांचा प्रश्न मुख्यत्वेकरून मुंबई इलाख्यांतील ब्राह्मणांसंबंधाचा
आहे. व लोकसंख्येच्या कोष्टकावरून पाहिले तर या इलाख्यांतील
ब्राह्मणांची संख्या सुमारे १० लक्ष आहे. परंतु या दहा लक्ष
ब्राह्मणांपैकी सर्वच प्रगतीला प्रतिबंध करणारे आहेत असें नाही.

गुजराथी ब्राह्मणांचा वर्ग अगदीं निरुपद्रवी आहे. व त्या वर्गातील बहुतेक लोक इतके अज्ञानी आहेत की, त्यांना निःशंकपणे जिवंत राहू देण्याला कोणतीच हरकत नाही. मुख्य लुचे ब्राह्मण म्हणजे दक्षणी, कोकणस्थ वगैरे होत. या ब्राम्हणांची संख्या सुमारे सात लाख होईल. तेव्हां आंग्ल पत्रकारांच्या ट्रायम्व्हरेटला मुख्यत्वेकरून या संख्येचा काय निकाल लावावा या प्रश्नाचा विचार करावा लागणार आहे. परंतु बोटांत कांटा बोंचला असला तर कांटा तेवढा काढावयाचा, सर्वच बोट तोडून टाकावयाचें नाही, हा शहाणपणाचा न्याय सर्वांना कबूल आहे. झणून या सात लक्षांपैकी अनाथ अबलांना अवश्य जिवंत राहण्याची मोकळीक देण्याला कोणी कांकू करील असें वाटत नाही. तेव्हां सात लक्ष ब्राम्हणांतून स्त्रियांची संख्या अवश्य वजा घातली पाहिजे. ब्राम्हणांत साधारणपणे असें प्रमाण आढळतें की, एक हजार पुरुष असले तर त्यांच्याबरोबर सरासरी ९१० स्त्रिया असतात. या प्रमाणाच्या अनुरोधानें पाहिलें असतां सामान्यपणे सात लाखांपैकीं साडेतीन लाख स्त्रिया जिवंत राहण्यास कांहीं हरकत नाही. वृद्ध स्त्रिया तर अगदींच निरुपद्रवी असतात. तेव्हां त्यांच्याबद्दल मुळींच कोणाला रद्दबद्दली करावी लागणार नाही. वादाचा प्रश्न काय तो गरोदर स्त्रियांबद्दल उरूनार. कारण त्या स्त्रिया म्हणून जिवंत राहू देण्याला एका वाजूनें कांहीं हरकत नाही. पण त्यांच्या गर्भांतून जर पुढें पुत्र जन्मास आला तर काय करावयाचें ? कारण तो विद्यार्थिदशेंत आला की त्याचें स्वरूप भयंकर आणि भीतिग्रद होणार. तेव्हां पुढिल्ली विद्यार्थी उत्पन्न करणाऱ्या गरोदर स्त्रियांना जराशी भीतिच आहे. परंतु हा प्रश्न बराच गौण आहे. पण अशा रीतीनें बायकांनाच फक्त जिवंत राहू दिलें झणजे त्यापासून एक अतिशय मोठा फायदा होणार आहे. समाजशास्त्राचे उन्नतिकारक एक्सपेरिमेंट करून पहाण्याला हें केवढें तरी एक मोठें शेत अनायासें तयार होणार आहे. व जी सुधारणा शेंकडों वर्षांनींही शक्य झाली नसती ती एका क्षणांत घडून येईल. जातिभेदभंग, पुनर्विवाहाभि-

इति. केसवपनाभाव, त्रांशिक्षणप्रसार, सौवळ्या ओवळ्याच्या बंडा-
चा बंमोड, बगैरे अनेक प्रकारच्या लुधारणा त्या शेतांत पिकवितां
येतील. असा हा अतर्क्य फायदा होणार आहे. असो. याप्रमाणें
स्त्रीवर्ग वजा जातां बाकीं सुमारे साडेचार लाख ब्राह्मण राह-
तात. पण स्त्रीवर्ग आणि पुरुषवर्ग हा जो विभाग खानेसुमारीच्या
कोष्टकांतून केलेला असतो तो त्या त्या वर्गाच्या नैसर्गिक चिन्हांना
अनुलक्षून केलेला असतो. परंतु राजकीय बाबतींत विचार केला तर
पुरुषवर्गाच्या कोष्टकांतील बरेच आंकडे स्त्रीवर्गाच्या कोष्टकांत घालावे
लागतील. व त्या योगानें वर साडेतीन लाख ह्मणून जी स्त्रियांची
संख्या दिली आहे ती पुष्कळ वाढल्यावांचून राहणार नाही. परंतु
या गोष्टीचा सध्या विचार करून स्त्रीवर्गाची अशा रीतीने वाढणारी
संख्या कायम ठरविणें शक्य नाही. ह्मणून वरील संख्याच सध्यापु-
रती कायम समजून चाललें पाहिजे.

एवढा वेळपर्यंत प्राचीन महर्षींनी ज्या अर्थानें ब्राह्मण या शब्दाचा
उपयोग केलेला आहे त्या अर्थाच्या अनुरोधानें विचार झाला. पण
अर्वाचीन महर्षींच्या मतानुरोधानें ब्राह्मण याचे ब्राह्मण आणि भट असे
दोन विभाग आहेत. या शब्दांच्या व्याख्या आणि त्यांची व्यापकता
अर्वाचीन महर्षींनी आपल्या स्मृतीच्या शेडथूळमधून अनेकवेळां प्रसिद्ध
केल्या आहेत. त्या व्याख्येप्रमाणें जे कोणी ब्राह्मण असतील त्यांना
आनंदानें नांदूं देण्याला कोणताही प्रत्यबाय नाही. या महर्षींच्या
अर्थाप्रमाणें जे आज नको आहेत ते भट नको आहेत, ब्राह्मण नको
आहेत असें नव्हे. पण ह्या ब्राह्मण शब्दाचा हा अर्थ अजून यावा
तसा प्रचारांत आला नाही. त्यामुळें पुष्कळांच्या समजांत चूक
उत्पन्न होण्याचा संभव आहे. ह्मणून फक्त त्या मताचा येथें उल्लेख
करून देऊन नेहमींच्या ब्राह्मण शब्दाच्या अर्थाच्या अनुरोधानेंच
अवशिष्ट मुद्यांच्या विवेचनाकडे वळणें बरें. आंगल पत्रकल्यांच्या
युटोपिया नामक राजधानींत वर निर्दिष्ट केलेल्या ब्राह्मणांशिवाय
आणखी सोनारब्राम्हण, शेणवीब्राम्हण, खिस्ती ब्राम्हण, वाट-
लेले ब्राम्हण, पतित ब्राम्हण, बिस्किट ब्राम्हण, वाटली ब्राम्हण

चंगैरे असंख्य लहान लहान जातीच्या ब्राह्मणांना निर्धास्तपणें वास्तव्य करण्याला परवानगी मिळाल्यावाचून राहणार नाही. आणखी एक ब्राम्हणांपैकीं असा वर्ग आहे कीं, त्यालाही निर्भयपणाचें सर्टिफिकेट अवश्य मिळालें पाहिजे. चहाडी हा दुर्गुण ह्मणून कोणत्या नीतिशास्त्रकारानें ठरविला असेल तो असा. बहुतकरून 'च' हें पहिलें अक्षर दोन्ही ठिकाणीं सारखें जमत्याबरोबर कोणी तरीं मूर्खानें चोरी आणि चहाडी यांची एका सूत्रांत योजना केली असावी. पण चहाडीसारखा समाजाला उपयोगी पडणारा दुसरा एखादा सद्गुण असेल किंवा नाही, याविषयीं जबरदस्त शंका आहे. कोणत्याही राष्ट्रांनं कितीही पोलिसचे शिपाई ठेविले तरी पोलिसचा शिपाई प्रत्येक गल्लींत आणि प्रत्येक मनुष्याच्या मनांत जाऊं शकत नाही. पण जेथें पोलिसला जातां येत नाही तेथें चहाडीला जातां येतें. व जें पोलिसला उघडकीस आणतां येत नाही तें चहाडी आणूं शकते. तेव्हां दुर्गुण पकडण्याच्या कार्मां मदत करण्याच्या गुणामुळे चहाडी हा एक उत्तम सद्गुण मानणें अवश्य आहे. समाजांतील काय आणि व्यक्तींतील काय, दोष उघडकीस आणून चहाडी या सद्गुणानें दोघांवरही आज्ञापर्यंत अनेक उपकार केलेले आहेत. तेव्हां अशा सद्गुणाचें एकनिष्ठेनं सेवन करणारे जे कोणी चहाडीखोर ब्राह्मण सत्पुरुष असतील त्यांना सदर राजधानींत निःशंकपणें संचार करावयाला सांपडेल, इतकेंच नव्हे, तर त्यांना तेथें मानमरातबही मिळेल.

कांहीं ब्राम्हणांत संप करणें, सभा भरविणें, चंगैरे दोष आहेतच. पण तेही एकवेळ क्षम्य झाले असते. ते जर अन्य तऱ्हेनं राष्ट्रांचें कांहीं हित करून देते तर मग त्यांच्या या अवगुणाकडे काना डोळा करण्याला हरकत नव्हती. ब्राह्मणांमध्येही असे कांहीं लोक आहेत कीं, ज्यांच्या अंगच्या कांहीं सद्गुणांच्या योगानें देशाच्या क्वाक्यातीत भर पडत. देशांतील मद्याच्या व्यापाराला हस्तें परहस्तें मदत केल्यास उत्पन्नाचें मान वाढतें; ह्मणून कित्येक ब्रह्मबंधु या व्यापाराच्या अभिवृद्धिप्रित्यर्थ रात्रंदिवस झटत आहेत, व व्यापारगुन

परिणामी देशाचा आयात व्यापार वाढल्यावाचून कधीही राहणार नाही. तेव्हा आपल्या शरीराचीही पर्वा न बाळगतां स्वदेशासाठीं जे ब्रह्मबधु झटतात त्यांना (ते आईबापांच्या दोषामुळे ब्राह्मण झाले तरी) माफीचीं सरटिफिकिटें अवश्य देण्यांत येतील. शिवाय, ढोक्यां वाढविलेले सुधारक, जानवीं तोंडलेले सुधारक, वूटसुधारक, विटाळशी सुधारक, अवसानघातकी सुधारक, स्त्रीशिक्षक सुधारक, विधवासुधारक, म्हातारपणीं लग्न करणारे सुधारक, व थंडे, गरम, कोमट वगैरे सुधारकांत ज्या असंख्य जाती झाल्या आहेत त्या सर्वांवर ब्राह्मणत्वाच्या अपराधाबद्दल पूर्ण क्षमा दर्शविण्यांत येईल असा पुष्कळ संभव आहे. प्रार्थनासमाज, ब्रह्मसमाज, आर्यसमाज, वगैरे नानाविध समाजांतील सभासद जरी कोणी जन्मद्वारा ब्राह्मण असले तरी या युरोपियन कायद्याच्या दृष्टीनें ते ब्राह्मण नाहीत असेंच ठरविलें जाईल. लग्नमुजीच्या अपरिहार्य अडचणीसाठीं प्रायश्चित्त घेऊन जरी कोणी ब्राह्मणांत गेले असले तरी त्यांची इच्छा असल्यास त्यांना विशेष ठराव करून ब्राह्मण शब्दाच्या व्याख्येतून अवश्य दूर करतां येईल. संख्या करित नाही, ओवळ्यानें जेवावयाला बसतो, एवढ्या वरूनच जर कोणी लुच्चा ब्राह्मणांतून निसटूं पहात असेल तर त्याला मात्र तसें करूं देण्यांत येणार नाही. कारण मग सगळेच ब्राह्मण अशा रीतीनें पळून जाऊं लागतील. पण ब्राह्मण विद्यार्थ्याला मात्र अशा रीतीनेंही पळून जातां यावयाचें नाही. कारण त्याच्यावर फार बारिक नजर ठेवण्यांत येईल. व त्याजवर कधींही क्षमा दाखविण्यांत येणार नाही.

पण ही सर्व स्थिति आंगल पत्रकारांचें राज्य सुरू होईल तेव्हां. परंतु हें तर राणीसरकारचें राज्य आहे. तेव्हां या कल्पनासुष्टीचा आणखी विस्तार कशाला पाहिजे? ब्राह्मणांच्या विषयीं कोणाच्या मनांत कांहीं कुकल्पना आल्या असल्यास त्यांनीं त्या चुकीच्या धाणून टाकून देणें हेंच योग्य आहे.

नीतिशिक्षणाची शाळा.

एका गृहस्थाच्या मनांत वरील प्रकारची शाळा स्थापन करण्याचें पुष्कळ दिवस घोळत आहे. व तो हेतु सिद्धीस कशा रीतीनें नेतां येईल याविषयी चर्चा करण्यासाठीं व लोकमत काय आहे हें जाणण्यासाठीं त्यानें पुष्कळ मोठमोठ्या लोकांच्या गांठी घेतल्या आहेत. परंतु कित्येक थोर गृहस्थांश झालेल्या त्याच्या वादविवादाची जी इकीकत तो सांगतो त्यावरून त्याचें मत त्यांना मुळीच पसंत पडत नाहीं असें दिसतें. व त्याच्या डोक्यांतील शाळेची कल्पना इतरांना पसंत न पडण्याला कारणेही आहेत. कारण त्याची कल्पना हल्लीच्या मन्वंतराप्रमाणें बहुतेक वेडगळपणाचीच आहे असें झटलें तरां चालेल. त्याच्या डोक्यांतील पाहिला वेडगळपणा हा होय. तो झणतो कीं, नीतिशिक्षणाची शाळा मी स्थापन करण्याच्या विचारांत आहे, ती जर सुदैवानें स्थापन झाली तर त्या शाळेंतील पाहिला विद्यार्थी मी होईन. हें त्याचें वाक्य ऐकून हल्लींच्या मोठ्या लोकांपैकीं कोण वरें त्याच्या मूर्खपणाला इसल्यावांचून राहणार आहे? दुसऱ्यांना एखादी गोष्ट शिकविण्यासाठीं आजपर्यंत पुष्काळांनीं शाळा घातलेल्या आहेत. पण स्वतः एखादी गोष्ट शिकण्यासाठीं शाळा स्थापन करावयाची, ही कल्पनासुद्धां कोणाच्या डोक्यांत शिरू शकत नाहीं. व हल्लीं प्रत्येकजण जो तो आपल्याला पूर्णपणें नीतिमान समजतो आहे; व दुसऱ्या सर्वांची मात्र नीति अत्यंत शोचनीय रीतीनें विघडलेली आहे असें ज्याला त्याला वाटत आहे; माझ्या स्वतःच्या नीतींत काहीं कमतरपणा आहे असें आतांशा कोणालाही वाटत नाहीं. तेव्हां अशा स्थितीत नीतिशिक्षणाची शाळा स्थापन करूं इच्छणारा मनुष्यच जर

मी त्यांतील महिला विद्यार्थी होईन असें झणून लागेल तर अशा जाणाराची भूखीत गणना केल्यावांचून हल्लीं कोणी तरी राहील काय ? हल्लींच्या शहाणपणाच्या आणि मोठेपणाच्या लक्षणाचा आपल्यावर समन्वय व्हावा अशी ज्याची इच्छा असेल त्यानें आपली स्वतःची नीति अगदीं शाबूद आहे असें गृहीत धरून चाललें पाहिजे. पण आमचे हे सदर गृहस्थ भोळे आणि भाबडे असल्यामुळें त्यांना स्वदोषगोपनाची हातोटी साधत नाहीं. त्यामुळें त्यांच्या पदरीं वर निर्दिष्ट केलेला वेडगळपणा आलेला आहे.

या गृहस्थांचा दुसरा वेडगळपणा असा आहे कीं :—अल्पवयी मुलांची स्वाभाविकपणेंच सद्गुणाकडे प्रवृत्ति असते, परंतु जगांतील अवश्यकतेमुळें व वाईट उदाहरणांच्या अनुकरणांमुळें लोक जसजसे वृद्ध होत जातात तसतशी त्यांची नीति भ्रष्ट होत जाते, तेव्हां या नवीन स्थापन करावयाच्या शाळेंत मुख्यत्वेकरून वयांत आलेल्या व वयातीत झालेल्या लोकांचाच समावेश केला पाहिजे, असें यांचें मत आहे. शाळा झणजे लहान मुलांची अशी आजची साधारणपणें समजूत. पण या गृहस्थांची पहावी तों कांहीं निराळीच कल्पना ! जेथें टोप्या घातलेलीं पोरें बसावयाचीं तेथें पागेटी घातलेले थोर नेऊन बसविले, जेथें गुळगुळित गालाची लहान मुलेंच फक्त बसावयाचीं तेथें ब्रशच्या उपादानकारणा जोगत्या दाढ्या मिशा वाढलेले खरखरीत तोंडाचे लोक नेऊन बसविले, तर हें विलक्षण स्थित्यंतर होणार नाहीं काय ! वरील तत्वाप्रमाणें आपल्याला या शाळेंत जावें लागेल असें वाटून सर्व वृद्ध लोक या कल्पनेच्या विरुद्ध आहेत. त्यांना हल्लीं असें वाटतें आहे कीं, जें कांहीं शिकावयाचें आहे तें तरुणांनीं शिकावयाचें आहे, वृद्धांनीं कांहीं शिकतां कामा नये; जर वृद्धांलाही कांहीं शिकावयाचें असलें तर मग तो वृद्ध कसला ? असें यांना वाटत आहे. झणून ते असें साफ सांगतात कीं, कोणी जर शाळा घातली तर आम्ही त्या शाळेंत प्राण गेला तरी येणार नाहीं. आम्हीं जे एवढी खटपट करून वृद्ध झालों आहों ते दुसऱ्यांची नीति

सुधारावी म्हणून, आपली सुधारून घेण्यासाठी नव्हे. अशी स्थिति असल्यामुळे या नीतिशिक्षणाच्या संस्थेला वृद्ध माणसांचा उदार आश्रय मिळावयाची मुळीच आशा नाहीशी झालेली आहे. व पांढऱ्या केशांचीं सर्व माणसें या गृहस्थांवर अतिशय रागावलेली आहेत. ते एवढेमात्र कबूल करतात की, आम्ही आपल्या मुलांना तुमच्या या नीतिशिक्षणाच्या शाळेत पाठवू, पण स्वतः येण्याचें ते कांहीं केल्यानें कबूल करीत नाहीत.

या शाळेच्या कल्पनेचा खल वरील गृहस्थांनीं बराच केलेला आहे. तरी पण त्यांत मुलांची संख्या किती होईल याचा त्यांना अजून अंदाज करतां येत नाही. त्यांच्या मतानें किती तरी लोक या शाळेंत येण्याला योग्य आहेत. पण 'तुम्ही या शाळेंत याल कां हो?' असें त्यांनीं कोणाला विचारलें तर लहान मुलांशिवाय एक सुद्धां कबूल होत नाही, व कांहीं कांहीं मोठे लोक तर यांनीं असें विचारून आपला अपमान केला असें समजून त्यांना सपशेल शिव्या देऊं लागतात. त्यामुळे यांची वरीच निराशा झाली आहे. व विद्यार्थ्यांची संख्या किती होईल याचा अदमास त्यांना कांहीं एक बांधतां येईनासा झाला आहे. त्यामुळे त्यांच्या डोक्यांत एकदा अशी एक कल्पना आली की, "कोणी तरी वजनदार गृहस्थाकडे जाऊन पहिल्या प्रथम त्यांना असें सांगावयाचें की, 'मी तुझाला नीतिशिक्षणाच्या शाळेंत या झणून सांगण्याकरितां आलों नाही.' इतकें आश्वासन दिलें झणजे ते निर्भयपणानें आणि रागावत्यावांचून माझ्यापाशीं बोलू लागतील. मग मी त्यांना पुढें असें सांगेन की, तुमच्या खेरीज इतरांची नीति सुधारण्याच्या कामीं मी खटपट करीत आहे. असें सांगितलें झणजे ते अगदीं खूष होतील. मग त्यांना असें सांगावयाचें की, मी नीतिशिक्षणाची एक शाळा काढणार आहे. पण ज्याला विचारावें तो लहान मुलगा नसेल तर, मी साफ येणार नाहीं झणून जाबसाल देतो. तरी या शाळेंत सर्वांनीं गेलेंच पाहिजे असा सरकारांतून सक्तीचा हुकूम सुटण्याची

आपण कांही तरी तजवीज करावी.” ही कल्पना त्यांच्या मनांत येऊन ते एका गृहस्थाकडे गेलेही होते. पण त्या गृहस्थांचे असें मत पडलें कीं, नीतिशिक्षणाच्या शाळेंत गेलेंच पाहिजे अशी सक्ती सरकारही सर्वांवर करूं शकणार नाही. फार झालें तर लहान मुलांच्यावद्दल असा नियम करता येईल. पण आमच्या या गृहस्थांचा लहान मुलांपेक्षा मोठ्या माणसांवरच विशेष कटाक्ष असल्यामुळे त्यांची वृत्तता न होऊन ते दुसरीकडून कांहीं खटपट चालवीत आहेत.

पण एकंदरीत या शाळेंत विद्यार्थ्यांची संख्या खूपच जंगी होईल अशी या गृहस्थांची पूर्ण खात्री आहे. व गरीब लोकांपेक्षा पैसेवाल्यांतच त्यांच्या मतानें नीतिशिक्षणाची अधिक अवश्यकता असल्यामुळे श्रीमंत विद्यार्थ्यांपासून पुष्कळ फी मिळून शाळा सुयंत्रितपणें चालण्यास मुळींच हरकत पडणार नाही असें ते ह्मणतात. शाळेंत सर्व प्रकारच्या बरिष्ठ लोकांना घेऊन त्यांच्या त्यांच्या दर्ज्याप्रमाणें त्यांची व्यवस्था ठेवण्याचा या गृहस्थांचा मानस आहे. प्रथमतः या शाळेंत जितके राजे येतील तितके आणण्याचा यांचा प्रयत्न आहे. पण त्यांची अशी अट आहे कीं, हे सर्व फक्त नेटिव राजेच असले पाहिजेत; फार झालें तर एशिया खंडांतील राजे चालतील किंवा अफ्रिका खंडांतील मुसलमान आणि निग्रो राजे चालतील. पण युरोपांतील राजांवर या शाळेची सावली सुद्धां पडतां कामा नये. कारण ते स्वतःच फार नीतिमान् आहेत. व या शाळेंत येणारे सर्व राजे नीतिभ्रष्ट असणार. तेव्हां ह्या नीतिभ्रष्ट राजांच्या संसर्गानें त्या युरोपांतील नीतिमान् राजांची कदाचित् नीति बिघडेल; व आज नीतिदेवताला युरोपियन राजांच्या तरी अंगी राहण्याला जी खुदैवानें जागा आहे तीही मग उरणार नाही; व आज जी तेथें नीति नांदत आहे ती नाहींशी झाली तर मग जगांत नीति कोठेंच राहणार नाही. अशी या गृहस्थांना भीति वाटत असल्यामुळे युरोपांतील टक्का खेरीज करून कोणत्याही राजाला

या शाळेत घेण्याला ते खुषी नाहीत. स्टीव्हन्स साहेबांनी एका नटिज राजाच्या नातेवाइकला descendant of a hundred bandits (शेंकडों पिढ्यांच्या दरवडेखोरांचा वंशज) असें झटकें आहे, त्याप्रमाणेंच या आमच्या गृहस्थांचें राजांविषयीं मत आहे. मात्र युरोपांतील राजे या सामान्य नियमाला अपवाद आहेत असें ते ह्मणतात. पण नेटिव राजेच मात्र शेंकडों पिढ्यांच्या दरवडेखोरांचे वंशज कां, आणि युरोपियन राजे तसे कां नाहीत, याचें युरोपियनां-प्रमाणेंच आमच्या या गृहस्थांना कारण कांहीं एक सांगतां येत नाहीं. या गृहस्थांचा असा विचार आहे कीं, राजे लोकांना या शाळेत सर्वांपेक्षां अधिक वेळपर्यंत ठेवावें व त्यांना अतिशय कडक रीतीनें नीतिशिक्षण द्यावें. कारण त्यांच्या मतानें ते मुळांत नीतीच्या झऱ्याचें पाणी गढूळ करितात, आणि मग अर्थातच प्रजेला तें गढूळ पाणी प्यावें लागतें.

या गृहस्थांचा एका परदेशांत जाऊन आलेल्या शिष्ट मनुष्याशीं एकदा वाद झाला. त्यांत या गृहस्थांचें असें ह्मणणें होतें कीं, कांहीं युरोपियन या शाळेत घेण्याला योग्य आहेत. पण त्यांच्या प्रतिपक्ष्यांचें असें ह्मणणें पडलें कीं, त्यांच्या सामाजिक संस्थाच अशा कांहीं सुरेख रीतीनें रचिलेल्या आहेत कीं, त्या संस्थांतून वाढलेला मनुष्य नीतिमानच झाला पाहिजे. असें त्यांचें मत पडलें खरें. तरी पण या गृहस्थांचें अजून असें मत आहे कीं, लांच खाणारे, लोकांवर जुलूम करणारे, स्त्रियांवर बलात्कार करणारे, आपोआप बंदुक उडाल्यामुळें मनुष्यवध करणारे, वगैरे जर कोणी असले तर त्यांना या शाळेत घातल्यापासून पुष्कळ फायदा होणार आहे.

नीति आणि न्याय यांच्यांत फार निकट संबंध आहे असें या गृहस्थांचें मत असल्यामुळें न्यायखात्यांतील सर्व लहान मोठ्या अधिकाऱ्यांनीं या शाळेत कांहीं दिवस घालविलेले असावे असें यांना घाटत होतें. व ह्मणून याविषयीं सगळा घेण्याकरितां ते एका मोठ्या वकिलाकडे गेले. व हल्लीं खोटे दस्तैबज तयार होतात, खोटे साक्षीदार पुढें येतात, एकच न्याय तीन कोर्टांत तीन प्रकारचा होतो, एकाचें खोटें केलें

म्हणजे दुसरा खेड करण्याला प्रवृत्त होतो, लहानापासून मोठ्यापर्यंत कुल्लक कामाला नेरीमेरी घावी लागते, कोटींच्या भवचक्रांत सांपडून रावाचे रंग होतात, तेव्हां या सर्व गोष्टी बंद होण्याला उत्तम उपाय म्हटला म्हणजे तुम्ही सर्वांनी आमच्या नीतिशिक्षणाच्या शाळेत कांहीं दिवस येत जावे हा होय, असं त्यांनी सुचविलें. त्याबरोबर वकील साहेबांनी आपल्या कायद्यांतील कलम शोधून काढून त्यांना सांगितलें कीं, तुम्ही येथून मुकाट्याने चालते व्हा, नाही तर बेकायदेशीर रीतीने आमच्या घरांत शिरल्याबद्दल किंवा आमचा वेळ मोडून पैशाचें नुकसान केल्याबद्दल तुमच्यावर आम्ही दावा करूं. हे उत्तर ऐकून तो गृहस्थ किंचित् निराश होऊन तेथून घाबरून निघून आला.

नंतर कोणी एक न्यायाधीश गुप्त रीतीने लांच घेतात अशी खात्रीलायक कुणकुण ऐकल्यावरून हे गृहस्थ एक दिवस त्यांच्या भेटीला गेले. तेव्हां त्यांनी विचारिलें, तुमची कांहीं फिर्याद आमच्याकडे आहे कीं काय ? तेव्हां ते गृहस्थ ह्मणाले, ' होय, ' माझी अशी फिर्याद आहे कीं, आपण कांहीं दिवस आमच्या नीतिशिक्षणाच्या शाळेत येऊन रहा, ह्मणजे लोकांना न्याय महाग पडणार नाही. हे शब्द त्यांच्या तोंडून निघाले नाहीत तोंच न्यायाधीशांनी आपल्या शिपायाला हांक मारून सांगितलें कीं, याला गचांडी मारून घालवून दे. व शेवटीं म्हणाले कीं, मी ज्यांना अपराधी म्हणून ठरविलें आहे त्यांना पाहिजे असेल तर नीतिशिक्षणाच्या शाळेत खुशाल घेऊन जा. पण मला तुम्ही तेथें बोलावतां याचा अर्थ काय ?

इतकी मानखंडना झाली तरी ह्या गृहस्थांनी आपला उद्योग सोडला नाही. एक दिवस रात्रीचे घरीं येत असतां रस्त्याच्या बाजूला पडलेले कोणी एक गृहस्थ त्यांना सांपडले. त्यांना उठवून गाडीत घालून ते आपल्या घरीं घेऊन आले. व त्यांना असं वाटलें कीं, हे गृहस्थ आपल्या शाळेत खास येतील. कारण यांचा अपराध आपण प्रत्यक्ष पकडलेला आहे. पण ते शुद्धीवर आल्याबरोबर ह्मणाले, ' काय मला तू नीतिशिक्षणाच्या शाळेत बोलावतोस ! सुअर, मी

तर नतीति परिपूर्ण झालों आहे.' असें झणून तो त्या गृहस्थाच्या हातून निसटून एका कलालाच्या दुकांनीं जाऊन दडून बसला.

समक्ष भेटांत अतिप्रसंग होतो व अमर्यादा होतें झणून या गृहस्थानीं एका राजाला नीतिशिक्षणाच्या शाळेंत वेण्याविषयीं विनंति दाखल अर्ज लिहिला होता. त्याचें उत्तर आलें त्यांत असें होतें कीं, राजा दुसऱ्या लोकांना जिकून त्यांच्या जमिनी वगैरे घेतो तें सर्व नीतिमूलकच असतें. त्याच्याबद्दल तुझाला सुळांच काळजी नको. आतां सावकार वगैरे पुष्कळ भामटे लोक गरीब प्रजेला नाडून त्यांच्या जमिनी उपटतात ती मात्र अनीति आहे. सबब सावकार लोक जितके तुमच्या शाळेंत येऊं शकतील तितक्यांना आणण्याचा तुझी प्रयत्न चालू ठेवा. तुमच्या शाळेला मदत झणून आझी कांहीं द्रव्य देऊं.' या उत्तरानें विद्यार्थी नाहींत, पण द्रव्य तरी निदान मिळेल, झणून आनंद मानून ते गृहस्थ खूष झाले.

अशा रीतीनें ते अनेक स्थळीं खटपटी करून दमले. कोणी मोठ्या लोकांपैकीं आपल्या शाळेंत येऊं इच्छित नाहींत असें जरी त्यांच्या नजरेस आलें आहे, तरी मुख्यत्वेकरून नीति-शिक्षणाच्या शाळेंत यांनाच आणिलें पाहिजे हा आपला आग्रह ते सोडीत नाहींत. लहान वयाचे सर्व विद्यार्थी मात्र यांच्या शाळेंत येण्याला अगदीं एका पायावर तयार आहेत. परंतु या शाळेंत शिक्षकाचें काम कोणाला द्यावें याबद्दल हे गृहस्थ मोठ्या अडचणीत पडलेले आहेत. विद्याखात्यांतील अनुभविक लोक मागून घ्यावे झणून कोणी सूचना केली होती. पण तसें केलें तर मुलांना ब्रिजिक खेळण्याचा नाद लागेल अशी भीति त्यांना वाटत आहे. स्वतःच्या आचरणानें शुद्ध असा शिक्षक मिळण्यासाठीं एक बाक्षिस लावण्याचा त्यांचा विचार आहे. पहावें पुढें काय होतें तें.

काळ्या माणसाचें ओझें.


रुडियार्ड किप्लिंग या नांवाच्या एका प्रसिद्ध आधुनिक अमेरिकन कवीनं White man's burden (पांढऱ्या माणसाचें ओझें) या नांवाचें एक काव्य केलेलें आहे. त्यांतील भावार्थ असा आहे कीं, गोरे लोक हे एकामागून एक याप्रमाणें सुलूख काबिज करून घेत आहेत. आज हा प्रांत घेतला तर उद्यां तें राज्य बळकाविलें, असा त्यांचा क्रम सुरू आहे. जिकडे पहावें तिकडे गोरे लोक पसरलेले आहेत. व जगाचा असा एकही भाग नाहीं कीं, जेथें या लोकांचा संचार झाला नाहीं. पण किप्लिंग कवि म्हणतात, नुसता राज्याचा विस्तार चोहोंकडे केला झणजे गोऱ्या लोकांचें कर्तव्यकर्म संपलें असें नाहीं. तर गोऱ्या लोकांच्या डोक्यावर यांच्यापेक्षां फार मोठें ओझें आहे. त्यांचें कर्तव्यकर्म यांच्यापेक्षां फार महत्वाचें आहे. ते ज्या ज्या ठिकाणच्या लोकांना जिकतील त्या त्या ठिकाणच्या लोकांना त्यांनीं सुशिक्षित केले पाहिजे, त्यांना उत्तम धर्माचें, झणजे अर्थात ख्रिस्ती धर्माचें, ज्ञान दिलें पाहिजे, व अर्वाचीन शोध आणि सुधारणा यांच्या योगानें त्यांची लोकयात्रा सुखमय करून सोडली पाहिजे. पण कर्तव्यकर्म हें कोणाला चुकलें नाहीं. सर्वांच्या पाठीस तें सारखेंच लागलेलें आहे. ओझें झटलें झणजे तें पांढऱ्या माणसाच्याच डोक्यावर आहे असें नाहीं. तें काळ्या माणसाच्याही डोक्यावर असलेंच पाहिजे, व तें तसें आहेही. मात्र त्यांत श्रमविभाग्याच्या तत्वाचा पूर्ण विचार होणें अत्यंत अवश्य आहे. सर्वत्र एकच काम करूं लागतील तर सगळा घोटाळा उडून गेल्यावासा कधीही राहणार नाहीं. कांहींनीं सैपाक केला पाहिजे व कांहींनीं जेवणाचें काम केलें पाहिजे सर्वच सैपाक करूं लागतील तर मग जेवणार कोण? आणि

सर्वच जर जेवणाचें काम करण्याला घसरतील तर मग सैपाक तरी कोण करणार ? सारांश सैपाक आणि जेवण ह्या दोन जगांतील कर्तव्य गोष्टी आहेत, व ज्याच्या कपाळीं जेवण्याचें येईल त्यानें निमूटपणें जेवलें पाहिजे. व ज्याच्या कपाळीं सैपाक करण्याचें येईल त्यानें निमूटपणें सैपाक केला पाहिजे. ही जशी आपल्या घरकृत्यांतील स्थिति आहे तशीच बहुतेक अंशी या जगाच्या व्यवहारांत ईश्वराच्या घरची स्थिति आहे. तेव्हां या जगांत सर्व ओझ्याचा भार पांढऱ्या लोकांच्याच डोक्यावर आहे असें मानून काळ्या माणसानें आनंदित होऊं नये. या जगांत आपणही कांहीं ओझे उचललें पाहिजे ही गोष्ट काळ्या माणसाच्या लक्षांत आली पाहिजे. गोरे लोक ज्याप्रमाणें निरनिराळ्या देशांतून संचार करीत आहेत त्याप्रमाणेंच काळे लोकही हल्लीं देशोधडीस लागलेले आहेत. व गोऱ्या माणसांप्रमाणेंच काळीं माणसेंही दूरदूरचे मुख्य अलीकडे पादाकांत करूं लागले आहेत. अशा स्थितींत ओझ्याचा वांटा दोघांनीं सारखा उचलला पाहिजे. झणून सर्व जगाला शास्त्रीय शोध, विद्या, नीति, धर्म, वगैरेचें ज्ञान करून देण्याचें ओझे गोऱ्या माणसानें उचललें आहे अशा वेळीं काळ्या माणसानेंही आपलें ओझे उचलण्याला पुढें सरसावलें पाहिजे. व काळ्या माणसाचें ओझेही थोडें थोडकें किंवा कमी वजनदार आहे असें नाहीं. किलेक प्रसंगां तर यानें चार पांच मणपर्यंतही वजनदार ओझीं उचलण्याला तयार असलें पाहिजे. जे जे झणून मोठ्या लोकांचे बोजे असतील ते ते उठविण्याला काळ्या माणसानें तत्पर असलें पाहिजे. शिवाय त्याच्या डोक्यावर करांचें ओझे आहेच. हल्लीं काळीं माणसें आसाम वगैरे प्रांतांतून पुष्कळ गेलीं आहेत. पण तेथें गेल्यानें त्यांचें कर्तव्यकर्म संपलें असें त्यांनीं समजूं नये. तेथें जितके कावाडकष्ट करावे लागतील, तितकें करून आणि प्रसंग पडल्यास रात्रांदिवसही खपून त्यांनीं आपल्या धन्याला पुष्कळ चहा पिकवून दिला पाहिजे. मोरिशसकडे पुष्कळ काळीं माणसें गेलीं आहेत. व हल्लीं जर्मनी, आस्ट्रिया, वगैरे देशांतील

साखरेवर मुदाम जकात वसाविण्यांत आली आहे, तर अशा वेळीं मोरिशसमधील काळ्या लोकांनीं फार मेहनत घेऊन रगड साखर आपल्या इंग्रजी धन्यांसाठीं शुद्ध करून दिली पाहिजे. त्याचप्रमाणें नाताळ, जोहनेसबर्ग, ट्रान्सवाल वगैरे ठिकाणींही पुष्कळ काळीं माणसें गेलीं आहेत व जात आहेत. त्या सर्वांनीं जेथें रहाव-याला कोणी सांगेल तेथें मुकाट्यानें राहून खाणी उकरण्याचा सपाटा लावावा, व आंतून जे सोन्याचे कण किंवा हिरे निघतील ते आपल्या धन्यापाशीं नेऊन द्यावे. जेथें हवा वाईट असेल, जेथें पाणी नसेल, जेथें चिगर नांवाचे किडे माणसांप्रमाणें माणसांच्या शरीराला पीडा देत असतील, अशा ठिकाणींही न डगमगतां जाऊन जें काम असेल तें काळ्या माणसांनीं करून दिलें पाहिजे. शिवाय जगाच्या ज्या ज्या भागांत मजूर लोकांची जरूर लागेल तेथें तेथें कुलींचा पुरवठा करण्याची सर्वस्वी जबाबदारी या काळ्या माण-सांच्या देशावर आहे, हें विसरतां कामा नये. व चांगला साल पर-देशीं पाठविण्यास ज्याप्रमाणें इतर देश झटत आहेत त्याप्रमाणेंच आपणही येथें चांगले कुली पैदा करून परमुलखां पाठविले पाहिजेत. या पृथ्वीच्या पाठीवरील प्रत्येक देश कांहींना कांहीं तरी जिनस पिकवित आहे, त्याप्रमाणेंच आपल्या देशानें कुलींचे पीक काढण्यांत आघाडी मारली आहे. व अलीकडे या जिनसांच्या वागणीच्या वागणीं भरून आसामाकडे रवाना होत असतात, आणि आपला माल आसा-मांत ओतून रिकाम्या वागणी परत आल्या ह्मणजे नवीन माल त्यांना ताबडतोब भरतां यावा ह्मणून बंगाल इलाख्यांत ठिकठिकाणीं हा माल साठवून ठेवण्यासाठीं मोठमोठ्या कोठ्या, वखारी, डिपो, वगैरे तयार करण्यांत आलेल्या आहेत. त्याचप्रमाणें आनंदाची गोष्ट ही आहे कीं, मुंबई, मद्रास, वगैरे बंदरांतूनही या मालाच्या आगबोटीच्या आगबोटी भरून झांझिबार, मोरिशस, गिनी, नाताळ वगैरे ठिकाणीं पाठविण्यांत येत आहेत. हा माल ठिकाऊ असून स्वस्त पडतो, ह्मणून याला मागणी उत्तरोत्तर फार येण्याचा संभव आहे. ह्मणून जितक्या कुलींची मागणी येईल तितका पुरवठा काळ्या माणसांनीं

करण्याचें ओझे त्यांच्यावर येऊन पडलें आहे. त्यांतून त्या पडण्याचा शक्ति सर्वशक्तिमान् परमेश्वर त्यांना देवो.

विद्येचा उपयोग



हिंदुस्थानांतील लोकांना शिक्षण द्यावें किंवा न द्यावें, आणि तें द्यावयाचें असल्यास कोणत्या प्रकारचें द्यावें याविषयी वाटाघाट चालली असतां इ. स. १८३८ या सालीं सर चार्लस एडवर्ड ट्रेव्हिलियन यांनी या विषयावर आपले अतिशय सुंदर विचार प्रसिद्ध केलेले आहेत. ते जुने झालेले असले तरी ते नव्यासारखे शोभण्याला हरकत नाही. ते इ. स. १८३८ सालीं लिहिले काय आणि इ. स. १८९८ सालीं लिहिले काय सारखेच. कोणत्याही वर्षाला ते नवेच आहेत. आणि कितीही वर्षे लोटलीं तरी तीं त्या विचारांवर जरेची छाया आणण्याला कधीही समर्थ होणार नाहीत. झणून ते हृदयंगम आणि बोधप्रद विचार आझी आपल्या वाचकांपुढें मांडतो.

ट्रेव्हिलियन साहेब झणतात कीं, हिंदुस्थानांतील लोकांना शिक्षण द्यावें किंवा नाही यासंबंधानें आपण जे इंग्रज लोक हिंदुस्थानावर राज्य करीत आहों त्यांचें कर्तव्यकर्म काय आहे याबद्दल कोणामध्यें मतभेद असण्याचें कारणच नाही. तरी पण कित्येक लोकांचें असें झणणें आहे कीं, हिंदुस्थानांतील लोकांना शिक्षण देणें हें कदाचित् आपलें कर्तव्यकर्म असेल, पण त्यांत आपला फायदा मात्र खास नाही. कारण ते सुशिक्षित झाले झणजे त्यांना आपली गरज राहणार नाही. आणि त्यांना ज्ञान देणें झणजे त्यांच्या अंगांत एक प्रकारचें सामर्थ्य उत्पन्न करण्यासारखें आहे. आणि त्या सामर्थ्याचा पहिला उपयोग ते आपल्या विरुद्ध केल्यावाचून कधीही सोडणार नाहीत. परंतु ट्रेव्हिलियन साहेबांचें या आक्षेपावर असें झणणें आहे कीं, या बाबतींत आपलें कर्तव्यकर्म आणि आपलें नफानुकसान या परस्परान्त जर विरोध येत असेल तर त्यांपैकी कोणाचें

अवलंबन करावयाचें हे अलेक मुझ भाणसाला, प्रत्येक प्रामा-
णिक इंग्लिश मनुष्याला पूर्णपणे समजत आहे. राज्य करण्यातील
मुख्य हेतु कोणता हें इंग्लिश लोकांना इंग्लंडातील अनुभवावरून
पक्कें समजून चुकलें आहे. तेव्हां जर आपल्याला हिंदुस्थानावर
राज्य करावयाचें असेल तर तें हिंदुस्थानांतील लोकांच्या कल्या-
णासाठींच केलें पाहिजे. कांहीं थोड्याशा निग्रोना गुलामगिरीतून
सोडविण्यासाठी ज्या राष्ट्रांने इतके भगीरथ प्रयत्न केले त्याच
राष्ट्रांने—आमच्या इंग्लंडने—हिंदुस्थानांतील लोकांपासून उकळ-
लेल्या करांच्या पैशाच्या जोरावर चालविलेल्या राज्यघोरणाच्या
साधनांने हिंदुस्थानांतील कोठ्याबधि लोकांना अज्ञानाच्या बंदिवासांत
ठेवण्याला उद्युक्त व्हावें, हें पाहून कोणाच्याहि अंगावर शहारे आल्या-
वांचून राहणार नाहीत. हिंदुस्थानावर आमचें राज्य दहाशें वर्षें
टिको किंवा दहा वर्षें टिको, परंतु हिंदुस्थानासंबंधानें आमचें जें
कर्तव्यकर्म आहे तेंच आम्ही करूं. आमची सत्ता कोणत्या साधनांने
किती दिवस अधिक टिकेल हा विचार मुख्य नव्हे, तर हिंदुस्थान
आपल्या हातांत जोंपर्यंत ठेवण्याची ईश्वराची मर्जी आहे तोंपर्यंत
आपण तेथील राज्यकारभार बरोबर करतों आहों किंवा नाहीं
इकडे आपण लक्ष दिलें पाहिजे. परंतु या ठिकाणीं आपलें कर्तव्य-
कर्म आणि कल्याण यांच्यामध्ये विरोधच उत्पन्न होत नाही.

हिंदू लोकांना शिक्षण देण्याचें कर्तव्यकर्म आपण केलें ह्मणजे
त्यांतच आपलें कल्याण कसें होणार आहे हें पुढील विवेचनावरून
लक्षांत येण्यासारखें आहे. आपण हिंदू लोकांना इंग्रजीचें शिक्षण
दिलें तर त्यांपासून त्यांच्या व आपल्या मधील संबंध दृढ झाल्या-
वांचून कधीही राहणार नाही. आपल्या इंग्रजी भाषेतील ग्रंथ-
समूह वाचून त्यांतील रीतीभातीची हिंदुविद्यार्थ्यांला पूर्ण गोडी
लागली ह्मणजे इंग्रज हे परकीय लोक आहेत हा विचार त्यांच्या
मनांतपुढां येईनासा होतो. आपल्यापैकीं मोठ्या लोकांविषयीं
आपण जितक्या अभिमानानें बोलतों तितक्याच अभिमानानें तेही पण
बोलूं लागतात. जें आपल्याला शिक्षण तेंच त्यांना शिक्षण, ज्यांत

आपलें कल्याण त्यांतच त्यांचें कल्याण, व जे आपले व्यवसाय तेच त्यांचें व्यवसाय, अशी स्थिति करून सोडली ह्मणजे त्यांच्यांत हिंदुत्वापेक्षा इंग्रजीपणाचाच जास्त संचार होईल. रोमनें जे प्रांत जिंकले होते त्यांचीही रोमनें अशीच स्थिति केलेली होती. त्यामुळे गॉल, इटालियन, वगैरे लोक पक्के रोमन बनले होते. आपण आज इंग्लिश आहों. पण हे तरी आपण कशानें झालों ? तर नेहमी इंग्लिश लोकांत वसण्याउठण्यानें, बोलण्याचालण्यानें आणि इंग्लिश लोकांच्या आचारविचाराचें अनुकरण केल्यानें. जर आपण अशा रीतीनें इंग्लिश बनतां तर हिंदुहां त्याच रीतीनें इंग्लिश कां बनणार नाहीं ? हिंदु लोक नेहमी आपले इंग्रजी ग्रंथ वाचतात आहेत. त्यामुळे त्यांचा आपल्याबद्दल उत्तम ग्रह झालाच पाहिजे. शिवाय हिंदुस्थानच्या कल्याणासाठीं आम्ही आपल्या राज्यकारभारांत किती खटपट करित असतो हें आपण त्यांच्या दृष्टोत्पत्तीस आणू दिलें ह्मणजे आपल्या कामाला अडथळा न करितां उलट ते आपल्याला साहाय्य करूं लागतील, व साहसाचे उपाय योजण्याला ते कधीही प्रवृत्त होणार नाहींत. कारण त्यांची जी वास्तविक अडचण असेल ती दूर करण्याला आम्ही कधीही कांकूं करित नाहीं अशी सहवासाच्या योगानें त्यांची खात्री झालेली असेल. जे लबाड आणि वाईट राजे असतात ते मात्र आपल्या प्रजेच्या अज्ञानानें आपला फायदा करून घेतात. परंतु आपली गोष्ट तशी नाहीं.

पण याशिवाय आणखीही एक निराळा विचार आहे. आपली स्थिति सुधारावी ही इच्छा प्रत्येकाच्या मनांत आहे, व आपलें राष्ट्र उन्नतीला यावें आणि त्याची इश्रत वाढावी ही इच्छा प्रत्येक समाजाला असणारच. व ह्या इच्छेमुळेच जगांतील सर्व मोठमोठ्या घडामोडी होत आहेत. तेव्हां ही जी एक मनुष्याच्या मनांत अद्भुत शक्ति आहे तिचा जर आपण आपल्या फायद्याकडे उपयोग करून घेतला नाहीं तर तिचा उपयोग आपल्या नाशासाठीं झाल्यावांचून कधीही राहणार नाहीं. कारण ती शक्ति कधीं स्वस्थ असावयाची नाहीं. नेटिव लोकांच्या

इंग्लिश शासनाच्या विचार जर आपण त्यांच्या मनांत
 घेवता येईल, तर इंग्लिशाना येथून पार हांकून देणे
 हाच काय तो आपला स्थिति सुधारण्याला रामबाण उपाय आहे
 असे त्यांना वाटेल. जुन्या पद्धतीचा नेटिव देशाभिमाना हाटला
 झणजे त्याच्या विचाराचा धांव याच्या पलीकडे जावयाची नाही.
 परंतु त्याच्या विचाराला जर कांहीं नवीन दिशा लावून द्यावयाची
 असेल तर ती युरोपियन शिक्षणावांचून कधीही लावून देता येव-
 याची नाही. आपल्या शाळांतून वाढलेल्या तरुण नेटिव लोकांना
 त्यांचे वाढवडील पूर्वी ज्या रानटी आणि जुलमी राज्यपद्धतीने
 गांजले जात होते त्या राज्यपद्धतीचा अगदी किळस येतो. व आतां
 आपण आपल्या राष्ट्रीय संस्था इंग्रजांच्या धर्तावर सुधारीत नेऊं
 असे त्यांना वाटत असते. त्यासाठीं आमचा तिडकारा न करितां
 ते आमच्यांत मिसळूं लागतात. व त्यांचे संरक्षण आणि कल्याण जे
 काय व्हावयाचे तें आमच्या हातून होणार असा त्यांचा ग्रह बनून
 जातो. आम्हां जसे वागतां तसे आपण वागावे ही त्यांची
 मग अतिशय मोठी महत्वाकांक्षा होऊन बसते. आणि
 इंग्रजांच्या कृपेच्या छत्राखाली आपल्या देशबांधवांची स्थिति
 क्रमाक्रमानें आपण सुधारूं अशी आशा त्यांच्या मनांत खेळूं लागते.
 अशा रीतीने इंग्रजांना हांकलून लावण्याची कल्पना जी त्यांच्या
 डोक्यांत राहोदेवस घोळत राहिली असतां ती नाहोशी होते; इतकेंच
 नव्हे तर, आत्मोन्नतीची त्यांच्या डोक्यांत अशी एकही कल्पना
 कधी शिरत नाहोशी होते कीं, जिच्या योगानें परिणामी इंग्लिश
 लोकांशी असलेल्या नेटिवांच्या संबंधाचा फासा अधिक घट्ट बसत
 नाहीं. या उपायानें अशी स्थिति येऊन पोचते कीं, स्वतःच्या
 उन्नतीसाठीं ते जी जी झणून कल्पना काढतील त्या त्या बाबतींत
 त्यांना इंग्लिशांची विद्या आणि संरक्षण यांजवर अवलंबून रहावे
 लागतें. व फिरून आपलें जुनें राज्य स्थापित झालें तर मग आपले
 प्रिय संकल्प शेवटास जाणार नाहींत व आपल्या स्वतःच्या शरी-
 राला कदाचित् अपाय होईल, अशी त्यांना भीति वाटत असते.

इंग्लंड आणि हिंदुस्थान हे देश एकमेकांपासून इतके दूर आहेत की, त्यांच्यामध्ये इल्लीं जडलेला संबंध चिरकाल टिकेल हे मुळाच संभवनीय नाही. आपण राज्यकारभाराचे धोरण कसेही ठेविले तरी केव्हां तरी नेटिव लोक आपली स्वतंत्रता अखेरीस परत मिळविणार हे खास. व त्या गोष्टीला कोणत्याही युक्तीने आपणाला प्रातिबंध करता येणे शक्य नाही. हिंदू लोकांनी आपले स्वातंत्र्य मिळविण्याचे दोन मार्ग आहेत, एक राज्यक्रांतीचा आणि दुसरा सुधारणेचा. राज्यक्रांतीचा मार्ग आकस्मिक आणि अघोर आहे. परंतु सुधारणेचा मार्ग शांततेचा आहे व त्याचे आक्रमण हळूहळू करावयाचे असते. पहिल्या उपायाने इंग्रज आणि नेटिव यांच्या मनांत अतिशय बेवनाव होईल. परंतु दुसऱ्या उपायाने दोघांच्या मधील सख्ख दिवसेंदिवस वाढत जाईल.

तेव्हां आतां या वरील दोन मार्गांपैकी नेटिवांना पहिल्या मार्गाचे अवलंबन करू न देतां त्यांची दुसऱ्या मार्गाकडे प्रवृत्ति करण्यासाठीं युरोपियन लोकांच्या धर्तावर सुधारणा करून घेण्याकडे त्यांचे मन आपण लाविले पाहिजे. असे केले ह्मणजे जुन्या इंडियन पद्धतीवर आपले स्वातंत्र्य परत मिळविण्याची त्यांची इच्छा नाहीशी होईल. त्या योगाने आकस्मिक राज्यक्रांतीची भीति उरणार नाही. आणि मग आपला हिंदुस्थानाशी जडलेला संबंध खात्रीने पुष्कळ दिवस टिकेल. मराठ्यांचे किंवा मुसलमानांचे जुलमी राज्य एका महिन्यांत स्थापन करितां येईल. परंतु युरोपियन पद्धतीप्रमाणे स्वराज्य चालविण्याच्या कामांत लोकांना निष्णात होण्याला शंभर वर्षे तरी पुरतां किंवा नाही याची शंकाच आहे. तेव्हां अशा प्रकारचे राज्यकारभाराचे शिक्षण मिळून एखादे राष्ट्र तयार होण्याला अवश्य पुष्कळ काळ लोटला पाहिजे. तेव्हां हे शिक्षणाचे काम राष्ट्रांत चालू आहे, तोपर्यंत आपल्याला कोणत्याही प्रकारची भीति नाही. आपणच नेटिव लोकांना उन्नतावस्थेला नेण्याकरितां झटत आहो असे नेटिवांनी पाहिले ह्मणजे अर्थात ते आपणाविरुद्ध उठणार नाहीत. आणि राष्ट्रांतील एकंदर उत्साहबुद्धीचा युरोपियन शिक्षण मिळण्याच्या कामी आणि युरोपियन संस्था आप-

त्या देशांत लोकप्रिय करण्याच्या कामीं शांतपणें आणि पूर्णपणें व्यर्थ होऊं लागेल. व युरोपियन धर्तीवर आपल्या राष्ट्राला उन्नत करावयाच्या कामीं आपल्याला इंग्रजांचें संरक्षण अवश्य पाहिजे आहे, हें त्यांच्या मनांत बाणलेलें असलें ह्मणजे सुशिक्षित लोकांचा वर्ग साहजिकपणेंच आपल्या बाजूला येऊन मिळेल. व ते आतांही येऊन मिळत आहेत. ज्यांची मते इंग्रजी धर्तीवर बनलेली आहेत त्यांना जितकी आपली अवश्यकता आहे तितकी आपल्या प्रजेपैकीं दुसऱ्या कोणत्याही वर्गाला नाहीं. अगदीं निवळ नेटिव राज्य झालें तर त्यांत त्यांचें लुकसान आहे. मध्यंतरींच जर नेटिव राज्य स्थापन झालें, तर त्यापासून त्यांना प्रत्येक वावर्तीत भीति आहे. त्यांना इंग्रजी पद्धतीचें शिक्षण मिळालेलें आहे एवढ्यावरून लोक त्यांचा छळ करूं लागतील. त्यांच्या स्वतंत्रतेच्या कल्पना, वाङ्मय आणि शास्त्र यांविषयीं त्यांचे उद्योग, आणि इंग्रजी राज्य असतांना 'ही सुधारणा करूं, ती सुधारणा करूं' अशा प्रकारच्या त्यांच्या मनांत असलेल्या आशा, या सर्व गोष्टी एकदम लयाला जातील. या रीतीचें शिक्षण मिळालेल्या लोकांचा वर्ग हल्लीं (१८३८) फार लहान आहे, हें खरें. परंतु निरनिराळ्या पाठशाळांतून दरसाल तयार होत असलेल्या लोकांची भर यांत पडत असल्यामुळे कांहीं वर्षांनीं अशा मताच्या लोकांची संख्या पुष्कळ वाढेल. आणि मग त्यांच्या वृद्धिंगत झालेल्या ज्ञानाच्या मानानें त्यांना नवीन नवीन राजकीय संस्थांतील हक्क आपण दिले पाहिजेत.

अशा रीतीनें शांतपणानें आणि क्रमाक्रमानें लोकांच्या विचाराची दिशा अगदीं बदलून जाईल. या मार्गाचें अवलंबन केलें असतां नेटिवांच्यांत आणि आपल्यांत वाद किंवा तंटा कधींही उपस्थित होणार नाहीं; व स्वतंत्रतेचा योग्य उपयोग कसा करावा हें नेटिवांना समजू लागलें ह्मणजे मग त्यांच्या हातांत स्वतंत्रता देण्याला कोणतीही हरकत पडणार नाहीं. आपण त्यांना स्वतंत्रता दिली ह्मणजे मग ते आपली प्रजा ह्मणून त्यांच्यापासून आपल्याला फायदा होणार नाहीं हें खरें. पण जरी ते आप-

ली प्रजा नसले तरी ते आपले उत्तम दोस्त होतील. व आपल्या दोस्तांपासूनही आपला फायदा आहेच. हल्लीं राज्यकारभाराची जी पद्धत आहे, तिच्या योगानें कांहीं विवक्षित कुटुंबांचा फायदा होत आहे. परंतु कच्चा माल उत्पन्न करण्याच्या कांहीं साऱ्या जगांत पाहिल्या नंबरचा देश जो हिंदुस्थान, आणि त्या कच्च्या मालाचा पक्का माल बनविण्याच्या कामांत साऱ्या जगांत पाहिल्या नंबरचा देश जो इंग्लंड, या दोन्ही देशांच्यामध्ये व्यापारसंबंधानें कायमचें ऐक्य राहिलें तर आपल्या राष्ट्राच्या सामर्थ्याचा आणि वैभवाचा तो एक अतिशय दड पाया होईल यांत शंका नाही. अशा रीतीनें गोष्टी घडून आल्या तर हिंदुस्थान इंग्लंडपासून निराळें झालें असें कोणालाही वाटण्याचें कारण नाही. जित आणि जेते असा जो हल्लींचा क्षणभंगुर संबंध त्यांच्या आणि आपल्यामध्ये आहे तो हळू हळू नाहीसा होऊन पुष्कळ दिवस टिकणारा आणि पुष्कळ फायदा करून देणारा असा मित्रत्वाचा संबंध त्यांच्या व आपल्यामध्ये उत्पन्न होईल. सुख आणि स्वतंत्रता ह्यांजें काय असातात हें आपण त्यांना शिकविलें, व आपली विद्या आणि आपल्या राजकीय संस्था यांचें शिक्षण आपण त्यांना दिलें, तर हिंदुस्थानाचें स्वातंत्र्य ही इंग्रज लोकांच्या परोपकारबुद्धीची एक मोठी साक्षच होऊन राहील. आणि आपण उदार शिक्षण आणि उदात्त राजकीय धोरण यांचें अवलंबन केल्याबद्दल हिंदुस्थानांतील लोक आपल्यावर प्रीति करतील. व त्यांच्या आणि आपल्या देशांच्या दरम्यान व्यापारसंबंधीं दळणवळण कायमचें चालू राहील. हेंच आपल्या श्रमाचें फळ होय.

या पद्धतीचें अवलंबन करणें ही एक नवीनच तऱ्हा आहे असें कोणाला वाटे. परंतु वस्तुस्थिति तशी नाही. पूर्वी रोमन लोकांनीही याच मार्गाचें अवलंबन केलें होतें. रोमनलोकांनीं युरोपखंडांतील सर्व राष्ट्रांमध्ये सुधारणेचा फैलाव केला आणि अशा रीतीनें इतर लोकांना त्यांनीं प्रत्यक्ष रोमन लोकच करून

सौम्यते. त्यामुळे साहजिकपणेच त्या लोकांची रोमन राज्यावर भक्ति जडली. रोमन लोक हे आपण जिंकलेल्या लोकांना रोमन ग्रंथकारांचे ग्रंथ आणि रोमन शिल्पकारांचे शिल्पशास्त्र शिकवित असत. आणि जे रोमन विजयी योद्धे असत त्यांच्याशी युद्ध करून त्यांचा पराभव करण्याची इच्छा कोणाला होऊ नये या हेतूने ' हे पहा आमचे योद्धे कसे शूर आहेत ! त्यांच्यासारखे तुम्ही व्हा, ' इत्यादि विचार ते नेहमी इतर लोकांचे मनांत भरवून देत असत. रोमन लोक ज्याप्रमाणे लढाईत शूर होते त्याप्रमाणे ते शांततेच्या काळांत शहाणेही होते. झणून लढाईत शौर्याने ते जे मुख्य संपादन करीत ते त्यांच्या शांततेतील शहाणपणाच्या योगाने त्यांच्याकडे चिरकाल चालत असत. आणि जरी रोमन लोकांच्या हातून नवीन मुख्य संपादन करतांना युद्धाच्या प्रसंगी अनेक अधोरकमे होत असत, तरीही शांततेच्या वेळेचे अनेक फायदे पाहून लोक पूर्वीचीं अधोरकमे सहज विसरून जात. इटाली, स्पेन, आफ्रिका आणि गॉल येथील लोकांची महत्वाकांक्षा, रोमनलोकांचे अनुकरण करावे आणि त्यांना जे हक्क आहेत ते आपण संपादन करावे, याशिवाय दुसरी नव्हती. आणि रोमनलोक व त्यांनीं जिंकलेला मुख्य यानीं मिळून मोठे थोरले बनलेले जे रोमन साम्राज्य ते अखेरीस जेव्हां मोडून त्याचे तुकडे तुकडे झाले, तेव्हां आंतील बंड आणि फितुरी यांनी त्या साम्राज्याचा नाश झाला नाही, तर बाहेरच्या कांहीं आकस्मिक कारणांनीं ते लयाला गेलें. आणि त्यावेळीं रोमन लोकांच्या नाशबरोबरच रोमन राष्ट्रांतील जिंकलेल्या लोकांचाही पूर्णपणे नाश झाला. पूर्वी एका काळी आपला रोमन लोकांशीं जसा संबंध होता तसा आपल्याशीं हिंदुलोकांचा संबंध जडण्याचा संभव आहे. ऍसिटमच्या इतिहासावरून असें कळतें कीं, ब्रिटनमधील पुढारी लोकांच्या मुळांना रोमन वाङ्मय आणि शास्त्र यांसंबंधी शिक्षण देण्याची, आणि रोमन लोकांच्या सुधारलेल्या चालीरीतीची त्यांना गोडी लागून देण्याची कल्पना जुलियस अफ्रिकोला यानें काढिली.

व त्याच्या युक्तीला किती यश आलें हें आपल्याला माहित आहेच. कारण रोमन लोकांशीं शत्रुत्वानें वागण्याचें सोडून देऊन ब्रिटनमधील लोक त्यांचे मोठे विश्वासू मित्र बनले. आणि त्यांच्या पूर्वजांनीं रोमन लोकांच्या स्वाऱ्यांना जितका प्रतिबंध केला होता, त्याच्याहून अधिक जोराची खटपट त्यांनीं रोमन लोकांचें राज्य आपल्यावर रहावें ह्मणून केली. आतां रोमन लोकांपेक्षां आपल्यापाशीं किती तरी अधिक साधनें आहेत, असें असून त्यांचा जर आपण उपयोग करून घेतला नाही, तर तें बरोबर होणार नाही. व आपल्याला अवेळींच हिंदुस्थानांतून जाण्याचा प्रसंग आला तर त्यांत हिंदुस्थानचें अतिशय मोठें नुकसान आहे, असें जर आपण हिंदुस्थानांतील लोकांच्या मनावर बिंबवून ठेवूं शकलों नाही, तर ती आपल्याला खरोखर मोठ्या शरमेची गोष्ट आहे. पुढील काळच्या लोकांना असें ह्मणण्याला आपण जागा ठेवतां कामा नये कीं, रोमन लोकांचें साम्राज्य नष्ट झाल्यामुळे ब्रिटनच्या लोकांनीं दुःखाचे सुस्कारे टाकले हें जरी खरें असलें, तरी हिंदुस्थानांतील लोक जे दुःखाचे सुस्कारे टाकीत आहेत ते ब्रिटिश साम्राज्य लयाला न जातां अजून टिकलें आहे अशासाठी होत.

वर नमूद केलेले हे विचार केवळ काल्पनिक आहेत असें कोणाला वाटे, परंतु तसें नाही. तर प्रत्यक्ष अवलोकनानें व अनुभवानें बरील विचारांची सत्यता माझ्या मनावर ठसलेली आहे. मी हिंदुस्थानांतील निरनिराळ्या भागांत कित्येक वर्षे काढली आहेत. आणि जेथें जेथें मी गेलों तेथें तेथें माझ्या असें दृष्टोत्पत्तीस आलें कीं, आमचा अम्मल हिंदुस्थानांत नवीनच स्थापन झालेला असल्यामुळे आणि नेटिव लोकांच्या विचाराची दिशा बदलण्याविषयीं आझी कांहींच प्रयत्न केलेला नसल्यामुळे राष्ट्रांतील सर्व लोकांच्या विचारांचे धोरण सदासर्वदा एकाच मार्गाकडे जात आहे. जे लोक पहावे ते—मग ते उच्च वर्णाचे असोत किंवा कनिष्ठ वर्णाचे असोत, श्रीमंत असोत किंवा गरीब असोत—त्या सर्वांना असें वाटत असे कीं, आपल्या देशाची राजकीय स्थिति सुधारण्याला काय तो एकच मार्ग आहे. वरच्या प्रतीच्या लोकांना

आपले पूर्वीचे वर्चस्व आपल्याला बहुतेक पुन्हा लपकरच प्राप्त होईल अशी नेहमी आशा लागलेली असे. आणि आपले नेटिव राज्य फिरून स्थापन झाले ह्याने संपत्ति आणि लौकिक यांचे दरवाजे पुन्हा एकदा आपल्याला खुले होतील असे खालच्या प्रतीच्या लोकांना वाटत होते. आपल्या राष्ट्राची खालावत चाललेली स्थिति सुधारण्यासाठी इंग्लिशांना येथून एकदम हाकून लावण्याशिवाय दुसरा कांही मार्ग संभवनीय आहे ही कल्पना राहाण्यासुरत्या आणि इंग्लिशविषयी मनांत प्रेमभाव बाळगणाऱ्या नेटिवांच्या सुद्धा कधी डोक्यांत येत नसे. नंतर मी कांही वर्षेपर्यंत बंगाल इलाख्यांत रहावयास गेलों होतो. परंतु तेथील सुशिक्षित नेटिव लोकांच्या मनांत जे विचार घोळत होते ते कांही एका निराळ्याच तऱ्हेचे होते. इंग्लिश लोकांचे गळे कापण्याची कल्पना त्यांच्या डोक्यांत कचितच घोळत असे. त्यांची सारी महत्वाकांक्षा ह्याटली ह्याने इंग्रजांच्या खुर्चीला खुर्ची लावून आपण जूरीमध्ये केव्हा बसू आणि आपण जिल्हेट केव्हा होऊ, ही होती. पंजाबांतील लढाईचे काय होईल आणि नेपाळांत राज्यकारस्थान काय चालले आहे, असल्या भानगडींत ते मुळीच पडत नसत. तर त्यांनी आपल्याआपल्या मध्ये वादविवाद करणाऱ्या मंडळ्या स्थापन केल्या होत्या. आणि त्या ठिकाणी ते इंग्रज भाषेमध्ये वक्तृत्व करीत, आणि आपल्याची कला व भाषणस्वातंत्र्य यांच्या योगाने आपले किती फायदे झाले आहेत या विषयी ते चर्चा करीत बसत. त्यांच्यांत जे ह्याणून अतिशय उत्सुक होते त्यांच्याही आशेची धांव फारशी लांब जात नसे. राष्ट्राच्या प्रतिनिधींची एक सभा स्थापन करण्याचा हक्क आपल्याला कधी काळी प्राप्त झाला ह्याने आपल्या आशा शिखराला जाऊन पोहोचल्या असे त्यांना वाटे. आणि ही सर्व सुधारणा इंग्रज सरकारच्या मदतीने आणि संरक्षणानेच आपल्याला करिता येईल असे ते मानीत. आणि कदाचित् दुर्दैवाने फिरून मुसलमानी राज्य किंवा दुसरे एखादे नेटिव राज्य स्थापन झाले, तर आपले हे सर्व हेतु मुळीच सिद्धीस जाऊ शकणार नाहीत

अशी त्यांना भीति वाटे. आतां एवढे मात्र खरे आहे कीं, वर सांगितलेल्या देशोन्नतीच्या दोन मार्गांपैकी लोकांनीं कोणत्याही मार्गाचें अवलंबन केले तरी त्याच्या योगानें अखेरीस इंग्रजी अम्मल लयाला जाणार हें खासः परंतु दोहोंमध्ये फरक हा आहे कीं, पहिल्या मार्गाचें लोकांनीं अवलंबन केलें तर इंग्रजी राज्याचा समूळ उच्छेद हीच त्याची पहिली पायरी होय. परंतु लोक दुसऱ्या मार्गानें गेले तर आपलें राज्य त्यांच्यावर पुष्कळ दिवस टिकेल आणि ते आपलें राज्य चालविण्याला योग्य झाले झणजे इच्छुक त्यांचें राज्य त्यांच्या हवालीं करण्यास आपल्याला ठीक पडेल.

भाषांतराचा हेतु.

अलीकडे पुणें आणि मुंबई या ठिकाणीं एक ट्रॅन्स्लेटर्सचें ऑफिस निघालें आहे. रिपोर्टर ऑन् दि नेटिव प्रेसचें ऑफिस किंवा प्रेस कमिटीचें ऑफिस यांमध्ये ज्या प्रकारचें काम चालतें त्याच प्रकारचें बहुतेक अंशीं काम या नवीन ऑफिसांत चालतें. मात्र फरक एवढाच आहे कीं, वरील दोन ऑफिसें सरकारची आहेत. व ट्रॅन्स्लेटर्सचें ऑफिस हें खासगी आहे. तरी पण विद्वत्तेचा विचार कर्तव्य असेल तर सरकारी ऑफिसांतील नोकरांइतकेच विद्वान् लोक या खासगी ऑफिसांतही आहेत. कदाचित् काहीं काहीं लोक तर त्यांच्याहून अधिक विद्वत्तेचेही. यांत सांपडणें अशक्य नाहीं. सरकारी ऑफिसांतील लोकांना सरकारी पगार मिळतो. पण या ऑफिसांतील लोक पदचें खाऊन लष्करच्या माकऱ्या भाजीत असतात. सरकारी भाषांतरकर्त्यांना झपाटारपणीं पेनशन मिळतें. पण यांना तसें काहीं मिळत नाहीं. यांच्या या सत्कृत्याबद्दल लोक यांना काय दुवा देतील तेंच काय ते यांचें पेंशन. सरकारनें आपल्या ऑफिसाला चांगल्या इमारती बांधून दिल्या आहेत.

पण या ऑफिसाला अजून चांगलीशी जागा मिळाली नाही. आज याच्या घरा, तर उद्यां त्याच्या बंगल्यावर, अशी या ऑफिसाची जागेमुळे फार तारांबळ उडते. तसेच या ऑफिसची वेळही जरा आडनाडिच पडते. सरकारी ऑफिसची वेळ ह्याटली ह्याणजे ११ पासून ५ पर्यंतची असते. परंतु तीच वेळ या ऑफिसला लागू पडत नाही. कारण यांतील बहुतेक लोकांचा ११ पासून ५ पर्यंतचा वेळ उजळमाथ्याने करण्यासारखा उदरनिर्वाहाची जी कामे करावयाची असतात ती करण्यांत खर्च होतो. त्यामुळे त्यांना भाषांतर करण्याला रात्रीशिवाय दुसरा वेळ नाही. या ऑफिसापैकी काहीं रिकामटेक्या लोकांना दिवसाचाही वेळ असतो. पण त्यांना भाषांतर करण्याची अकल नसते. त्यामुळे हे ऑफिस बहुधा रात्रीचेच भरविण्यांत येत असते. यांतील प्रमुख लोक भाषांतर करावे किंवा न करावे, केल्यास कोणत्या पत्रांतील कोणत्या लेखांचे करावे, व केल्यानंतर ते कोणत्या इंग्रजी पत्राकडे पाठवावे, वगैरे गोष्टी ठरवून देतात. नंतर भाषांतर तयार होतें. तेथे जे काहीं प्रतिष्ठित ढ असतात त्यांना आपल्या हातून काहीं तरी देशसेवा घडावी असे वाटत असते. परंतु त्यांच्या डोक्यांत तितकी बुद्धि नसते. ह्याणून यथाशक्ति देशसेवा करण्याच्या हेतूने कोणी दौतात शाई भरतो, कोणी टीपकागद पुढे करतो, कोणी लखोटा चिकटवितो, कोणी भाषांतर लिहून त्रासलेल्या डोक्याला शांत करण्यासाठी...नीं तोंडांत धरलेली विडी काडी काढून पेटवून देतो, व कोणी लखोटा पोस्टांत नेऊन टाकतो. अशा रीतीने श्रमविभागाच्या जोरावर या ऑफिसांतील काम पार पाडण्यांत येतें. हे स्वतःच्या खर्चाने खाजवून खरूज काढण्याचे ऑफिस अज्ञान लोकांना कदाचित् पसंत पडणार नाही, सबब त्याच्या विषयी लोकांच्या मनांत अनुकूल ग्रह उत्पन्न करण्यासाठी वर्तमानपत्रांतून या सत्कार्याच्या मंडनासाठी लेख येणे फार जरूर वाटल्यावरून काहीं वर्तमानपत्रांची मदत या ऑफिसाने घेतलेली आहे. वरिष्ठ प्रतीच्या लोकांना या कृत्याचे महत्त्व आणि याची

अवश्यकता कळलेली असते, परंतु कनिष्ठ लोकांना याची किंमत कळलेली नसते. ह्मणून कनिष्ठ लोकांत प्रसार होण्यासाठी ह्या मताच्या प्रतिपादनार्थ मुद्दाम कनिष्ठ पत्रे निवडून घेण्यांत आलेली आहेत. त्या एक दोन पत्रांतून असा दुर्किवाद प्रतिपादित केलेला आढळतो कीं, आह्मी भाषांतर करतो यांत येर तें काय ? जो मजकूर वर्तमानपत्रांतून सर्वांच्या माहितीसाठी प्रसिद्ध झालेला असतो त्याचें भाषांतर इंग्रजीत करून साहेब लोकांना कळविलें तर त्यांत आह्मी काय घोडें मारलें, असें ते विचारतात. सामान्यजनसमूहाचें याच्या विरुद्ध इतकेंच ह्मणणें आहे कीं, वर्तमानपत्रांतील लेख प्रसिद्धीकरितांच असतात हें खरें. तरी पण त्याचें भाषांतर करण्याचें तुमचें काम नसतांना तुम्ही तें आपल्या अंगावर घेतां, यामुलें तुम्ही चहाडी करतां असें होतें. व लोक तुझाला जीं गांवे ठेवितात तीं भाषांतर करण्याबद्दल नव्हेत, तर चहाडी करण्याबद्दल होत. भाषांतर करणें जरी चांगलें असलें तरी चहाडी करणें चांगलें नाही, असें कित्येक अडाणी लोकांचें मत आहे. पण वरील आक्षेप काढतांना आमच्या मतें हे लोक एक गोष्ट विसरतात, ती ही कीं, सरकाराला कोणत्याही गुन्ह्याबद्दल बातमी देणें ह्मणजे चहाडी करणें नव्हे, तर तें प्रत्येकाचें कर्तव्यकर्म आहे; तो सद्गुण आहे, दुर्गुण नव्हे. पण यावर अडाणी मताचे लोक ताबडतोब असें उत्तर देतात कीं, ही गोष्ट आह्मांला अगदीं कबूल आहे. अशा बुद्धीनें आह्मी स्वतःही प्रत्येक गुन्ह्याची वर्दी सरकाराला देण्याला तयार आहों. पण या ट्रॅन्सलेटर्सच्या ऑफिसांमधील कारकुनांचा तो उद्देश नसतो. ते स्पष्ट असें ह्मणतात कीं, कांहीं वर्तमानपत्रकार लोकसमाजापुढें आमच्या मतांची टर उडवितात, तर त्याच्याबद्दल इंग्रजी समाजापुढें आणि सरकारापुढें त्या पत्रकारांचा आह्मी बदलौकिक केल्यावांचून कधीं राहणार नाहीं. अशी बुद्धि जेथें भाषांतर करण्याच्या मुळाशीं आहे तेथें ती राजनिष्ठा ह्मणावी कीं येन केन प्रकारेण सूड घेण्याचो प्रबल इच्छा ह्मणावी ? व अशा लोकांची राजनिष्ठेसाठीं तारीफ करावी किंवा हलकटपणाचें निर्भ-

करावी ? असे वमीं धरून अढाणी लोकांनीं प्रश्न विचारले झणजे अनुष्य निरुत्तर होतो. व ते लोक आपली असेंही सुचवितात कीं, या लोकांच्या पोटांतील हेतु खासगी द्वेषाच्या असल्यामुळे एखादे वेळीं नसती खोटी विधानें करून हे लोक सरकारला भलतीकडेच वाहवून नेतील; तरी सरकारनें या आपल्या बाह्यात्कारी मित्रांवर आणि आगतुक मदतगारांवर किती विश्वास ठेवावा याचा विचार करणें जरूर आहे.

हिंदुस्थान आणि ट्रान्सव्हाल.

सर्व कुत्र्यांत पारध्यापाशीं जे कुत्रे असतात ते फार वाईट. कारण त्यांनीं आपली स्वतःची मान पारध्याच्या साखळदंडांत अडकविलेली असते ती असतेच, आणि शिवाय रानांतील दुसऱ्याही श्वापदांच्या माना पारध्याच्या हातांत आणून देण्याला ते साधनीभूत होतात. तसेंच सर्व प्राण्यांत ज्याचें मांस मासे मारणारे लोक आपल्या गळाच्या टोकाला लावितात तो फार वाईट. कारण तो आपण स्वतः मरतो तो मरतोच आणि पुन्हां आपल्या मांसाच्या योगानें प्राण्यांत स्वैर विहार करणाऱ्या माशांचा प्राण घेण्याला तो कारणीभूत होतो. आणि दुर्दैवानें हिंदुस्थानालाही आज हीच स्थिति प्राप्त झाली आहे. पारध्याच्या हातांतील कुत्रा, गळाला ज्याचें मांस टोचलें जातें तो प्राणी, आणि आजच्या स्थितीतला हिंदुस्थान देश यांच्यांत फारसा फरक नाही. जें पातक त्या कुत्र्याच्या किंवा प्राण्याच्या हातून होतें, तेंच हिंदुस्थानच्या हातून आजपर्यंत कित्येक वेळां झालें आहे व याच्यापुढें अनेक वेळां होण्याचा संभव आहे.

हिंदुस्थान देश हा इंग्लंडचा अंकित झालेला आहे. पण या गोष्टीबद्दल आतां वाईट वाटण्याचें कारण राहिलें नाही. ज्याप्रमाणें व्यक्तीला प्रारब्ध असतें त्याप्रमाणेंच तें राष्ट्रालाही असतें. व ज्याच्या त्याच्या प्रारब्धाप्रमाणें ज्याला त्याला फळ भोगावें लागतें. आतां

हिंदुस्थानदेश स्वतः परतंत्र होऊनच स्वस्थ राहिला असता, तर बरील वेदांतांतील तत्त्वानुसार खेद मानण्याचें फारसें कारण नव्हतें. पण आपण बुडणारा मनुष्य दुसऱ्यालाही आपल्या बरोबर बुडवीत असतो. एखादी दुर्दैवी स्त्री प्रथमतः वेदया होते. पण जी प्रथमतः वेदया होते ती पुढें हळू हळू कुटिनी बनते; आणि तेव्हां मात्र ती असह्य, अक्षम्य, आणि भयंकर होते. आपलें पातिव्रत्य जिला वाटेल ती स्त्री झुगारून देण्याला हल्लींच्या नीतीप्रमाणें अधिकृत असेल. पण ती जेव्हां आपल्या स्वतःच्या पातिव्रत्याच्या चिंध्या करून दुसऱ्या स्त्रियांच्या पवित्रतेची माती करून टाकण्याला प्रवृत्त होते, तेव्हां मात्र तिच्या कृतीबद्दल कोणालाही खेद वाटल्यावांचून रहाणार नाही. हिंदुस्थान स्वतः इंग्लंडचें गुलाम बनलें आहें याबद्दल कांहीं बोलतांच येत नाही. पण जेव्हां या गुलाम राष्ट्राचा दुसरीं राष्ट्रे गुलाम करण्याकडे उपयोग करण्यांत येतो, तेव्हां मात्र तें पाहून दुःखाचे उमाळे येऊन पोटांत कालवू लागतें. हिंदुस्थानानें आपलें स्वातंत्र्य दवाडिलें आहे, आणि आज जें ट्रान्सव्हालचें राज्य अंशतः स्वतंत्र आहे त्याचें स्वातंत्र्य हिरावून घेण्याच्या कामीं तें इंग्लंडचें एक बलाढ्य आणि उत्तम असें साधन झालें आहे. हिंदुस्थान आपण परतंत्र झालें आहे, आणि दुसऱ्यांना आपल्यासारखें परतंत्र करीत आहे. आपल्या हतभाग्य देशाचा असा वाईट उपयोग झालेला पाहून कोणाचें अंतःकरण हळहळणार नाही !

जगांतील स्वतंत्र राष्ट्रांकडे पाहिलें तर कांहीं एक निराळ्याच प्रकारचा देखावा दृष्टीस पडतो. कोणतेही राष्ट्र आपल्या स्वतंत्रतेसाठीं लढू लागलें तर इतर स्वतंत्र राष्ट्रांतील लोकांना मोठा आनंद होतो. व ते त्यांना साह्य करण्यासाठीं हजारों कोसांवरून धांवत येतात. १७७५ सालच्या सुमारास इंग्लिशांच्या जाचांतून सुटण्यासाठीं अमेरिका धडपडत होती, तेव्हां स्वतंत्र फ्रेंच राष्ट्रांतील कांहीं लोक अमेरिकेला मदत करण्यासाठीं फ्रान्समधून अमेरिकेंत आले. अठराव्या शतकाच्या अखेरीस जेव्हां सोळाव्या लुईच्या जुलमाला आळा घालण्यासाठीं सर्व फ्रान्स देश उठला तेव्हां इंग्लंड व

अमेरिका या स्वतंत्र राष्ट्रांतील असंख्य लोक स्वतंत्रतेसाठी झगडून गेल्या फ्रेंचोना पाठबळ देण्यासाठी पुढे आले. १८२१ नंतर ग्रीस देश टर्कीच्या सुलतानाविरुद्ध उठला, तेव्हा ग्रीस देश आपल्या स्वतंत्रतेसाठी लढतो आहे असे पाहून युरोपखंडातील बऱ्याच स्वतंत्र देशांतील धाडशी लोकांनी त्या युद्धासाठी कंबरा बांधल्या होत्या. परंतु या जुन्या गोष्टी कशाला ? नुकतेच क्यूबा बेट स्पेनच्या जुलमांतून स्वतंत्र होण्यासाठी हातपाय हालवू लागले होते, तेव्हा त्याला मदत करण्यासाठी अमेरिकापुढे आली. स्वतंत्रतेसाठी लढणाऱ्या पक्षाला मदत केल्याचे पुण्य ज्या भाग्यवंतांनी आपल्या पदरी बांधले आहे अशा राष्ट्रांची आणि लोकांची उदाहरणे इतिहासांत विपुल सांपडतील. सारांश, जे स्वतंत्र असतात त्यांना स्वतंत्रता मिळविण्याच्या कामी दुसऱ्यांना मदत करण्याचा योग येतो. परंतु जे गुलाम असतात त्यांचे कपाळी दुसऱ्यांना गुलाम करण्याचेच काम येते. हिंदुस्थानाने आजपर्यंत अशीं दुसऱ्यांना गुलाम करण्याचीं कामे अनेक वेळ केली आहेत. पण अगदीं ताजीं उदाहरणेच घावयाचीं झटलीं तरी ह्या तीन वर्षांत तीन उदाहरणे घडलेलीं आपल्या डोळ्यासमोर आहेत. या हिंदुस्थानाने—या हिंदुस्थानच्या पैशाने—या हिंदुस्थानच्या सैन्याने—सौडनमधल्या दरवेशांना व सरहद्दीपलीकडील आफ्रिडींना गुलाम बनवून टाकले आहे, व ट्रान्सव्हालमधील बोअर लोकांना गुलाम करण्यासाठी हें आज भित्तीला धूम ठोकित आहे. सौडनमधल्या दरवेशांनी हिंदुस्थानाचे काय केले होते ? सरहद्दीवरच्या आफ्रिडी वगैरे अनेक मुसलमान जातींनी हिंदुस्थानाचे काय केले होते ? आणि आज ट्रान्सव्हालमधील बोअर लोकांनी तरी हिंदुस्थानाचे काय केले आहे, कीं ज्यासाठी हिंदुस्थानाने त्यांना गुलाम बनवावे ? बोअर लोकांपासून ट्रान्सव्हालमध्ये जाऊन राहिलेल्या हिंदूंना त्रास होत आहे हे खरें, पण या क्षणीं जो शिपाई मुंबईस आगबोटीवर पाय ठेवीत आहे तो ट्रान्सव्हालमधील हिंदूंना दुःखमुक्त करण्यासाठी ठेवीत आहे काय ? नाही. आणखी शंभर लढाया झाल्या तरी

तेथील हिंदु ' निगर ' चें दुःख कायम तें कायमच राहणार. हिंदु दुःखमुक्त करण्यासाठी लढाई व्हावी इतकें त्या हिंदूचें भाग्य कोटें आहे?

हिंदुस्थानचे पैसे खर्च होतात म्हणून हिंदुस्थानचें सैन्य बाहेर लढाईला पाठविण्याची पद्धत निघ होय असें कित्येक लोकांचें म्हणणें असतें. पण पैशाची मोठीशी बाबद नाही. पैसे मिळतील व खर्च होतील. पण हिंदुस्थान इतरांना गुलाम करण्याच्या कामी मदत करतें ही गोष्ट मात्र कायम राहिल. हिंदुस्थानांत एकंदर लाख दोन लाख सैन्य असतें. या अवाढव्य सैन्याचा इंग्लंडचें प्रधान-मंडळ एखादे वेळीं आपल्या मजीप्रमाणें वाटेल तसा उपयोग करील. तो त्यांना करतां येऊं नये म्हणून ब्रिटिश पार्लमेंटनें असा ठराव केलेला आहे कीं, हिंदुस्थानचें सैन्य पार्लमेंटच्या संमतीशिवाय बाहेर पाठवूं नये. व स्वाकीमच्या स्वारीनंतर पार्लमेंटमध्ये जो वादविवाद झाला त्यांतही अखेरीस हेंच तत्त्व कबूल करण्यांत आलें आहे. परंतु हल्लींही पार्लमेंटच्या परवानगोवांचूनच हिंदुस्थानचें सैन्य हिंदुस्थानाबाहेर पाठविलें जात आहे, हें फार वाईट. एकाच सत्तेखालीं गुलामांची संख्या अतिशय वाढणें ह्यापासून इतर स्वतंत्र सत्तांना मोठें भय असतें. कारण गुलामांची संख्या अतिशय झाली तर त्यांना सीझर किंवा नेपोलियन सारखा कोण जबरदस्त केव्हां बगलेंत मारून कोणाच्या स्वतंत्रतेचा केव्हां नाश करील याचा कांहीं नेम नसतो. आणि या बाबतींत स्वतंत्र लोकांनाही गुलामांची भीति वाळगावी लागते. रशिया मध्य एशियांतील मुख्य काबीज करतो, किंवा फ्रेंच सौडनमध्ये लटपट करूं बघतात, त्या वेळीं इंग्लंडासारखीं इतर राष्ट्रे त्यांना प्रतिबंध करतात यांतील बीज तरी हेंच आहे कीं, त्यांच्या ताब्यांतील गुलामांची संख्या अतिशय वाढली तर ते आपल्या स्वतंत्रतेचा वाटेल तेव्हां चुराबा करूं शकतील. स्वतंत्र राष्ट्रे कितीही वाढली तरी त्यांची फारशी भीति नसते. कारण तीं आपल्या स्वतःच्या अकलेनें विचार करून मग कोणती ती बरी वाईट गोष्ट करण्याला प्रवृत्त होतात. पण गुलामांना स्वतःकरितां विचार करण्याची कधींच पर-

नगी नसते. त्यांचा धनी त्यांच्या करितां विचार करतो. व त्यांचा वाटले की लढाई करावयाची की, त्यांच्या तोंडून शब्द निघून त्याबरोबर लाखो गुलाम आपल्या तरवारींना पोलिश देऊ लागतात. त्यांना 'कां ?' हा प्रश्न कधी माहीत नसतो. पण असले लोक फार भयंकर. विस्तवावर पाय पडला तरच तो भाजतो, आणि सापाला ढका लागला तरच तो चावतो. पण गुलाम मनुष्य हा विस्त्व आणि साप यांहूनही अधिक घातक आहे. याला दररोज जे पायाखाली तुडवितो त्याच्या पायाला श्रम झाले असतील ह्याणून त्यांना हा कुरवाळतो. पण ज्याचा याच्यावर कधीही पाय पडला नाही त्याला हा जाळतो, आणि ज्याने याला कधीही ढका लाविला नाही त्याला हा चावतो.

बोअर आणि आउटलँडर यांच्यामध्ये हल्लीचा लढा आहे. ह्याणून बोअरशी लढण्याकरितां आउटलँडर आला तर त्यांत बोअरला कांहीं आश्चर्य वाटणार नाही. पण जेव्हां रत्नागिरीचे कोकण्ये, लाहोरचे शीख, आणि आश्याचे पुरमध्ये दरबानच्या बंदरांत उतरतांना बोअर लोक पहातील, तेव्हां ते आपल्या मनांत चकित झाल्यावांचून राहणार नाहीत. ते ह्याणतील, हे कोण, हे येथे कशाकरितां आले आहेत, यांचे आम्ही काय केलें आहे की ज्यासाठीं हे आम्हांला मारण्याकरितां येथें आले आहेत, किंवा यांनी तरी आमचें काय केलें आहे की ज्यासाठीं आम्ही या निरापराधी प्राण्यांचा जीव घ्यावा ? हे प्रश्न प्रथमतः त्यांच्या मनांत येतील. पण हिंदुस्थानची स्थिति त्यांच्या ध्यानांत आल्याबरोबर ह्या सर्व प्रश्नांचा त्यांच्या मनांत उलगडा होईल. व त्यांना असें कळून येईल की आपला मूळ वाद जरी एकट्या आउटलँडरपाशीं आहे तरी आपल्यापाशीं लढण्याला इंग्लिशांच्या ताब्यांतील सर्व गुलाम गोळा होऊन आपला चुराडा करण्याला मार्गे पुढें पहाणार नाहीत.

हे एका पक्षाचे विचार झाले. पण इंपीरिअलिस्ट लोकांचा ह्याणून दुसरा एक पक्ष आहे. त्यांचे असें ह्याणें की, आपल्या साम्राज्याच्या हितासाठीं त्यांतील सर्व पोट भागांनी त्याला मदत

करणे जरूर आहे. या त्यांच्या मतांत कांहीं तथ्य आहे. व त्यालाच अनुसरून ऑस्ट्रेलियानें इंग्लंडला मदत करण्याचें मनांत आणलें आहे. त्याप्रमाणें विचारपूर्वक जर हिंदुस्थानही तयार होईल तर तें चांगलेंच. पण हिंदुस्थानच्या लोकांना विचार करून मत देण्याचा अधिकार न देतां त्यांच्या संमतीवांचून त्यांचें सैन्य घेऊन जाणें हें मात्र अगदीं गैरशिस्त आहे.

पुराणिकाचा खटला कां सुटला?

सातारा जिल्ह्यांतील प्रतापगडावरील देवीच्या देवळांतील एका पुराणिकानें कांहीं मांग वगैरे लोक जमवून रा. टिळक व नातू यांना बंधमुक्त करून व खजिने लुटून इंग्रजाराज्याची उलथापालथ करण्याचा घाट घातला आहे व त्याबद्दल त्याचे प्रयत्न सुरू आहेत, अशी बातमी पोलिसला कळल्यावरून त्यांनीं पुराणिकाला पकडून त्याजवर खटला केला होता, परंतु तो अपिलामध्ये सुटला, वगैरे बातमी या पूर्वीच पुष्कळांना कळून चुकली असेल. परंतु 'पुराणिकाचा खटला कां सुटला!' हा प्रश्न फार थोड्यांनीं आपल्या मनाला विचारला असेल. ब्रिटिश राज्याची क्रांति करूं पाहणारा मनुष्य विनाशिक्षेवांचून सुटावा याबद्दल कोणालाही आश्चर्य वाटणें अगदीं साहजिक आहे. व त्यामुळे या लेखाच्या मध्यव्यवर दिलेल्या प्रश्नाविषयीच्या विवेचनांत प्रत्येकाचें लक्ष गुंतून जाणें हेंही अगदीं साहजिक आहे.

वरील प्रश्नाचें उत्तर शोधून काढण्याचे आधीं पुराणिक यांनीं कोणत्या प्रकारच्या लोकांच्या साहाय्यानें आपला इष्ट हेतु सिद्धीस नेण्याची योजना केली होती या गोष्टीकडे लक्ष देणें जरूरीचें आहे. पुराणिकानें ज्या लोकांवर आपली मदत ठेविली होती ते मांग होते हें सर्वास माहित आहे. महार, मांग, रामोशी, वगैरे

लेट सामान्यतः कसा प्रकारचे असतात याबद्दल आपल्या इकडील कोणालाही विशेष सांगितलें पाहिजे असें नाहीं. इंग्रजी अमरातीत पोलिसच्या करजा बंदोबस्तामुळे व साहेबलोक्या हाताखालील बटलरच्या, गाडीवाल्याच्या वगैरे चाकऱ्या त्यांस अलिकडे बऱ्याच मिलूं लागून त्यांचा निर्वाह होण्याची राजरोस साधनें त्यांस प्राप्त झाल्यामुळे त्यांचा चोरीचा, दरबऱ्याचा आणि गळेकापूणाचा धंदा अलिकडे कांहींसा बंद पडला आहे. परंतु या लोकांपैकी कांहींचें पिढीजाद काम झटलें ह्मणजे चोरीचें होय. यांच्या आईबापांनीं आभरणांत चोरीचाच धंदा करून पुढें आपल्या मुलांनाही तोच धंदा शिकविलेला असतो. अशा लोकांच्या मदतीनें अनवश्यक, अप्रस्तुत, आणि म्हणूनच गर्हणीय अशीं राज्यक्रांतीसारखीं कामें करूं पाहणें हें कितपत श्रेयकर होईल याची कल्पना कोणालाही सहज होण्यासारखी आहे. चोरी हा एक समाजांतील अतिशय नीच दुर्गुण म्हणून सर्व जणांनीं मानलेला आहे. त्या दुर्गुणांत जे पहिल्या नंबरचे प्रवीण त्यांच्या हातून राज्यक्रांतीसारखें महत्कृत्य कधीं तरी होऊं शकेल काय ! चोरांच्या हातून जर मराज्यक्रांती झाल्या असत्या तर राज्यक्रांति करणारांचे लोक जे आज पोवाडे गात आहेत ते त्यांनीं कधींच गाइले नसते. सामान्यदृष्ट्या राज्यक्रांतिसारख्या उदात्त, प्रगल्भ, आणि प्रशंसनीय गोष्टी चोरांच्या हातून कधींही व्हावयाच्या नाहींत. क्रांति ही फार पवित्र वस्तु आहे. तिच्या भोवतीं सर्व सद्गुणांचा सरोदित अतिशय कडक पडारा असतो. ते तिला कोणत्याही दुर्गुणाचा विटाळ होऊं देत नाहींत. राज्यक्रांति, स्वतंत्रता, दस्यविमोचन, इत्यादि स्तुत्य गोष्टी परमेश्वराला प्रिय आहेत, आणि चोरी, चहाडी, लांडी, लबाडी, इत्यादि निंद्य दुर्गुण सैतानाला प्रिय आहेत. निर्मळ, निष्कलंक, आणि निर्दोष अशी स्वतंत्रता मिळविण्यांत जो आपला देह शिजवितो त्याच्यासाठीं स्वर्गाचे दरवाजे उघडतात. आणि चोरी, दरवडे, लूटफाट, वगैरे गोष्टींत

आपला जीव धोक्यांत घालणारांचें आदरातिथ्य करण्यासाठीं नरकांतील अग्निकुंडें वाट पहात असतात. स्वातंत्र्याची प्रगति होत असलेली पाहून सूर्य, चंद्र, आणि आकाशांतील सर्व लहान मोठे स्वतंत्रताप्रिय तारे हे आनंदित होत असतात. आणि चोरी, दर-वडे, व खून, यांना पाहून मध्यरात्रीचा काळाकुट काळोख देखील भयानें थरथर कांपत असतो. स्वराज्य, स्वतंत्रता, कांति, इत्यादि हेतूनें लढणाऱ्या शिपायाच्या अंगाला लढाईच्या श्रमानें आलेला घाम पुसून काढण्यासाठीं स्वैरसंचारी वायु त्याच्या अंगावर मंद मंद गतीनें आपल्या मंजुळ लहरी फेकित असतो. परंतु तोच वायु चोऱ्या करणाऱ्याच्या दुष्कृत्यानें जणू काय संतापून जाऊन मोठमोठा वादळें उत्पन्न करतो आणि आकाशांतोळ ढगांना एकमेकावर आदळून त्यांजपासून वीज उत्पन्न करून तिच्या योगानें चोरांच्या आणि दरवडेखोरांच्या धोक्यांच्या तो विधब्ब्यान् विधब्ब्या उडवून टाकतो. राज्यक्रांति आणि चोरी ह्यांच्यामध्ये इतका विरोध असतांना दुसरीच्या साह्यानें पहिली गोष्ट घडवून आणणे कधी तरी शक्य होईल काय ? ! क्रांतीची आणि स्वदेशभक्तीची कल्पना फार उदात्त आहे. त्या गोष्टी पाहिजे त्याच्या हातून घडून येतील अशी कल्पना करणे अगदी चुकीचें आहे. ।

हल्लीं पेट्रिअट (देशभक्त) हा शब्द आपल्या इकडे फार स-वंग झाला आहे. एखाद्याच्या अंगांत कितीही सामाजिक दुर्गुण असूं या, त्यानें नॅशनल काँग्रेसमध्ये एकादा ठराव आणून भाषण केलें कीं तो झाला पेट्रिअट ! अशा रीतीनें पेट्रिअट तयार कर-ण्याची गिरणी आज पंधरा वर्षे चालू असल्यामुळे हिंदुस्थानच्या कोनाकोपऱ्यांतून सुद्धां पेट्रिअट पसरलेले आढळतात. परंतु इतके पेट्रिअट पैदा झाले आहेत तरी पण दुःखाची गोष्ट ही कीं पेट्रिऑ-टिझम (देशभक्ति) पाहूं गेलें तर मुळींच कोठें आढळत नाही. या सगळ्याचें मुख्य कारण हें आहे कीं, सद्गुणांचून कोणतेंही सत्कृत्य आणि महत्कृत्य होणें नाही. पुष्कळांची अशी समजूत झालेली दिसते कीं, स्वदेशभक्तीला सद्गुणांची आवश्यकता आहेच

असे नाही, व खासगी वर्तनाच्या दृष्टीने दुर्गुणी असलेला मनुष्यही उत्तम पेट्रिअट होण्याला काय हरकत आहे ? पेट्रिअट झणजे कोटाच्या दोन बाजूंच्या शिशांत दोन हात घालून एकदां उजवीकडे आणि एकदां डावीकडे पाहून इंग्रजीत बोलणें एवढाच अर्थ असले, तर दुर्गुणी मनुष्यही पेट्रिअट होतां येण्याला कांहीं हरकत नाही हें आम्हांलाही कबूल आहे. परंतु ह्याच्यापेक्षां पेट्रिअट शब्दांत जोपर्यंत अधिक अर्थ आहे, तोपर्यंत असले लोक पेट्रिअट कसे होणार हें एका परमेश्वरालाच ठाऊक. खासगी सामाजिक दुर्गुण अनेक पेट्रिअट मंडळींमध्ये अनेक असतात. त्यांपैकी उदाहरणार्थ आपण व्यभिचार हा दुर्गुण घेऊं. परस्त्रीगमन झणजे दुसऱ्याचें ज्याच्यावर स्वाभित्त आहे, निदान आपलें तरी स्वाभित्त ज्याच्यावर नाही, अशा वस्तूचा दुसऱ्याच्या न कळत अपहार करणें झणजे चोरी करणें होय, अशा दृष्टीने पाहिलें तर परस्त्रीसंसर्गानें दूषित झालेला पेट्रिअट हा चोर ठरतो. आणि जर तो चोर आहे तर राष्ट्राच्या हिताहिताच्या गोष्टीचा विचार चालला असतां तेथें बसण्याचा त्याला काय अधिकार आहे ? त्याची जागा दुसरीकडे आहे. शिवाय आणखीही एका बाजूनें या गोष्टीचा विचार करतां येण्यासारखा आहे. पेट्रिअट झटला झणजे आपल्या देशांतील पुरुष कुलीन, आणि त्यामुळें पराक्रमी, असे निपजावे अशी त्याची इच्छा असली पाहिजे. परंतु हा व्यभिचारी पेट्रिअट आपल्या दुर्वर्तनां राष्ट्रंतील कमअस्सल लोकांच्या संख्येत अधिकच भर पाडीत असतो. 'परपुरुषैर्जनिताः परांगनासु' असले अकरा माशाचे लोक तयार करणारा हा मनुष्य पेट्रिअटच काय ? याला पेट्रिअट कसें झणतां येईल ? सारांश सद्गुणांच्या जोरावांचून महत्कृत्य कधीही होणें नाही, हा सिद्धांत कोणी विसरतां कामा नये.

दुर्गुणी माणसाच्या हातून कोणतेहि महत्कृत्य, तडीस जावयाचें नाही. या गोष्टीकडे दुर्लक्ष्य केल्याचीं वर कांहीं उदाहरणें दिली आहेत. सुमारे वीस वर्षांपूर्वी, लोक असें झणतात, रा. वासुदेव बळवंत फडके यांनी कांहीसा पुण्यासारखाच उद्देश मनांत धरून

पुराणिकांनी ज्या लोकांचें साह्य घेतलें त्यांच्या सारख्याच लोकांचें साह्य घेउन प्रयत्न चालविला होता. वासुदेव बळवंत यांच्या अनुयायी मंडळींत रामोशांचा अतिशय भरणा होता असें त्या वेळेचे लोक सांगतात. पण रामोशांच्या हातून कधीही चांगली गोष्ट व्हावयाची नाही. रामोशी हा दरवडे घालण्यांत शूर असेल. परंतु तो सत्कृत्य करण्यांतही शूर आहे असें त्यानें आज आपल्या कृतीनें जगाला कधीही दाखविलेलें नाही. असल्या लोकांच्या मनांत द्रव्याभिलाषाची इच्छा मुख्य असते. व उदात्त विचारांची कल्पना त्यांच्या मनांत मुळीच नसते असें झटलें तरी चालेल. फकिऱ्या मांग जरीचा फेटा दिला ह्मणजे पुराणिकांच्या वाजूला सामील होतो, पण दुसऱ्या कोणी अधिक किंमतीची एखादी वस्तु त्याला दिली ह्मणजे तोच फकिऱ्या पुराणिकांच्या उलट पक्षाला फितुर होतो. वासुदेव बळवंतच्या हाताखालील रामोशांना दरवडे घालण्याची आणि खजिने लुटण्याची कल्पना फारच पसंत वाटली असेल. पण त्यांच्या पलिकडे त्यांच्या मनांत काय होतें? सद्गुणाचा एक लेश तरी त्यांच्या मनांत होता काय? सद्गुणी मनुष्य द्रव्यलाभासारख्या एखाद्या क्षुद्र फायद्यासाठीं आपल्या सद्गुणाच्या मार्गापासून एक पाउलभरही ढळावयाचा नाही. रामोशी आणि मांग पैशाच्या आशेनें किंवा शिक्षेच्या भीतीनें पाहिजे तसें बोलण्याला आणि चालण्याला प्रवृत्त होतील. सद्गुणी आणि प्रामाणिक मनुष्याला आपल्या सद्गुणापेक्षां आणि आपल्या प्रामाणिकपणापेक्षां इतर कशाचीही आशा किंवा भीति नसते. त्याला पैशाच्या राशींत पुरून ठेवा किंवा त्याला उभा जाळा, त्याचें जें सत्य तेंच सदादित कायम राहणार. व अशाच लोकांच्या हातून इतिहासांतील मोठमोठी कृत्ये झालेली आहेत. चोरांनीं दरवडे घातले असतील आणि मांगांनीं गळे कापले असतील. पण त्यांनीं क्रांति घडवून आणिली, किंवा स्वातंत्र्य संपादन केलें, असें एक तरी उदाहरण इतिहासांत सांपडेल काय?

वर दिलेल्या प्रकारच्या चुका होण्याला कदाचित् हल्लीं प्रचलित

करण्यांत आलेला एक विशिष्ट गैरसमज कारणीभूत झालेला असण्याचा संभव आहे. कांहीं इंग्रजी इतिहासकारांनी शिवाजीबद्दल असें लिहून ठेविलें आहे कीं, शिवाजी हा दरवडेखोर, लुटारू, आणि पुढाई माजविणारा असा होता. असल्या अप्रबुद्ध विचारांनीं अप्रबुद्ध मनाच्या लोकांवर असा अनिष्ट ग्रह उत्पन्न होतो कीं, स्वराज्यसंस्थापनेसारखीं महत्कृत्यें दरवडेखोरांसारख्या दुर्गुणी मनुष्यांच्या हातून होऊं शकतात. परंतु दुर्गुणापासून महत्कृत्यें होतात असें शिकविणारे इतिहासकर, मग ते कोणीही असोत, मनुष्यजातीचे शत्रु होत. कारण कीं ते दुर्गुणाची महती गाऊन सद्गुणाची किंमत कमी करतात. शिवाजीबद्दलचें वरील मत चुकीचें आहे हें सांगण्याची आज मितीला मुळांच जरूरी उरलेली नाही. शिवाजी दरवडेखोर नव्हता इतकेंच नाही, तर त्याच्या हाताखालील लोकही कोणी दरवडेखोर नव्हते. आपल्या हातानें शेत नांगरून आपलें पोट भरणारे, व आपल्या धर्मावर श्रद्धा ठेवणारे, आणि आपल्या देवाला भिणारे, असे सद्गुणी आणि प्रामाणिक मावळे लोक शिवाजीच्या चाकरीस होते. रशियन झारच्या विरुद्ध गेल्या शतकांत लढणारे पोलंडमधील शेतकरी जितके प्रामाणिक होते, किंवा हल्लीं नेटलमध्ये लढत असलेले ट्रान्सव्हालचे बोअर शेतकरी जितके प्रामाणिक आहेत झणून खुद्द इंग्लिश लोकही मानतात, तितके प्रामाणिक विजापुरच्या आणि दिल्लीच्या बादशहाविरुद्ध लढणारे मावळांतील शेतकरी होते. जर ते प्रामाणिक आणि सद्गुणी नसते तर त्यांच्या हाताला यश कधींच आलें नसतें. 'यतो धर्मस्ततो जयः' हें वाक्य महाभारतांत लिहिलें गेलें तेव्हांपासून आपल्यांत महाभारत टिकेल तोंपर्यंत तें कधींहि खोटें व्हावयाचें नाही. आतां असें असूनही शिवाजीबद्दल खोटे विचार प्रकट केल्यामुळें दरवडे घालून एखादें महत्कृत्य करण्याची महत्वाकांक्षा जर कोणाच्या मनांत उद्भवली असली, तर त्याबद्दल इंग्रजी इतिहासकारच जबाबदार आहेत.

सांग, रामोशी, भिळ, कोळी, असल्या प्रकारच्या लोकांना कधीं कधीं चांगल्या मुन्यवस्थित आणि प्रशासनीय अशा राज्यांतून

चाकरीस ठेविलेलें आढळतें, हें खरें. पण याचें कारण असें कीं, सुरळित रीतीनें चालू झालेल्या राज्याच्या गाड्यांत असले बंदमाष लोक खपू शकतात. इमारतीच्या डोक्यावर मातीचीं कौलें असलीं तरी चालतात. परंतु तिच्या पायाशीं हातोड्याचे घाव घातले तरी न फुटणारे असे दगडच पाहिजेत. कोणत्याही कृत्याच्या पायाशीं सद्गुणच पाहिजे. सद्गुणावांचून इतर पायावर उभारलेली इमारत केव्हांना केव्हां तरी धडधडल्यावांचून कधीही रहाणार नाही.

फकिऱ्या मांगाच्या हातून राज्यक्रांति व्हावयाची नाही ही गोष्ट पुराणिकाच्या लक्षांत आली नाही ती नाहीच; पण असल्या गोष्टीचा आरोप फकिऱ्या मांग आणि पुराणिक यांच्यावर लादणें यांत एक प्रकारची उपहास्यता उत्पन्न होत आहे, ही गोष्ट पोलीसच्याही ध्यानांत आली नाही. पुराणिकाच्या खटल्यांत डिस्ट्रिक्ट माजिस्ट्रेट पासून तों तहत अगदीं शेवटच्या पोलिस शिपायापर्यंत सर्वांच्या हातून चुका झाल्याचें सिद्ध झालें आहे. परंतु त्या सर्वांत मुख्य चुक ही कीं, कोणावर कोणता आरोप ठेवावा याबद्दलच्या तारतम्याचा जितका उपयोग व्हावयास पाहिजे होता तितका झाला नाही. मांग वगैरे लोकांच्या हातून असल्या गोष्टी होणें किती अशक्य आहे याचा तात्विक विचार आपण वर केलाच आहे. तेव्हां सकृदृशींनीं असंभाव्य दिसणारा असा आरोप प्रथम ठेवून नंतर तो हळू हळू काढून घेणें ही गोष्ट कोणासही मोठी भूषणास्पद नाही. एखाद्या फितूर झालेल्या बंदमाषानें कांहीं तरी कबूलजबाब दिला ह्मणजे त्यावरून शक्य, अशक्य, असें मलतेच आरोप ठेवण्याच्या तयारीस लागण्याच्या आधीं एकंदर परस्थिति, आरोपाची शक्याशक्यता, आरोपीची मानसिक स्थिति, वगैरे गोष्टींचा विचार करणें फार जरूर आहे. या वर झालेल्या चुकीमुळे पुराणिकावरील खटला अजिबात सुटला हें कोणाच्याही सहज लक्षांत येईल. वाघाला कोंडण्यासाठीं जो रुंद अंतराच्या गजांचा सांपळा केलेला असतो त्याचा जर उंदीर घुशींना कोंडण्याकडे उपयोग केला, तर त्यांतून त्या उंदीर घुशी पळून गेल्यास त्यांत आश्चर्य तें कसलें ?

जमिनीचा सारा जमिनीच्याशिवाय दुसऱ्या उत्पन्नांतून कां द्यावा ?

पाऊस चांगला पडला आणि पिकें चांगलीं आलीं, ह्मणजे जमिनीचा सारा सरकारच्या खजिन्यांत विनमोवाट जमा होत असतो, हा अनुभव सर्वांना आहे. परंतु पाऊस हा फार चंचळ स्वभावाचा आणि अस्थिर मनाचा असल्यामुळे लोकांचीं शेतें पिकवून देण्याचें जें काम परमेश्वरानें त्याच्याकडे सोपविलें आहे, त्या कामांत त्याच्याकडून निदान हिंदुस्थानासंबंधानें तरी वारंवार कसूर होत असते. पण त्याच्या कसुरीचा आणि निष्काळजीपणाचा परिणाम शेतकऱ्यांना फार भोगावा लागतो. पावसावांचून शेतें आणि शेतकऱ्यांचीं तोंडें सारखीच वाळून जातात. पाऊस पडला नाही ह्मणजे शेतांतील निःसत्व धान्यच तेजहीन आणि पांढरें होतें असें नाही, तर त्या बरोबरच शेतकऱ्यांचे डोळेही पांढरें होतात. अशी स्थिति प्राप्त झाली ह्मणजे आपल्या इकडील लोकांनी फारच धांदल उडून जाते. गरिबापासून तों श्रीमंतापर्यंत सर्वांनाच काळजी उत्पन्न होते. आपला प्रपंच कसा भागेल, पुढल्या वर्षाचे दिवस आपण कसे पार, या दुष्काळांत आपला निभाव कसा लागेल, अशा अनेक प्रकारच्या विवंचना लोकांच्या काळजांतील रक्ताचा एक एक थेंब दाराज शोषून घेत असतात. पण या विवंचना जरी काळजांतील रक्त पिणाऱ्या असल्या, तरी अलिकडे प्राप्त होत चाललेल्या कंगाल स्थितीच्या नेहमीच्या संवयीमुळे त्या विवंचना लोकांना सहन करण्यासारख्या असतात. परंतु सर्वांत असह्य अशी जी विवंचना लोकांना येऊन पडते ती सरकार साऱ्याची होय. कारण आज जेवावयाला अन्न नसलें तर उद्यां जेऊं, असें लोकांनी झटलें तरी

एक वेळ चालतें. परंतु सरकार साऱ्याचे पैसे आज नसले तर उद्या देऊं; असें ह्मणून कधीं चालावयाचें नाहीं. घरांत खावयाला असो वा नसो, शेतांत पीक आठ आणे आलेलें असों किंवा सहा आणे आलेलें असो, शेतांतून झालेलें थोडेंसें उत्पन्न सरकारच्या भरीस घातल्यानंतर गरीब कुळांना मागे खावयाला उरत असो वा नसो, सरकार सारा हा दिलाच पाहिजे. लोकांच्या शेतांतील खळ्यावर धान्याचे ढाग पडलेले असोत किंवा नसोत, ह्मल्याचें वेळीं प्रत्येक तालुक्यांतील ट्रेझरी क्लार्कच्या पुढें रुपयांचे ढाग पडलेच पाहिजेत. शेतकऱ्यांचीं पोतीं धान्यानें भरलेलीं असोत किंवा रिकामी असोत, पण सरकारचों पोतीं रुपयांनीं भरलीं पाहिजेत. लोकांच्या कोठारांतून आणि पेवांतून दाणे शिळक असोत किंवा नसोत, पण सरकारचे खजिने आणि बँका या वाहून जाईपर्यंत भरलेल्या असल्याच पाहिजेत. अशी सामान्यतः स्थिति असल्यामुळे सरकार-देण्याची धास्ती ही दुष्काळच्या दिवसांत लोकांच्या काळजांतील किती रक्त आटवित असेल ह्याची कल्पना करणें कठीण आहे.

अशा रीतीनें लोक चोहोंकडून गांजून गेल्यामुळे त्यांच्या मनांत संकटसमयीं भलभलतेच कुतर्क येऊं लागतात, व त्यांपैकींच वर दिलेला प्रश्न हा एक होय. अनावृष्टीनें, अतिवृष्टीनें, टोळधाडीनें किंवा इतर कांहीं कारणानें पिकाचें नुकसान झालें ह्मणजे 'शेतांत जर पीकच आलें नाहीं तर शेताचा सारा आह्मी कोठून द्यावा ?' असें सर्व लोक आपआपल्या मनांत ह्मणू लागतात. पण हीच गोष्ट सारा वसूल करणाऱ्या सरकारी अंमलदारांपुढें काढली ह्मणजे ते याजवर असें उत्तर देतात कीं, शेतांत पीक आलें नसलें तरी घरच्या दुसऱ्या पैशांतून तुम्ही जमिनीचा सारा दिला पाहिजे. सारा देणाऱ्या कुळांचें सरकार ऐपतदार कुळें आणि विनऐपतदार कुळें असें दोन विभाग करतें. व कितीही नापिक झालें असलें तरी ऐपतदार कुळांकडून सरकार आपला सारा पै न पै वसूल करून घेतें. व तहकुबी किंवा सूट देण्याचें ठरल्यास विनऐपतदार कुळांना वर्षाच्या अखेरीस कांहीं थोडीशी सूट देण्यांत येते. अशी स्थिति

वाहून हा निवळ अन्नाय आणि जुलूम होत आहे असे कोणालाही वाटल्यावांचून राहणार नाही. कारण सकुदर्शनी हे उघड दिसते की, जमिनीचा सारा हा जमिनीच्या उत्पन्नांतूनच दिला जावा, याचा भार इतर उत्पन्नावर पडू नये. प्राप्तीचा कर हा प्राप्तीच्या रकमेमधूनच भागला पाहिजे, आणि घरपट्टी ही घराच्या भाड्याच्या उत्पन्नांतूनच भागली पाहिजे, हे जितके स्वाभाविक आणि सयुक्तिक आहे, तितकेंच जमिनीचा सारा जमिनीच्या उत्पन्नांतून भागला पाहिजे हे आहे. ज्याचा त्याच्यातून खर्च भागला नाही तर अशानें व्यवस्था उत्पन्न होईल हे उघड आहे. शेताचे देणें शेताच्या उत्पन्नांतून भागलें नाही तर तें या शिल्लकेमधून, प्राप्तीवरील कर प्राप्तीमधून भागला नाही तर तो या शिल्लकेमधून, किंवा घरपट्टीचा आकार घराच्या भाड्यांतून भागला नाही तर तो या शिल्लकेमधून, अशा रीतीनें व्यवहार चालू लागल्यास लोकांचीं दिवाळीं निघण्याला मुळांच उशीर लागणार नाही. शेतांत उत्पन्न झालें नाही तर लोकांनीं शेतसारा आपल्या शिल्लकी पैशांतून द्यावा असें सरकारचे अधिकारी लोकांना सांगतात. आतां जो न्याय लोकांना लागू तोच न्याय सरकारालाही लागू असणें अगदीं रास्त आहे. व त्याप्रमाणें पाहिलें असतां शेतांत पीक आलें नाही तरी शिल्लकींतून शेतसारा देण्याविषयीं जसें सरकार लोकांना सांगतें, त्याप्रमाणेंच जमिनीचा महसूल जर एकंदरीत कमी वसूल झाला, तर कमी आलेले पैसे सरकारनें आपल्या शिल्लकेतून खर्च करावे असें अर्थात् प्राप्त होतें. पण वस्तुस्थितीशीं या तत्वाचा मुळांच मेळ नाही. जें सरकार दुसऱ्यांना आपल्या शिल्लकेतून तूट भरून काढण्यास सांगतें तें आपल्या स्वतःच्या शिल्लकेतून आपल्या रेव्हिन्यूची दुष्काळाच्या सालांतील तूट भरून काढण्यास असावें तितकें तयार नसतें. कारण तें तसें तयार असतें तर हल्लीं जी शोभेसाठीं नांवाची सूट देण्यांत येते त्यापेक्षां ज्यास्त सूट गरीब लोकांना खास देण्यांत आली असती.

जमीन ही सरकारानें लढाई करून जिंकून घेतलेली आहे, म्हणून व्यावहृत जिकलेल्या लोकांनीं जिकलेल्या जमिनीबद्दल जिकणाऱ्या

सरकारला कांहीं दिलें पाहिजे हें निर्विवाद आहे. पण सरकारनें जे जे कर बसविले आहेत, त्या त्या करांच्या मुळाशीं कांहीं तरी उत्पन्नाची वाब असते. जमिनीत धान्य पिकतें झणून सरकारनें जमिनीवर सारा बसविला आहे. आणि जमिनीत धान्य पिकतें झणूनच आपण तिजवर सरकारनें बसविलेला सारा सरकारला देतो. खडकाळ जमिनीवर सरकार सारा बसवीतही नाहीं आणि तसल्या जमिनीबद्दल आपण सरकाराला सारा देतही नाहीं. याचें कारण उघड आहे कीं, खडकाळ जमिनीत पीक येत नाहीं. व अशा अर्थानें पाहिलें तर मऊ आणि काळी जमीनसुद्धां अवर्षणाच्या दिवसांत खडकाळ जमिनीच्याच बरोबरीची होते. अशा खडकाळ जमिनीबद्दल सरकारनें लोकांजवळ सारा मागावा हें मोठें आश्चर्य आहे. आपण अशी एक कल्पना करू कीं, कोणी एक राजानें हजार एकर जमीन लढाईत जिंकली. त्यापैकीं पांचशें एकर खडकाळ झणजे नापीक, व बाकीची पांचशें एकर सुपीक आहे. आतां एखादे वर्षी पाऊस न पडून सुपीक जमिनीतही कांहीं एक पीक आलें नाहीं तर त्या वर्षीपुरती ती पांचशें एकर सुपीक जमीनही खडकाळ जमीन आहे असेंच म्हटलें पाहिजे. व त्या वर्षीपुरती आपण हजार एकर खडकाळच जमीन जिंकली असें झणून त्या राजानें स्वस्थ बसावयास नको काय ? त्यानें जिंकलेल्या पांचशें खडकाळ एकरांबद्दल त्यानें आजपर्यंत कोणापाशीं सारा मागितला होता ? आणि तो त्याला कोणी दिला होता ? ज्या ईश्वरानें या जमीन जिंकणाऱ्या राजाच्या मुलखांतील पांचशें एकर जमीन कायमचीच खडकाळ करून टाकिली आहे त्यानेंच मनुक एका विशिष्ट वर्षी त्याच्या राज्यांतील सगळी हजार एकर जमीन अवर्षणानें खडकाळ करून सोडली तर त्याचा हात कोण धरणार आहे ? तेव्हां या राजाच्या तिजोरीत तूट पाडण्याच्या उद्देशानें कोणी गुन्हा केला असल्यास तो देवानें केला आहे, मनुष्यानें केला नाहीं. मग देवाच्या राग माणसावर काय झणून काढावा ? अवर्षणामुळें एक

वर्षपर्यंतच खडकाळ झालेल्या पांचशें एकर जमिनीचा सारा जर तो राजा सत्ताने लोकांपासून वसूल करील तर बाकीच्या कायमच्या खडकाळ अशा पांचशें एकर जमिनीचाही सारा लोकांपासून ठोकून घेण्याला त्याला काय हरकत आहे ? कारण पहिली गोष्ट करण्यांत जितका न्याय आहे त्याच्या पेक्षा कांहीं कमी न्याय दुसऱ्यांत आहे असे नाही. परंतु जांपर्यंत त्या कायमच्या खडकाळ पांचशें एकरांचा सारा कोणी घेत नाही, तोपर्यंत एक वर्षेच खडकाळ बनलेल्या पांचशें एकरांबद्दल सारा घेणेही कधी रास्त होणार नाही.

याप्रमाणे न्यायाने पाहिले तर जेथे पीक नाही तेथे सरकार सारा नसावा. पण सारा वसूल करणारे अधिकारी लोकांना काय सांगत असतात ? ते झणतात, 'जमिनीच्या पिकांतून थंदा पैसा उत्पन्न झाला नसला झणून काय झाले ? तुमच्या घरांत तर पैसा आहेतना ? त्यामधून तुम्ही सरकारसारा द्यावा !' परंतु यावर लोकांचा प्रश्न असा येतो की, 'आमच्या जमिनीत पीक आले आहे झणून तुम्ही जमिनीचा सारा मागता, किंवा आमच्यापाशी शिकलेत पुष्कळ पैसे, आहेत झणून तुम्ही जमिनीचा सारा मागता ?' नापिकाच्या साली, जमिनीत पीक आले आहे झणून आम्ही जमिनीचा सारा मागतो, असें मुळीच झणतां यावयाचें नाही. तेव्हां अर्थात असे प्राप्त होतें की, 'तुमच्यापाशी पैसे आहेत झणून आम्ही मागतो.' परंतु हा हक्क फारसा न्यायाचा आणि वाजवी नाही. एखाद्या वाटसरूला काळोखांत आडवाटला अडवून 'तुझ्यापाशी पैसे आहेत, झणून ते तू मला दे,' असें एखादा वाटमान्या चोर झणेल तर झणो. परंतु न्यायाने आणि सचोटीने वागणाऱ्या इसमाला असे कधीही झणतां येणार नाही. दुष्काळाच्या दिवसांत कितीही नापीक झाले असले तरी ऐपतदार कुळाकडून भरपूर सारा वसूल करून घ्यावा अशी सरकारने तजवीज केलेली असते. परंतु ऐपतदार लोकांवर हा एक प्रकारचा जुलूम आहे. जर ऐपतदार कुळांना जमिनीतून कांहीं मिळाले नाही तर जमिनीच्या साऱ्याबद्दल त्यांनी तरी सरकारला कोटून द्यावे ?

त्यांच्या शिल्लकेंत पुष्कळ पैसे असले तर सरकारनें त्यांजपाशीं पाहिजे असल्यास दुष्काळाला मदत झणून पैसे मागावे, व त्यांनींहे ते द्यावे. परंतु जमिनीचा सारा झणून तो ऐपतदारांच्या ऐपतींतून, त्यांच्या जमिनीच्या उत्पन्नांतून नव्हे, घेणें हें कितपत रास्त होईल हें ठरविणें मोठें कठीण आहे. शिवाय हेंच तत्व धरून सरकार चाललें तर सरकारावर आणखी एक आक्षेप येतो. दुष्काळांत गरीब लोकांना सरकार जी सूट व तहकुबी देतें ती त्यांच्या गरिबीवद्दल द्या येऊन देतें अशी सामान्य समजूत आहे. परंतु ही समजूत बरील तत्वावरून अगदीं खोटी ठरते. गरीब लोकांच्या शिल्लकेंत जर पैसे असते, तर सरकारनें त्यांजपासूनही सारा वसूल करून घेण्याला कधीं कमी केलें नसतें. गरीबांपाशीं कांहीं नाहींच झणून निरुपायामुळें, दयेमुळें नव्हे, सरकार त्यांना सूट किंवा तहकुबी देतें असें उघड होतें. आणि हेंच खरें असलें पाहिजे. कारण गरिबांच्या शेतांत धान्य पिकलें नाहीं या तत्वावर जर त्याला सारा माफ केला असेल, तर त्याच तत्वावर ज्या श्रीमंतांच्या शेतांत धान्य पिकलें नाहीं त्यालाही सारा माफ करणें हें जरूर आहे. परंतु तसें तर कधींच होत नाहीं. सारांश दुष्काळांत जिकडे तिकडे नापीक झालेलें असतें, तेव्हां सरकार ज्याच्यापासून घेतां येईल त्याच्यापासून आपला पैसा घेतें; गरीबांपाशीं पैसा नसतो झणून घेत नाहीं, आणि श्रीमंतांपाशीं असतो झणून घेतें.

जें सरकार आंकडेशास्त्रांत पराकाष्ठेचें निष्णात आहे त्यांनीं अवर्षणाच्या सालीं आपल्या राज्यांत किती जमीन अगदीं ओसाड गेलेली आहे याबद्दलचे आंकडे मिळवूं नयेत ही मोठी आश्चर्याची गोष्ट आहे. असे आंकडे प्रसिद्ध होतील, तर त्यावरून आपले हातून लोकांवर किती जूलूम होत आहे, हें सरकारच्या सहज लक्षांत येणार आहे. उदाहरणार्थ, आपण असा एखादा तालुका घेतला कीं ज्यामध्ये पांचशें बिघे जमीन अगदीं ओसाड गेलेली आहे, तर एवढ्या विघ्यांचा सारा हा त्या तालुक्या-

नील लोकांच्या छातीवर सरकारची एक धोंडच आहे असें खुद्द सर-
रलाही वाटल्यावांचून राहणार नाही. सबब ओसाड गेलेल्या जमि-
नींचे आंकडे सरकार प्रसिद्ध करील तर फार उत्तम होईल.

ज्या शेतांत मुळांच पीक आलें नाहीं त्या शेताबद्दल मुळांच सारा
देणें पडूं नये, या तत्वाबद्दल बरील विवेचनावरून वाद राहणार
नाहीं हें उघड आहे. परंतु कांहीं जमिनी ओसाड गेलेल्या असल्या
तरी बाकीच्यांत थोड्याबहुत प्रमाणानें पीक आलेलें असतें; व ज्याप्र-
माणानें पीक आलेलें असेल त्या प्रमाणानें सरकारानें सारा घेतल्यास
त्यांत विलकूल गैरशिस्त नाहीं. पूर्वीच्या राजांची अशीच बहिवाट
असें. पूर्वी उत्पन्नाची अभावणी करून त्या मानानें सरकारला काय द्यावें
आणि कुळानें काय द्यावें हें ठरविण्यांत येत असे, व ही अभावणी-
ची पद्धत कांहीं ठिकाणीं अजूनही चालू आहे. परंतु इंग्रजसरका-
रनीं ही अभावणीची चाल सोडून टाकल्यामुळे दुष्काळांत गरीब
लोकांना फार त्रास पडतो. अनियमित साऱ्याची पद्धत चालू
असलेल्या वेळीं पुष्कळ पिकलें म्हणजे पुष्कळ द्यावें लागत असे हें
खरें. पण पुष्कळ पिकलें तर त्यामधून सरकाराला पुष्कळ देऊनही
कुळांला बाकीही पुष्कळ उरत असे, आणि उरली नाहीं तरी पुष्कळ
पिकल्यावर पुष्कळ देण्याचें कुळांना फारसें संकट पडत नसे. परंतु
हल्लींच्या कायम धान्याच्या पद्धतींत शेत ओसाड गेलें असलें तरी
भर सारा देणें भाग पडतें. पण तो कुळें देतात कोटून ?

यावर सरकार तर्फेच्या पक्षाभिमान्यांकडून असा आक्षेप घेण्यांत
येतो कीं, कायम धान्याची पद्धत अशाच धोरणावर अमलांत आण-
लेली आहे कीं, कांहीं नियमित रकमेपेक्षां उत्तम पीक आलें तरी
सरकारनें जास्त घेऊं नये व वाईट पीक आलें तरी कुळानें कमी
देऊं नये; ज्या सालीं शेतांत पीक येणार नाहीं त्यासालीं मागील
उत्तम पिकाच्या साळाच्या उत्पन्नांतून सांचवून ठेविलेल्या पैशांमधून
शेतकऱ्यांनीं शेतसारा द्यावा. हा युक्तिवाद सद्धर्शीनीं फार चांगला
दिसतो, परंतु ज्याला आपल्या इकडच्या शेतकऱ्यांची आणि सामा-

न्य ऐपतदार मनुष्यांची स्थिति माहीत आहे त्याला ह्यांतील अशक्यता तेव्हांच कळून येईल. सामान्य लोकांचा संचय फारच तुटपुंजीचा असतो. व त्याच्यावर लगे कायें, देवधेव वगैरेच्या मागण्या वरच्यावर येऊन तो अगदी कोरडा पडलेला असतो. ही लोकांची स्थिति स्वतःच्या अनुभवावरून सरकारच्या ध्यानांत येण्यासारखी आहे. मुद्दाम दुष्काळासाठीं ह्मणून लोकांवर इनकमटॅक्स बसवून सरकारने आपल्याजवळ कोट्यावधी रुपयांचा संचय केलेला असतो, तरी दुष्काळ आला ह्मणजे सरकारची धांदल उडावयाची ती उडतेच. व अशाच स्थिति गरीबांची होते. तेव्हां दरसाल अनेक करांच्या रूपाने कोट्यावधि रुपये गोळा करणाऱ्या सरकारपार्चां जर अवर्षणामुळे ओढवणाऱ्या संकटाला तोंड देण्यापुरता पैसा शिल्लक सांपडत नाही, (कारण वर्गण्या गोळा कराव्या लागतात,) तर मग गरीब बिचाऱ्या शेतकरी आणि सामान्य वर्गातील लोकांपाशीं शिल्लक पैसा कोठून बरे मिळणार ?

आतां कदाचित् असें ह्मणण्यांत येईल कीं, दुष्काळ हें संकट सर्वांवरच आलेलें असते, यासाठीं सर्व कर देणारांभीं जर अशा तऱ्हेची पुढे आणून कर देण्याचें नाकारिलें व त्यांचें ह्मणणें कबूल करून सरकारानें त्यांस सारा माफ केला, तर सरकारचें गाढें कसें चालावें ? तें तर चाललें पाहिजे. ह्मणून सर्वांनीं या सामान्य हितासाठीं योग्य ती मदत केलीच पाहिजे, हें ह्मणणें खरें आहे. पण राज्याचें गाढें चालणें हें जर सार्वजनिक हिताचें आहे, तर तें मोठमोठ्या पगारदार अंमलदारांच्याही हिताचें असलेंच पाहिजे. तेव्हां जर महिन्याचे पांच रुपयेही न कमविणाऱ्या शेतकऱ्यांपासून सार्वजनिक हितासाठीं त्यांचा वसूल करण्यांत येतो, तर त्याच सार्वजनिक हितासाठीं पांच हजारांच्याहीवर दरमहा पगार मिळविणारांपासून त्यांचा वांटा वसूल करून ध्यावयास नको काय ? पण तो कोठें वसूल केला जात आहे ?

असो. हे लोकांच्या बाजूचे विचार झाले. परंतु या प्रश्नाला सरकारची बाजू आहे. सरकारला मोठें लष्कर बाळगावें लागतें, हिंदुस्थानांत

आणि हिंदुस्थानच्या बाहेर सरकारला लढाया कराव्या लागतात, रशियन स्वारीची भीति नाहीशी करण्यासाठी सरहद्दीवर किल्ले बांधावे लागतात, पौंडाच्या भावांत फरक पडल्यास विलायतेतील पेनशनरांना आणि हिंदुस्थानांतील नोकरांना एक्सचेंज कॉम्पेन्सेशन द्यावे लागते. व याशिवायही त्यांच्या पाठीमागे अनेक खर्च आहेत. या सर्व गोष्टींकडे लक्ष दिलें तर दुष्काळनिवारणासाठी लोकांनी इतकम टॅक्स, भरपूर सारा, आणि खासगी रीतीने गोळा केलेल्या वर्गण्या, आणि श्रीमंत गृहस्थांनी मरते वेळी दिलेल्या देणग्या, हीं सर्व सरकारच्या स्वाधीन करणें अतिशय जरूरीच आहे.

हल्लींच्या लढाईपासून लोकांच्या मनावर होणारे परिणाम.

लढाई झटली झणजे तेथें दोन पक्ष आलेच. ते दोन पक्ष कधीं समानबल असतात आणि कधीं त्यांतील एक पक्ष न्यूनबल आणि दुसरा अधिकबल असा असतो. फ्रान्स आणि जर्मनी यांची कांहीं वर्षांपूर्वी लढाई झाली, तें पहिल्या प्रकारच्या लढाईचें उदाहरण होय. परंतु हॉलंडने स्पेनशी, ग्रीसने टर्कीशी, आणि युनायटेड स्टेट्सनी इंग्लंडशी ज्या लढाया चालविल्या होत्या त्या सर्वांकडे पाहिलें तर तीं दुसऱ्या प्रकारच्या लढाईचीं उदाहरणें होत. व हल्लीं ट्रान्सव्हालने इंग्लंडशी जी लढाई चालविली आहे तीही याच वर्गापैकी होय. ट्रान्सव्हालच्या लोकसत्तात्मक राज्याची लहानशी हद्द आणि इंग्लंडच्या साम्राज्याचा अफाट विस्तार, ट्रान्सव्हालची स्वकष्टार्जित अल्प स्वल्प संपत्ति आणि हिंदुस्थान, ऑस्ट्रेलिया, कॅनडा वगैरे देशांतून आणिलेल्या सोन्याचे इंग्लंडमध्ये पडेलाल ढीग, स्वदेशाच्या स्वातंत्र्यासाठी आणि आपल्या बायकामुलांच्या आणि घरादाराच्या सरक्षणासाठी

स्वतःच लढणारे बोअरलोक आणि इंग्लंडचा मान] कायम रहावा व इंग्लंडचें साम्राज्य विस्तृत व्हावें ह्यापून इंग्लंडसाठीं लढण्याला तयार झालेले आयरिश लोक, हिंदुस्थानच्या पलटणी, ऑस्ट्रेलियन लष्कर, आणि त्या सर्वांवरील इंग्लिश ऑफिसर, या सर्व गोष्टींचा विचार केला ह्याने ट्रान्सव्हाल हें न्यूनबल आहे हें सहज लक्षांत येणार आहे.

मनुष्यस्वभावांत असा एक विलक्षण धर्म आहे कीं, त्याच्या योगानें दुर्बल पक्षाबद्दल प्रत्येक मनुष्याच्या मनाला दयेचा पाझर फुटतो. रांगण्यापेक्षां चालणें चांगलें. परंतु चालणाऱ्या मनुष्यापेक्षा रांगणाऱ्या मुलाचीच आपल्याला अधिक दया येते. या दृष्टीने पाहिलें तर ट्रान्सव्हालचा पक्ष दुर्बल असल्यामुळें लोकांची दया आणि सहानुभूति यांचा ओघ ट्रान्सव्हालकडेच वळला पाहिजे. व ईश्वरानें बनविलेल्या मनुष्यस्वभावावर अनेक ऐहिक विचारांचें वर्चस्व बसून मनुष्यस्वभावांत फेरबदल झाला नसता, तर सर्व लोकांची सहानुभूति खरोखरच ट्रान्सव्हालला मिळाली असती, व दुर्बल पक्षाकडेच सर्व लोकांच्या मनानें धांव घेतली असता. परंतु असें असूनही काहीं लोक सवळ पक्षाकडे जाऊन मिळतात. पण त्यांत अनेकांचीं अनेक कारणें असतात. हल्लीं जे अनेक लोक ट्रान्सव्हालला मदत न करितां इंग्लंडच्याच पक्षानें लढत आहेत त्यांना ट्रान्सव्हालच्या दुर्बल पक्षाची दया येत नाहीं असें नाही. तर दया येत असूनही त्यांना ट्रान्सव्हालच्या विरुद्ध लढावें लागत आहे. आयर्लंड इंग्लंडच्या दाजूने लढत आहे, कारण इंग्लंडच्या कचाळ्यांतून आयर्लंडला आपली सुटका करून घेतां येत नाही. ऑस्ट्रेलियानें आपलें सैन्य इंग्लंडच्या मदतीला पाठविलें आहे, कारण इंग्लंडच्या साम्राज्याची वाढ तीच आपली वाढ अशी त्यांची समज आहे. हिंदुस्थानांतील लष्कर ट्रान्सव्हालमध्ये पाठविण्यांत आलें आहे, कारण इंग्लिशांच्या ठिकाणीं राजनिष्ठा दाखविणें हेंच आपलें कर्तव्यकर्म आहे असे हिंदुस्थानच्या लोकांचा वाटत आहे. याशिवाय कोणी पदव्या मिळविण्यासाठीं, कोणी तोंडपुजेपणा कर-

ण्यासासाठी, तर कोणी मजी संपादण्यासाठी इयजांना मदत कर-
ण्याच्या कामी पुढे येत आहेत. परंतु हे सर्व ऐहिक लाभाचे क्षेत्र
आहेत. खरी दयेची स्फूर्ति ईश्वराच्या आणि सृष्टीच्या नियमां-
प्रमाणे दुर्बलपक्षाबद्दल झाली पाहिजे. हिंदुस्थान, ऑस्ट्रेलिया,
वगैरे मुख्य इंग्लंडला आज प्रत्यक्ष मदत करीत आहेत, परंतु त्यां
खेरीज करून जगांतील इतर राष्ट्रे सध्या तटस्थ वृत्ति धारण करून
केवळ मजा पहात बसली आहेत. परंतु त्यांच्या मनांत दुर्बल
पक्षाबद्दल दया उत्पन्न होत नाही. झणून ती मजा पहा बसली
आहेत असे नव्हे, तर परस्पर राष्ट्रांमधील तहांच्या अनुरोधाने
पाहिले असता अशा लढाईत त्यांना मध्ये पडता येत नाही झणून
तीं स्वस्थ बसली आहेत. सारांश सबळ पक्षावर कोणी कोण-
त्याही हेतूने प्रीति दाखवित असो, परंतु जो मनुष्य झणून आहे
त्याच्या मनांत दुर्बलपक्षाबद्दल दया उत्पन्न झालीच पाहिजे. तेव्हा
या दृष्टीने पाहिले तर सर्व जगांतील लोकांची सहानुभूति आणि
दया ही बोअर लोक लढत असता त्यांच्या पाठीमागे आहेत.

ट्रान्सव्हालच्या बाजूला आणखी एक मोठी शक्ति आहे. तिचे
विवरण आपण थोडक्यांत करूं. लढाईतील कोणता पक्ष कोणत्या
हेतूने लढत आहे, या गोष्टीविषयीचा प्रश्न जो तो आपल्या मनाशी
विचारीत असतो. आणि त्या प्रश्नाच्या उत्तराचा लोकांच्या मना-
वर फार परिणाम होतो. इंग्लंड ट्रान्सव्हालशी कां लढत आहे ?
तर ट्रान्सव्हालने आपले वर्चस्व कबूल करावे झणून. आणि ट्रान्स-
व्हाल इंग्लंडशी कां लढत आहे ? तर आपल्या लोकसत्तात्मक
राज्याचे स्वातंत्र्य कायम रहावे झणून. अशी जर स्थिति
आहे, तर लोकांची मने स्वाभाविकपणेच वर्चस्वाचा पक्ष सोडून
स्वातंत्र्याच्या पक्षाला येऊन मिळाल्यावांचून कधीही राहणार
नाहींत. कारण सामान्य लोकांना स्वातंत्र्य जितकें प्रिय
असतें तितकें वर्चस्व नाही. कांकी स्वातंत्र्य ही पुष्कळांना
उपभोग घेता येण्यासारखी वस्तु आहे. परंतु वर्चस्व ही तशी
नाहीं. तिच्या उपभोगाचा लाभ कांही विवक्षित व्यक्तींना मात्र

येतां येतो. एखादा एक कोटि वर्तीचा मुलुख आपण उदाहरणार्थ घेतला, आणि त्यावर कोणा एका राजाचें वर्चस्व स्थापित झालें अशी कल्पना केली, तर एक कोटि लोकांचें स्वातंत्र्य गेलें झणून तितके लोक दुःखी झाले, आणि एकाला वर्चस्व मिळालें म्हणून एकटा प्राणी काय तो आनंदित झाला. पण तीच अशी कल्पना केली कीं, त्या राजाचें वर्चस्व नाहीसें झालें आणि एक कोटी लोकांना स्वातंत्र्य मिळालें, तर एकटा प्राणी फार झालें तर आपलें वर्चस्व गेलें झणून रडत बसेल, परंतु कोट्यावधि लोक आपल्याला स्वातंत्र्य मिळालें झणून आनंदानें नाचूं लागतील. सारांश, वर्चस्व मिळालें तर एखादा प्राणी आनंदित होतो, परंतु स्वातंत्र्य मिळालें झणजे कोट्यावधि माणसांच्या पोटांत आनंदाचे उमाळे मावेनासे होतात. याकरितां वर्चस्वापेक्षां स्वातंत्र्य हें लोकांना नेहमीं प्रिय असणारच. वर्चस्व हें आपलपेटेपणाचें आहे, आणि स्वातंत्र्य हें सार्वजनिक हिताचें आहे. वर्चस्वाचें दुसरें नांव जुलूम हें आहे, आणि स्वातंत्र्य झणजे न्याय होय. वर्चस्व हें लोभी मनुष्य तरवारीच्या जोरानें दुसऱ्यापासून वुचाडून घेतो, पण स्वातंत्र्य देवानें मनुष्याला दिलेलें आहे. तेव्हां वर्चस्व आणि स्वातंत्र्य यांच्यामध्ये इतका फरक असल्यामुळे स्वातंत्र्याच्या बाजूकडे लोकमताचा कल नेहमीं असलाच पाहिजे. आणि ज्या मानानें लोकांना स्वातंत्र्य प्रिय आहे त्याच मानानें स्वातंत्र्याकरितां लढणारे लोकही प्रिय झालेच पाहिजेत. अमुक अमुक लोक स्वातंत्र्यासाठीं लढत आहेत असें ऐकिल्याबरोबर प्रत्येकाच्या डोळ्यांत आनंदाचे अश्रु येतात, प्रत्येकाच्या बाहूंमध्ये वीर्य स्फुरण पावूं लागतें, आणि स्वातंत्र्याकरितां लढणाऱ्या लोकांना यश यावें अशी इच्छा प्रत्येकाच्या मनांत उत्पन्न होते. स्वातंत्र्यासाठीं लढणाऱ्या राष्ट्राला सर्व लोक मान देतात आणि वर्चस्वासाठीं धडपडणाऱ्या राष्ट्राचा सर्व लोक तिटकारा करितात. खुद्द इंग्लंड हें एके वेळीं स्वातंत्र्यासाठीं लढणारें राष्ट्र होतें. परंतु हल्लीं तें वर्चस्वासाठीं धडपडत आहे. पहिल्या चार्ल्सच्या किंवा दुसऱ्या जेम्सच्या वेळीं इंग्लंडनें आपलें स्वातंत्र्य कायम राखण्याचें उदात्त काम हातीं

धरलें होतें. त्या वेळेला इंग्लंड हें सर्व लोकांच्या प्रीतीला पात्र झालेलें होतें. परंतु हल्लीं इंग्लंड आपलें स्वातंत्र्य कायम राखण्यासाठीं लढत नाही, तर दुसऱ्याचें हिरावून घेण्यासाठीं लढत आहे. त्यामुळें सामान्यतः इंग्लंड हें लोकांच्या अप्रीतीला आणि ट्रान्सव्हाल हें प्रीतीला पात्र झाल्यास फारसें नवल नाही. हल्लीं इंग्लंडची इतर राष्ट्रांना भीति वाटत असेल, परंतु हिंदुस्थान व दुसरे कांहीं देश खेरीज करून इतरांची त्याजवर हल्लींच्या लढाईच्या बाबतीत प्रीति असेल किंवा नाही याची शंकाच आहे. फार काय, खुद्द इंग्लंडमध्येही असे कित्येक लोक आहेत कीं, ज्यांना इंग्लंडची हल्लींची ट्रान्सव्हाल-संबंधाची वर्तणूक मूर्खीच आवडत नाही. तेव्हां इंग्लंड हें स्वातंत्र्या-करितां लढत नाही, तर वर्चस्वासाठीं लढत आहे, ही गोष्ट इंग्लंडच्या पक्षाला कमजोरपणा आणणारी आणि ट्रान्सव्हालच्या पक्षाला दुजोरा देणारी आहे. इंग्लंडचें सैन्य शूर असेल, जनरल ग्याटेकरचा पराभव होऊन सहाशें इंग्लिश लोक कैद झाले तरी इंग्लिश शिपायांची हिंमत खचली नसेल, व इतरही अनेक गोष्टी इंग्लिशांना अनुकूल असतील, पण त्यांना स्वातंत्र्याचा पाठिंबा नाही. आतां तींच बोअर लोकांची स्थिति पहा. त्यांचा पक्ष दुर्बल आहे ह्मणून स्वाभाविक रीतीनें उत्पन्न होणारी दया आणि सहानुभूति ही त्यांच्या पक्षाला मिळण्याचा संभव आहे. बोअर लोकांच्या तोफा इंग्लिशांच्या तोफांइतक्या चांगल्या नसल्या तरी त्यांच्यापार्शी स्वातंत्र्य ही जी एक तोफ आहे, ती इतकी उत्तम आहे कीं, तिचा पळा किती दूरवर जाईल आणि तिचा धूर कितीजणांच्या डोक्यांतून पाणी काढील, याचा अंदाज करणें कठीण आहे. बोअर लोक जेव्हां निजतील तेव्हां स्वातंत्र्य त्यांना जागें करील, व ते जेव्हां पराभव पावतील तेव्हां स्वातंत्र्य त्यांना फिरून लढण्याला हिंमत देईल. ते खळग्यांत सांपडले असले, तरी जी स्वातंत्र्याची टेकडी त्यांच्या पायाखाली आहे ती त्यांना उंच जागेवर नेऊन ठेवील. जेव्हां त्यांची अन्नसामग्री सरेल तेव्हां स्वातंत्र्य हें आपल्या आशेवर त्यांना उपास काढण्याला समर्थ करील. आणि जेव्हां त्यांना पाणी

मिळणार नाही तेव्हां स्वातंत्र्य हें त्यांना थडगार करील. सारांश लोकांची दया आणि सहानुभूति व त्यांची स्वतःची स्वातंत्र्याची इच्छा ही सर्व बोअर लोकांच्या बाजूने लढत आहेत. तेव्हां बोअर लोकांना बाकी काहीं गोष्टी प्रतिकूल असल्या तरी निदान या गोष्टी अनुकूल आहेत यांत शंका नाही.

पक्ष दुर्बल आणि तरी पण त्या पक्षाला स्वातंत्र्याची हौस या दोन गोष्टींचा परिणाम लोकांच्या मनावर कसा होतो, हें वर दाखविलेंच आहे. लोकांच्या मनांत दया आणि सहानुभूति उत्पन्न होण्याला वर दिलेल्या दोन कारणांचा अतिशय उपयोग होतो. परंतु असल्या लढायांचा आणखीही एक उपयोग आहे. ट्रान्सव्हाल हल्लीं इंग्लंडपाशीं जी लढाई लढत आहे तिच्यापासून लोकांच्या मनावर एक फारच चांगला परिणाम होण्याचा संभव आहे. स्वातंत्र्यासाठी लढाया फार विरळा होतात. कोणत्याही मुलखाचें स्वातंत्र्य हरण करणारे राजे बहुधा फार बलाढ्य असतात. त्यामुळे गुलामगिरींत कुजत पडलेल्या लोकांना त्यांच्या विरुद्ध स्वातंत्र्याचें निशाण उभें करण्याला फार कठीण जातें. परंतु जेव्हां असे प्रसंग येतात, तेव्हां ते फार बोधप्रद होतात. अशा प्रकारचीं अगदीं अलीकडील उदाहरणें झटलीं झणजे दोन होत. एक क्यूबा बेटाचें आणि दुसरें ट्रान्सव्हालच्या लोकसत्तात्मक राज्याचें. प्रत्येक मनुष्याच्या आयुष्यांत केव्हां तरी असल्या लढाया होणें फारच जरूर आहे. पूर्वी कित्येक लोक गुलामगिरींतून निघून स्वतंत्र झाल्याच्या गोष्टी आपण इतिहासांतून वाचतो. परंतु त्या इतिहासांतील हजार गोष्टी आणि आपल्या काळीं चालू असलेल्या एखाद्या लढाईची प्रत्यक्ष हकीकत एक ह्यांची कधींही बरोबरी व्हावयाची नाही. इतिहासांतील गोष्टी वाचून त्यांवर गुलामगिरींत राहण्याला सवकलेले लोक असा आक्षेप काढतात कीं, त्या वेळची स्थिति निराळी होती, झणून त्यावेळीं जें शक्य होतें तें आतां शक्य असेलच असें नाही. व या त्यांच्या आक्षेपांत कांहीं तथ्य असेल असें पुष्कळांना वाटत असतें. परंतु क्यूबा किंवा ट्रान्सव्हाल यांच्या स्वातंत्र्याच्या लढाईविषयीची हकीकत प्रत्यक्ष

वर्तमानपत्रांतून वाचोत असतांना असल्या आक्षेपांना मुळीच जागा उरत नाही. कारण आक्षेप घेणारा जी गोष्ट अशक्य झणून झणणार ती क्युबन लोक आणि बोअर लोक शक्य करून दाखवित असतात. स्वातंत्र्याबद्दलच्या लढाया ह्या जुलमी राजांना वचकांत ठेवण्यालाही फार उपयोगी पडतात. असल्या लढाया पाहून जुलमी राजांना जुलूम जो अव्याहतपणे चाललेला असतो त्याला थोडा बहुत आळा बसतो. व या लढाया गुलामगिरीत सडत पडलेल्या लोकांना उत्तेजन देण्यालाही कारणीभूत होतात. गुलामगिरीत घोरत पडलेले लोक या लढायांतील तोफांच्या गर्जेने जगे होऊन चोहोंकडे पाहू लागतात, आपण कोठे आहो याचा विचार करू लागतात, व आपल्यासारखेच दुसरे होते त्यांनी काय केले हें त्यांच्या बोलण्यापुढे दिसू लागतें. त्यामुळे असल्या लढाया ह्या एक प्रकारें नैतिक शिक्षण देणाऱ्या शाळाच आहेत असें झटल्यास हरकत नाही.

असो. लोकांच्या मनावर जे परिणाम होण्याचा संभव आहे झणून वर सांगितलें आहे ते परिणाम कांहीं विशिष्ट नैसर्गिक कारणांपासून उत्पन्न होणारे आहेत. परंतु त्यांच्या विरुद्ध परिणाम उत्पन्न करणारी कांहीं अधिक बलवत्तर अशी कृत्रिम कारणे आहेत. त्यांच्यामुळे वर सांगितलेल्या परिणामांपैकी सर्वांच्या मनावर सर्वत्र परिणाम सारखे होतात असें नाही. नैसर्गिक कारणांपेक्षा कृत्रिम कारणांचा मनावर प्रसंगविशेषी अधिक दाब असतो. आणि त्यामुळे आह्मां हिंदुस्थानवासी लोकांना असेंच वाटत आहे कीं, इंग्लिश लोक कोणत्याही हेतूनें लढाई करीत असोत, त्याची चौकशी करण्याचें कारण नाही; ते आपले राजे आहेत आणि आपण त्यांची प्रजा आहो, तेव्हां आपण त्यांच्या संबंधानें पूर्ण राजनिष्ठा दाखवून सकाळ संध्याकाळ त्यांचेंच अभीष्टचिंतन केले पाहिजे. ही राजनिष्ठेची कल्पना आमच्या मनांत फार प्रबळ असल्यामुळे तिच्यापुढे नैसर्गिक कारणांचा कधीही जोर चालावयाचा नाही हें अगदीं उघड आहे. व म्हणून त्या राजनिष्ठेच्या जोरामुळे आणि

आपल्या साम्राज्याच्या अभिमानामुळे हिंदुस्थानवासीयांच्या मनांत जी सहाजभूति उत्पन्न होते ती इंग्लंडसाठीच होती, दान्सव्हा-
लसाठी होत नाही. आणि म्हणूनच आम्ही हिंदुस्थानचे लोक आ-
पले सैन्य दक्षिण आफ्रिकेत इंग्लिशांच्या मदतीला पाठवितो, आणि
इंग्लिशांना जय मिळो म्हणून आम्ही देवापाशी प्रार्थना करितो, हे
कोणीही विसरतां कामा नये.

जुन्या इमारतींचें नव्या राजांनीं काय करावें ?



थोड्या दिवसांपूर्वी कर्शनसाहेब उत्तर हिंदुस्थानांत प्रवास
करीत असता त्यांनीं एके प्रसंगीं असें बोलून दाखविलें होतें कीं,
तुमच्या देशांतील ज्या भव्य आणि उत्कृष्ट इमारती आहेत त्या
जशाच्या तशाच राखण्याविषयीं मी काळजी घेईन. कर्शनसाहेब
हे स्वभावतःच फार सज्जन माणूस आहेत. आणि इमारतींच्या
बाबतींतच काय, पण इतरही अनेक बाबतींत त्यांनीं आपला
चांगूलपणा आणि गुणज्ञपणा आजपर्यंतच्या थोडक्याशा अवधीत
पुष्कळ वेळां व्यक्त करून दाखविला आहे. व कर्शनसाहेबांसारखे
सगळे साहेब लोक असते तर हिंदुस्थानाच्याच काय, पण सर्व
जगाच्या इतिहासांत पुष्कळ फरक पडला असता. पण खुद्द कर्शन
साहेबांनीं त्याच भाषणांत कबूल केलें आहे कीं, याच्यापूर्वीं कांहीं
लोकांकडून अविचारानें पुष्कळ इमारतींची नासधूस झाली आहे.

कर्शनसाहेबांच्या वर प्रदर्शित केलेल्या भाषणांतील मुद्यांवरून
असें उघड होतें कीं, जुन्या इमारतींचें नव्या राजांनीं काय करावें
या प्रश्नाला दोन बाजू आहेत. किल्ल्यांच्या मतानें जुन्या इमारतींचा

जाश करून टाकावा हें योग्य आहे. व दुसऱ्या कित्येकांचें मत असें आहे कीं, त्या जशाच्या तशाच कायम राखाव्या. या दोन मतांपैकी कोणतें अधिक सयुक्तिक आहे याचा आपण थोडक्यांत विचार करू.

जेव्हां एखादाराचा दुसऱ्या राजाला जिंकून त्याचा देश आपल्या स्वाधीन करून घेतो, तेव्हां तो बाकीच्या सर्व वस्तूंची कांहीं तरी वाट लावू शकतो. जुना राजा असतो, त्याला फांशी देतां येतें, एखाद्या किल्ल्यांत कैदेत ठेवितां येतें, किंवा चार पैशांचें विष देऊन त्याला मारून टाकितां येतें. जुना प्रधान असला तर त्याला नवा प्रधान करतां येतें किंवा अंधार कोठडीत कोंडून ठेवितां येतें. तसेंच जुने सरदार असतात त्यांपैकी कोणाला फितूर करून घेतां येतें, कोणाला लांच देतां येतो, किंवा निदान त्या सर्वांना हद्दपार तरी करितां येतें. अशा रीतीनें प्रत्येक जुन्या वस्तूची नवीन राजाला कांहीं तरी विव्हेवाट लावितां येते. परंतु जुनी इमारत ही एक अशी चमत्कारिक वस्तु आहे कीं, तिचे काय करावें याविषयी पुष्कळ नवीन राजांना मोठें गूढ पडतें. जुन्या राजांचे राजवाडे, किल्ले, वगैरे इमारती पाहून 'यांचें आतां मी काय करूं ?' ह्याबद्दलची काळजी नवीन राजाला रात्रीं स्वस्थ झोप लागू देत नसेल. या इमारतींना विष देऊन ठार करितां येत नाही, यांना अंधारकोठडीत कोंडून ठेवितां येत नाही, यांना फितूर करितां येत नाही, किंवा यांना हद्दपार करितां येत नाही ! तर मग मी यांचे कळ तरी काय, असल्या विचारांनीं वैतागून गेलेले नवे राजे कांहीं थोडे थोडे नसतील !

पण येथें कोणी अशी शंका काढील कीं, बिचाऱ्या जुन्या इमारतीसंबंधानें इतकें वैतागून जाण्याचें राजांना काय कारण आहे ? त्यांनीं असा काय अपराध केला आहे ? परंतु याजवर उत्तर असें आहे कीं, नवीन राजे या जुन्या इमारतीसंबंधानें इतकें वैतागून जातात, तें अगदीं योग्य आहे. कारण त्या इमारती तसांच अपराध करित असतात. नव्या राजाच्या मनुस्मृतीत राजद्रोहा इतका मोठा अपराध दुसरा कोणता असणार ? आणि त्या राजद्रोहाच

अपराध या इमारतीच्या हातून क्षणोक्षणी घडत असतो. आणि त्यांत विशेष वाईट ते हे असते की, एखाद्या मनुष्याने राजद्रोहाचा अपराध केला तर त्याला जशी शिक्षा देता येते तशी या इमारतींना देता येत नाही. आधी कायद्यांतील राजद्रोहाचे कलमच त्यांना लागू पडत नाही. कारण त्या इमारती निर्जीव असल्यामुळे त्या शब्दाने, खुणेने, किंवा कृतीने राजद्रोह उत्पन्न करतात असे कायद्याच्या दृष्टीने ठरू शकत नाही. आणि तसे ठरले अशी कल्पना केली, तरी त्या कलमाखाली सांगितलेल्या शिक्षांची अंमलबजावणी या इमारतींवर करता येत नाही. मनुष्याला तुरुंगांत टाकणे फार सोपे. पण या इमारतींना तुरुंगांत टाकावयाचे ह्मणजे माणसाप्रमाणे या आपण होऊन तुरुंगांत चालत जाणाऱ्या नसल्यामुळे तुरुंगाच्या भिंती यांच्या भोवती आणून उभाराव्या तेव्हा या तुरुंगांत पडल्या असे होणार ! पण असल्या तुरुंगाच्या योगाने एखाद्या मिथ्याराजद्रोही देशभक्ताप्रमाणे यांना उलटी अधिकच शोभा आणि बळकटी मात्र येईल. तेव्हा अशा प्रकाराने शिक्षेची भीति ज्याला कधी शिवत नाही अशा प्रकारचा राजद्रोह या इमारती राजरोसपणे करीत असतात. त्यामुळे तर त्यांचे स्वरूप नवीन राजांना फारच भयंकर भासू लागते. नवीन राजा नवीन मुलखांत जो घुसलेला असतो तो इतक्या अन्यायाने घुसलेला असतो की, त्यामुळे त्यांचे मन अतिशयच साशंक झालेले असते. तो इतक्या लोकांची डोकी तुडवून आपल्या नवीन सिंहासनाजवळ आलेला असतो की, आपल्या बाजूला एकही डोके स्वामिभक्तीने युक्त असण्याची त्याला आशा नसते. 'माझे खरे आहे, आणि ह्मणून त्याला भीति नाही,' असला उदात्त निर्भयपणा त्याच्या स्वप्नांही नसतो. त्याचे सारे आयुष्य संशयाचे प्रस्त झालेले असते. कोणी काही कुजबुजला की याला वाटलेच की तो आपल्याबद्दलच काही बोलत असला पाहिजे. त्याला वायूच्या चलबिचलीत राजद्रोह आणि दगांच्या उलाढालीत बंडे दिसू लागतात. कारण ज्याने खाल्लेले असते त्याला खवखवतही

असतेंच. अशा रीतीनें संशयरूपीं मद्य प्यालेल्या मर्कटांना दंड करणारे उत्तम वृश्चिक झटले ह्याजें त्यांचे गुप्त हेर होत. हे गुप्त हेर जरी मनुष्यांच्या कृतींतील राजद्रोह पकडू शकले, तरी या इमारतीचा राजद्रोह पकडण्याच्या कामीं त्यांचें कसब अगदीं व्यर्थ होतें. संशयी राजांच्या संशयाला या इमारतीही पात्र होतात, व लोकांना पूर्वीच्या राजाबद्दल या इमारती काय काय गोष्टी सांगत असतील कोण जाणें, अशी भीति सदोदित त्यांच्या मनाला खात असते. परंतु त्या काय काय गुप्त गोष्टी सांगतात, त्या लोकांचीं मनं कशा रीतीनें खवळून टाकितात, आणि त्या स्वदेशाबद्दल भक्ति आणि जुलमी राजाबद्दल द्वेषबुद्धि कशी जागृत करितात, हें पाहण्यासाठीं जरी त्यांजवर आपल्या गुप्त हेरांचा त्या राजांनें प्रयोग करण्याचा प्रयत्न केला, तरी त्यांची स्वतःची आणि त्यांच्या गुप्त हेरांची पूर्ण निराशा झाल्यावांचून कधींहीं रहात नाही. सारांश या जुन्या इमारतीतून अशा कांहीं विलक्षण जबाब निघत असतात कीं, त्या नवीन राजांचें काळीज प्रत्यहीं होरपळून काढीत असतात, परंतु त्यांतील एखादी लहानशी ढिणगीदेखील त्या राजांच्या जिवलग गुप्तेहरांना विज्ञवितां येत नाही.

वाचक हो, जुन्या इमारतीच्या या अद्भुत शक्तीचा अनुभव तुझाला कधीं आला आहे काय ? रात्रीच्या अंधक चांदण्यांत एखाद्या भयंकर अरण्यांतील ओसाड किल्ल्याचे भयाण वुरुज जर तुझी कधीं पाहिले असतील, किंवा मावळणाच्या सूर्याच्या किरणांमुळे चकचकारणें असें एखाद्या मोडकळीस आलेल्या राजवाड्याचें सोनेरी शिखर जर तुझी कधीं पाहिलें असेल, तर त्या किल्ल्यानें किंवा राजवाड्यानें तुमचे मनोविकार प्रभुत्व केल्यावांचून तुझास कधीं सोडिलें नसेल, यांत अगदीं संशय नको. पुष्कळ लोकांची अशी तक्रार असते कीं, या जुन्या इमारती आमच्याशीं एक अक्षर सुद्धं बोलत नाहीत. पण मित्रहो, त्यांचा स्वभावच असा आहे. सद्गुणी स्त्रियांप्रमाणें त्याही भलत्याशीं कधीं बोलत नसतात. तुझी इतिहास वाचल्यावांचून त्यांच्याशीं बोलावयाला जाल, तर त्या तुमच्याकडे

डुंकून सुद्धा पाहणार नाहीत. तुमचें मन इतर गोष्टीत व्यग्र झालेलें आहे असे त्यांना कळलें, तर त्या आपलें रहस्यनिवेदन तुमच्यापाशीं कधीही करणार नाहीत. इतिहासज्ञान आणि चित्ताची एकाग्रता ही साधनें घेऊन तुम्ही त्यांच्या जवळ जा, झणजे त्या आपलें हितगुज तुम्हांला सांगतील. मग किल्ल्याचा एखादा पडका बुरुजही तुमच्या बाहूंत स्फुरण उत्पन्न करील, एखादें कारंजें तुमच्या डोळ्यांतून पाणी कांडील, व एकादें भुयार तुमच्या अंगावर शहारे आणील. या जुन्या इमारती जरी सर्व दगड, विटा, आणि चुना यांनीं बनलेल्या असतात; तरी त्यांना योग्य मनुष्य भेटला झणजे त्यांच्यापाशीं त्या हजारों तोंडांनीं बोलू लागतात, आणि प्रत्येक दोन दगडांच्या सांध्यामध्ये जणू काय एक एक जिभ त्यांना फुटते असा भास होतो, व सर्वत्र सामसुम झाल्यानंतर या इमारती आपल्या गत वैभवाबद्दल इतका भयंकर आक्रोश करितात कीं, त्यावेळीं जवळ असणाऱ्या इसमाची छाती अगदीं फाटूनच जाते. अशा रीतीनें या इमारती स्वदेशभक्तीचे मनोविकार जागृत करितात इतकेंच नव्हे, तर कधीं कधीं त्या आपल्या शत्रूला भयानें गर्भगळित करून सोडण्याचेंही साहस करितात. मध्यरात्रीच्या काळोखांत एखाद्या किल्ल्याच्या दिल्लीदरवाजासमोर कोणी शिपाई फितूर होऊन शत्रूसाठीं त्या किल्ल्याच्या रखवालीचें काम करीत असला, तर त्याला त्या किल्ल्याचे पूर्वीचे खरे मालक त्या काळोखांत दिसू लागतात, आणि मी जें हें अधमपणाचें आणि फितूरीचें काम पत्करिलें आहे त्या माझ्या अपराधाबद्दल या दरवाजाच्या कमानीचे दगड माझ्या डोक्यावर कोसाळून पडतील कीं काय अशा भीतीनें तो दरवाजापासून दूर दूर पळू लागतो. सारांश पाहणाराचें मन तल्लीन झालेलें असलें झणजे या जुन्या इमारतीतील प्रत्येक दगड आणि प्रत्येक विटा हीं पूर्वीचा सर्व वृत्तांत प्रत्यक्षवत् भासवितात व त्यामुळें पूर्वीच्या वैभवाविषयी पाहणाराच्या मनांत अतिशय उत्सुकता उत्पन्न होते.

पूर्वीच्या विषयी उत्सुकता आणि हल्लींच्या विषयी द्वेष यांच्यांत

फारसें अंतर नसल्यामुळे जुन्या इमारती नवीन राजांच्या निरुद्ध राजद्रोह उत्पन्न करण्याला पुष्कळ अंशी कारणीभूत होतात असे ज्ञानप्राप्त हरकत नाही. व जर त्या राजद्रोह उत्पन्न करितात तर त्यांना त्यांच्या अपराधानुरूप शासन भिळणें हें जरूर आहे. आतां या इमारतींना शासन झटलें झणजे त्या जाळणें किंवा पाडून टाकणें हें होय. व ही शिक्षा जुन्या इमारतींवर आजपर्यंत शेंकडों राजांनीं बजाविली आहे. नवीन राजांच्या त्वेषानें त्यांचा नाश केला नसता तर आज नव्या इमारतींना बांधण्याला जागा नाही इतका जुन्या इमारतींनीं पृथ्वीचा पृष्ठभाग झांकून टाकिला असता. या मातीच्या आणि चुन्याच्या इमारती जाळण्याला कांहीं हरकत आहे असेही कोणाला वाटण्याचें कारण नाही. भव्य इमारत, अतोनात खर्च, अपरिमित मानवी श्रम, इत्यादि गोष्टीं बहुलचीं कींवा साधारण लोकांना येवो. पण नवीन राजांना त्यांचीं कींवा येण्याचें कांहीं कारण नाही. आपल्या इमारती फार उत्तम-झाल्या तर संगमरवरी दगडांच्या असतात. पण मयासूर या नांवाच्या एका दैत्याने एक लोखंडाचें, दुसरे रुप्याचें, आणि तिसरें सोन्याचें, अशीं तीन नगरें बांधिलीं होती. परंतु शंकरानें ती तिन्हीं धातुमय नगरें-त्यांतील मातीचीं आणि धातुकराचीं घरें नव्हेत-जाळून भस्म केलीं. ही पुराणांतरची गोष्ट होय. पण हिचें अनुकरण पुराणावर विश्वास ठेवणारे आणि न ठेवणारे असे दोघेही सारख्याच रीतीनें करीत आहेत. औरंगजेबानें हिंदूंचीं अनेक देवळें पाडिलीं आणि इंग्रजांनीं हिंदूंचे अनेक किल्ले जायबंदी करून टाकिले. हीं सर्व वरील प्रकारांचीं उदाहरणें आहेत. या बाबतींत इंग्लिशांचें अगदीं ताजें उदाहरण झटलें झणजे ५७ सालीं झांशीच्या किल्याची आणि शहराची त्यांनीं जी वाट लाविली तें होय. वास्तविक पाहतां असेच प्रकार अन्यत्रही व्हावयास पाहिजे होते. झणजे तें नवीन राजांनाही बरें आणि खुद्द त्या इमारतींनाही बरें. नवीन राजांना बरें कां हें वर सांगितलेंच आहे. आतां इमारतींना कां बरें याचें कारण असें आहे कीं, त्यांचा मालक नाश पावल्यानंतर त्यांनीं कायम

असून काय करावयाचें आहे ? पाठीमागे जमून दुसऱ्याच्या ताब्यांत रांड होऊन राहण्यापेक्षा आपल्या धन्याबरोबर आपलें इहन करून घेणें हें जसें सत्तांना तसेच इमारतींनाही एक प्रकारें भूषणास्पद आहे. माझा राजा अमुक ठिकाणी बसत असे, अमुक ठिकाणी निजत असे, या ठिकाणी त्याचा खजिना असे, आणि त्या ठिकाणी त्याचा झनाना असे, या सर्व गोष्टी एखाद्या फितुरी बदमाशाप्रमाणें सर्व जगाला सांगण्यासाठी एखाद्या राजवाड्याने तीन चारशें वर्षे जिवंत राहण्यापेक्षा आपल्या धन्याबरोबरच तोही जमिनींत गाडला गेला असता तर काय वाईट झालें असतें ? आम्हाच्या किल्ल्यांतील अकबराच्या ज्या राजवाड्यांत हवेंतील पक्ष्यांना सुद्धा जाण्याची बंदी, त्या ठिकाणी जर आतां एक रुपया दिला तर पाहिजे त्याला खुद्द अकबराच्या राण्या जेथें जलविहार करित असत तेथें जावयास सांपडतें, पुण्याच्या ज्या शुक्रवारच्या वाड्यांत अत्तराने दिवे जळत असत त्या ठिकाणी जर शहर म्युनिसिपालिटीतील भंग्यांच्या नांवनिशीचीं बुकें ठेविलीं जात आहेत, तर अशी मानहानि सहन करण्यापेक्षा त्या त्या इमारती त्या त्या वेळींच आपल्या यजमानाबरोबर लयाला गेल्या असत्या तर काय वाईट झालें असतें ? ज्या किल्ल्याच्या तटावर एका राजाच्या यशाची नोंद दुमदुमत होती त्या किल्ल्याने दुसऱ्याचें निशाण आपल्यावर फडकूं देण्याचे ऐवजीं त्याचे तट आणि बुरूज हे कोसळून पडून त्यांच्या भिंती जमिनदोस्त झाल्या तर त्यांत वाईट तें काय ? आपली बायका मुलें शत्रूंच्या हातीं लागू नयेत ही जशा रजपुतांची इच्छा होती तशीच आपले किल्ले आणि बाडे हेही शत्रूंच्या हातीं लागू नयेत अशी त्यांची इच्छा असे. आणि झणूनच ते आपल्या बायकामुलांना, किल्ल्यांना व वाड्यांना एकाच वेळीं अग्नीच्या स्वाधीन करित असत.

या प्रमाणें नव्या राजांच्या आणि जुन्या इमारतींच्या दोघांच्याही फायद्याच्या दृष्टीनें पाहिलें असतां जुन्या इमारतींचा नाश व्हावा हेंच उचित आहे. तरी पण नवीन राजांच्या लोभामुळे इमारतींनाही कधीं कधीं अनुचित उपयोगाला प्राप्त व्हावें लागतें. कोठे

राजवाड्याचें तुरंग केलें जातात, कोठें मशिदांच्या जागेंत कागदांचे कमाल लांडविले जातात, कोठें विलासाकारितां तयार केलेल्या महा-
लांतून राज्या अधिकाऱ्यांना राहण्याला जागा दिली जाते, कोठें
निमाज पढण्याच्या जागा येणाऱ्या जाणाऱ्या लोकांस राहण्यास
दिल्या जातात, कोठें सौपरांतून प्रार्थनेच्या जागा केल्या जातात,
आणि कोठें देवळांतून शाळा आणि कचेऱ्या भरविल्या जातात.
नवीन राजाचें जुन्या इमारतींविषयी फारसे प्रेम असत नाहीं, परंतु
त्याला तरी आपल्या कचेऱ्या वगैरे ठेवण्यासाठी कांहीं इमारती पाहि-
जेच असतात. त्या नवीन पैसे खर्च करून बांधण्यापेक्षां जुन्या
इमारतींतच त्यांची सोय करणें अधिक फायदेशीर वाटून नवीन राजे
जुन्या इमारतींचा उपयोग करून घेण्याला प्रवृत्त होतात. परंतु त्यांत
त्यांचें परिणामी नुकसानच होतें. जुन्या राजवाड्यांतील शाळेंत मुल-
गा शिकावयास गेला तर प्रथमतः त्याचें लक्ष अभ्यासापेक्षां त्या
राजवाड्याकडेसच अधिक गुंग होऊन जातें. हा राजवाडा कोणी
बांधला, तो बांधणारा आतां कोठें आहे, हल्लीं वाढा कोणाच्या
स्वाधीन आहे, आणि तो त्याच्याकडे कसा आला, हें प्रश्न तो
मुलगा त्या शाळेंत अधिक उत्सुकतेनें आपल्या मनाला विचारित
असतो. जुन्या राजवाड्यांतील एखाद्या कचेरींत पैसे भरण्यासाठीं
कोणी कुणबी येतो, पण तो तेथें येऊन जें कांहीं देतो त्याच्या-
पेक्षां तो तेथून पुष्कळ अधिक बाहेर नेतो, यांत शंका नाहीं. त्या
कुणव्याच्या मनावर त्याच्या झोंपडींत जो प्रकाश कधीच पडला नव्हता
तो हा राजवाडा पाहून त्याच्या मनावर एकदम पडतो. व नंतर
तेथील प्रत्येक गुरुगुळीत दगड त्याच्या पायाला बोंबूं लागतो आणि
तेथील प्रत्येक दूरची भित त्याच्या छातीवर आदळूं लागते,
आणि त्याचें येथील खासगी काम समाधानकारक झालें असलें तरी
तो कुणबी त्या राजवाड्याच्या दरवाज्यांतून दुःखाचे सुसकारे टाकित
आणि डोळ्यांत आसवें आणित बाहेर पडतो. असे अनेक दुरुप-
योग होण्याची भीति असते. झणून जुन्या इमारतींचा उपयोग
करून घेण्याच्या भानगडींत न पडतां त्या जाळाव्या आणि पाडाव्या

हाच उत्तम मार्ग होय. आतां असें केलें तर कदाचित् लोक नवीन राजाला जुलमी राजा झणतील. पण त्यानं ह्या दोषाला कां भ्यावें ? नवीन राज्य बळकाविणें हा कांहीं जुलूम नव्हे, आणि जुन्या इमारती जाळणें हा मात्र जुलूम आहे, असें कोणाला तरी मनःपूर्वक वाटत असेल काय ? मग हा वृथा लपंडाव पाहिजे कशाला ?

कित्येक लोक या बाबतीत दयेचें एक कारण पुढें आणीत असतात. पण त्यांतही मानभावीपणाचा आणि डोंगीपणाचा पुष्कळ अंश आहे. निर्जाबि इमारतीवर दया कसली ? ज्यांच्यावर दया करावयाची त्यांच्यावर केली नाही, त्यांचीं डोक्यां ठेंबलीं, त्यांना जाळलें, पोळलें, आणि त्यांनीं एका ठिकाणां गोळा केलेल्या दगडांवर आणि विटांवर दयेचा वर्षाव ! तेव्हां असली दया खरी झणावी किंवा झोटी झणावी ? तेव्हां दयेचें पांघरूण घेऊन जुन्या इमारती आपल्या उपयोगासाठीं, नव्हे तर लोकांच्या खुशामतीसाठीं, आपण राखित आहों, असें बाह्यत्कारी दाखविण्यापेक्षां त्यांची जाळून रांगोळी करणें फार उत्तम.

आतां जुन्या इमारतींची नवीन राजांना मदोदित सारखीच भीति असते असें नव्हे. युधिष्ठिराचा जयस्तंभ, किंवा बौद्ध राजांचीं डोंगरांतील कोरीव लेणीं, यांची आजकालच्या राजांना भीति बाळगण्याचें कारण नाही. कालमानाप्रमाणें ही भीति उत्तरोत्तर कमी होत जाते. आणि यामुळेंच वॉरन हेस्टिंगजला किंवा लॉर्ड कॉर्नवालिसला जे उद्गार काढितां आले नसते, ते आज आपल्या लोकप्रिय कर्जन साहेबांना निर्धास्तपणें काढतां आले आहेत. १७८४ मध्ये जर कर्जन साहेब हिंदुस्थानचे व्हाईसराय असते, तर त्यांनीं असें उद्गार काढिले नसते. यावरून कर्जनसाहेबांच्या उद्गारांपामून बरील सिद्धांताला कोणत्याही रीतीनें बाध येतो असें मुळींच नाही, हें कोणाच्याही लक्षांत येण्यासारखें आहे.

रिलीफ कामें काढण्यांतील उद्देश.

कोणतेंही कृत्य करावयाचें ठरलेलें असलें झणजे तें कां करावें असा त्याबद्दल साहाजिक प्रश्न उत्पन्न होतो. असल्या प्रश्नासंबंधानें इंग्रजी तत्त्ववेत्त्यांमध्यें दोन पक्ष आहेत. एका पक्षाचें झणणें असें आहे कीं, अमुक एक गोष्ट स्वभावतःच सर्व मनुष्यांना करावीशी वाटते, व मनुष्याची सदसद्विवेकबुद्धि ती गोष्ट करण्याला त्याला प्रवृत्त करते, झणून आपण ती गोष्ट करतो. आणि दुसऱ्या पक्षाचें असें झणणें आहे कीं, ती गोष्ट करण्यापासून आपला कांहीं तरी फायदा होणार आहे असें वाटून आपण ती गोष्ट करण्याला तयार होतो. खरें बोलण्याकडे मनाची स्वाभाविकच प्रवृत्ति होते, व खरें बोलणें हें आपलें कर्तव्यकर्म आहे, अशी मनुष्याला साहाजिक स्फूर्ति होते, झणून मनुष्य खरें बोलतो, असें पहिल्या पक्षाच्या झणण्यांतील तात्पर्य होय. आणि एकंदरीत सारासार विचार करून पाहतां खोटें बोलण्यापेक्षां खरें बोलण्यापासून अधिक फायदा होतो, असें अनुभवावरून आढळून आलें असल्याकारणानें मनुष्याची अधिक फायद्यासाठीं खरें बोलण्याकडे प्रवृत्ति होते, असा दुसऱ्या पक्षाच्या झणण्यांतील अभिप्राय होय.

हे दोन्ही पक्ष आपल्या इकडील शास्त्रांतही मधून मधून उपलब्ध होतात. मीमांसा, धर्मशास्त्र, वैगैरे संबंधींच्या ग्रंथांतून अमुक कर्म अदृष्टफल आहे, व अमुक दृष्टफल आहे, असे उल्लेख आढळतात. झणजे त्या कर्मांचें फल अदृष्ट आहे तरी पण ज्या अर्थी शास्त्रानें तें सांगितलें आहे त्या अर्थी तें केलेच पाहिजे, व दुसऱ्या एका कर्मांचें फल काय होणार हें दिसत आहे झणून त्या फलासाठीं तें कर्म केले पाहिजे, असे दोन पक्ष आपल्यांतही आहेत. परंतु आपल्या-मध्यें दृष्टफलवादी (Utilitarian) लोकांच्या मतांचा प्रसार

कधीच फारसा झालेला नाही. कर्मापासून प्राप्त होणाऱ्या फलाची इच्छा मनांत न धरितां तें आपलें कर्तव्यकर्म आहे झणून तें करावयाचें अशा भावार्थाचा 'अनाश्रितः कर्मफलम्' इत्यादि भगवद्गीतेतील वचनांतून जो उपदेश केलेला आढळतो, त्याचेंच प्रावर्त्य हिंदुलोकांच्या मनावर जास्त आहे, असें त्यांच्या धार्मिक व लौकिक आचरणावरून अगदी स्पष्ट होतें. परंतु पाश्चात्य लोकांमध्ये दृष्टफलवादी मंडळींचा भरणा विशेष. व याच मताच्या अनुरोधानें त्यांचीं बहुतेक कृत्ये घडत असतात, असें वेळोवेळीं आपणास दिसून येतें.

रिलीफ कामें काढण्यांतील मूळचे हेतु काय असावेत या प्रश्नाविषयी चर्चा करतांना वरील विचार लक्षांत घ्यावें जरूर आहे. अन्नावांचून लोक उपाशी मरूं लागले तर त्यांना अन्न देऊन त्यांचे प्राण वांचवावेत अशी स्वाभाविक इच्छा मनुष्याच्या मनांत उत्पन्न होते. व त्याप्रमाणे तो गरिबांना अन्नदानही करितो. परंतु गरीबांना अन्न दिल्यापासून मी मोठा धार्मिक आहे अशी माझी लोकांत प्रख्याति होईल, लोक माझी स्तुति गातील, व ईश्वर अस्तित्वांत असेल तर त्याच्या घरीं मला पुण्य लागेल, इत्यादि अन्नदानापासून होणारे फायदेही कित्येकांना दिसतात. आणि त्यामुळे ते गरीबांना अन्न वांटतात. किंवा तिसरा असा ही एक वर्ग मानितां येईल कीं, ज्यांच्या मनांत वरील दोन्ही प्रकारचे विचार एकदम येऊन ते गरिबांना अन्न देण्याला प्रवृत्त होतात. परंतु हे सामान्य लोकांच्या नीतीचे नियम होत. हे राजाच्या नीतीशीं कितपत जुळतील ह्याची शंकाच आहे. उदाहरणार्थ, इंग्लींची रिलीफ कामें काढण्याविषयी आपल्या सरकारची प्रवृत्ति कां होते याचा आपण विचार करूं लागल्यास सरकारच्या मनांत तसें करण्याबद्दल स्वाभाविक स्फूर्ति (Intuition) होते असें आपल्याला कधीही झणतां येणार नाही. कारण इंग्लीं जसें आपलें सरकार आहे तसें सरकार घेतल्यास त्यांच्या ठिकाणीं आधीं मन या वस्तूचाच जर पूर्ण अभाव असतो, तर मग तेथें मनांतील स्वाभाविक स्फूर्ति तरी कोठून संभवणार ? पूर्वींचे आपले राजे झटले ह्मणजे स्वतंत्र एक एक व्यक्ति असत.

सामुळें त्यांच्या मनांत स्वाभाविक स्फूर्ति उत्पन्न होणें शक्य होतें. परंतु हल्लीचें आपलें सरकार व्हाटलें झणजे एक व्हाईसरॉय आणि त्यांचे दहा पांच काँसिलर मिळून झालेलें असतें. अशा या अनेक व्यक्ति मिळून बनलेलें जें एक सरकार त्या सरकारचें एक निराळें मन कोठें प्रसिद्ध आहे काय ? व जर दहा पांच असामी मिळून बनलेल्या सरकारचें एक निराळें मन झणून प्रसिद्ध नाही, तर मग त्या मनांत उत्पन्न होणारी स्वाभाविक स्फूर्ति तरी कोठून संभवणार ? पण याशिवाय प्रत्यक्ष प्रमाणानेही असें उघड सिद्ध होत आहे कीं, सरकार रिलीफचीं कामें काढण्याला स्वाभाविक स्फूर्तीनें प्रवृत्त होत नाहीं. आपण असें पाहतों कीं, दुष्काळाच्या कायद्यांत रिलीफ कामें काढावीं असें कलम असल्यामुळें सरकार तीं कामें काढतें. आतां कायदा जो केलेला असतो तो स्वाभाविक स्फूर्तीनें केलेला असतो असें कधीही झणतां यावयाचें नाही. अमुक केल्यापासून तोटा आहे आणि अमुक केल्यापासून फायदा आहे ह्यांनून अमुक करूं नये आणि अमुक करावें, अशा पद्धतीच्या विचारानें कायदेकां-
न्सिलचे मेंबर कायदा तयार करीत असतात. तेव्हां असल्या कायद्यांत सांगितलेलें रिलीफ कामें काढण्याचें कृत्य अर्थात् सहेतुक आणि कांहीं तरी फलाच्या आकांक्षेनेच सांगितलेलें असें असलें पाहिजे. 'दातव्यमि-
ति यद्दानं दीयतेऽनुपकारिणे । देशे काले च पात्रे च तद्दानं सात्त्विकं स्मृतम् ॥' अशा प्रकारचें रिलीफ कामावरील अन्नदान खात्रांनें नव्हे, हें ह्यावरून उघड होत आहे. तेव्हां कोणत्याही फलाची आ-
कांक्षा मनांत न धरितां सरकार रिलीफ कामावर खर्च करीत आहे असें कोणालाही झणतां यावयाचें नाही, हें सिद्ध झालें.

आतां जर सरकारच्या मनांत फलाची आकांक्षा आहे, तर ती कोणत्या फलाची आकांक्षा असली पाहिजे हा प्रश्न आप-
णापुढें येतो. पण येथें कोणी अशी शंका काढील कीं, ज्या सर-
कारनें बदरीकेदारपासून रामेश्वरपर्यंत आणि द्वारकेपासून जगन्ना-
थपर्यंत सर्व हिंदुस्थान पादाक्रांत केलें आहे त्या सरकारला आ-
णखी कोणत्या फलाची आकांक्षा असूं शकणार आहे ? पण ही

शंका काढणारांना राजांच्या काळजावर ज्या काळज्या रात्रंदिवस चोंनी मारीत असतात त्यांची मुळीच कल्पना नसावी असे दिसते. राज्य मिळाले नाही तोपर्यंत ते मिळेल कसे आणि मिळाल्यानंतर ते टिकेल कसे, या चिंता राजांच्या मनाला (त्यांचे राज्य जाऊन तो निश्चित होईपर्यंत) कधीही सोडीत नाहीत. तेव्हा राज्यपदाधिरूढ लोकांनाही ज्याची आकांक्षा करावी लागते अशी कांही फले आहेत. राजांनी राज्य संपादन केल्यानंतरही ते कायम राहण्यासाठी त्यांना कित्येक गोष्टी कराव्या लागतात. राजा नवीन राज्य जिंकतांना न्याय अन्यायाकडे फारसे पाहत नाही. पण राज्य जिंकल्यानंतर ते टिकविण्यासाठी त्याला न्यायाच्या अदालती उघडाव्या लागतात. व त्याच कारणासाठी रिलीफ कामे उघडण्याचीही आवश्यकता त्याच्यावर येऊन पडते.

राज्यावर जसे बाहेरून शत्रु येतात तसे आंतूनही ते उत्पन्न होतात. त्या आंतील शत्रूंपैकी भूक हा एक अतिशय भयंकर शत्रु आहे. प्रत्येकाला भूक लागते. पण तिचे समाधान करण्याचे साधन बहुतेकांपाशी ज्या दिवसांत असते त्या दिवसांत तिचे भयंकर स्वरूप दृष्टोत्पत्तीस येत नाही. परंतु दुष्काळाच्या वेळी त्या सुसरीचे दांत किती तीक्ष्ण आहेत याचा अनुभव येऊ लागतो. प्रत्येकाची भूक निरनिराळी घेतली तर ती इतकी भयंकर नसते. परंतु शेंकडों, हजारों, किंबहुना, लाखों बुभुक्षित लोकांची भूक एकत्र करून पाहिली तर ती अत्यंत उग्र, असह्य, आणि भयप्रद अशी भासल्यावांचून कधीही राहणार नाही. ही समष्टिरूप क्षुधादेवता अशा वेळी फारच भेसुर स्वरूप धारण करते. डोळे खोल गेलेले, गालफडे बसलेली, दांतांच्या कवळ्या बाहेर आलेल्या, झिज्या अस्ताव्यस्त सोडलेल्या, पोटाला भाकाळ्या पडलेल्या, पाठीची हाडे बाहेर निघालेली, नखे वाढलेली, कंबर वांकलेली, हातपायांच्या काळ्या झालेल्या, पावले रक्तबंबाळ झालेली, सर्वांगावर वाकळा पांघरलेल्या, गळ्यांत झोळी घातलेली, आणि हातांत फुटकें खापर किंवा धडकी करवंटी घेतलेली, असे

अक्राळविक्राळ स्वरूप धारण करून ही समष्टिरूपी क्षुधादेवता जिकडे तिकडे सैरावैरा घावू लागते. व ती वखवखलेली देवता स्थापल्यापुढें जें येईल तें भक्षिण्यासाठी आपला जबडा पसरून हें खाऊं कां तें खाऊं असें करीत जेव्हां श्रीमंतांच्या दारावर धक्के मारू लागते तेव्हां तिला पाहून कोणाची पांचावर धारण बसणार नाही ? व कोणाच्या अंगावर शहारे उभे राहणार नाहीत ? ही क्षुधादेवता आतां मला खाऊन टाकील कीं काय अशी भीति प्रत्येक श्रीमंताच्या मनाला वाटू लागते; व ज्याअर्थी राजा हा सर्व श्रीमंतांतील श्रीमंत त्याअर्थी या क्षुधादेवीची त्याला सर्वांत अतिशय धास्ती येऊन पडते. आणि हिच्या तावडीतून आतां मी कसा सुटतो या विचारानें अंतर्त्यामीं थरथर कांपत तो तिच्या शांतवनार्थ तिच्या घशांत कोठ्यावधि रुपये ओतण्याला तयार होतो. प्रत्येक गरीबाची भूक त्याच्या झोपडीच्या पडक्या भितीच्या आंत आढे तोंपर्यंत ठीक आहे. पण सर्व गरीबांची भूक रस्त्यावर येऊन उभी राहिली आणि ओरडू लागली झणजे मात्र तो काय करील आणि काय न करील याचा नेम नाही. राज्यावर आलेलें परचक्र पुरवेल, पण राज्यांत उत्पन्न झालेली भूक पुरवणार नाही. शत्रूच्या सैन्याला अन्नसामग्री ज्या प्रमाणानें ज्यास्त त्या प्रमाणानें तें सैन्य ज्यास्त भयंकर. परंतु भुकेची गोष्ट त्याच्या भगदीं उलट आहे. कारण भुकेला अन्नसामग्री ज्या प्रमाणानें कमी त्या प्रमाणानें ती अधिक भयंकर होते. पाण्यानें सर्व अग्नि विस्मृतात, परंतु बडवाग्नि हा पाण्यानें न विस्मृतां उलट वृद्धिंगतच होतो; त्याप्रमाणेंच अन्नसामग्रीच्या कमतरपणामुळे जरी सर्वांचा जोर कमी होतो तरी या क्षुधारूपी रिपूला त्यामुळे कमजोरपणा न येतां उलट त्याचा जोर अधिकच वृद्धिंगत होतो. असा हा विलक्षण प्रकारचा रिपु उत्पन्न झाला झणजे तो प्रथमतः मुख्य किल्ल्याच्या बाहेरच्या बुरुजांच्या रांगांवर हल्ले करतो, व एक एक बुरुज हस्तगत करीत करीत तो अखेरीस मुख्य किल्ल्यापुढें मोरचे बांधून उभा राहतो. भिकारी लोक भोक मागून पोट भरेनाचें झालें झणजे साधारण

श्रीमंतांची घरे फोडू लागतात, व तेवढ्यानेही पोट जळत नाही असें झाले म्हणजे ते बऱ्या श्रीमंतांचे किल्ले फोडू लागतात. अशा रीतीनें भुकेपासून राज्यांत चोऱ्यामाऱ्या आणि बंडाळी उपस्थित होऊं लागतात. व त्यांचा जर योग्य बंदोबस्त केला नाही तर त्यापासून अखेरीस राज्याला धोका येण्याचा संभव असतो. ह्मणून स्वसंरक्षणासाठींच राजांना या क्षुधादेवीची तृप्ति करावी लागते, व हें एक राजांचें कर्तव्यकर्म होऊन बसतें. ज्याप्रमाणें पर-
शत्रूपासून आपल्या राज्याचें रक्षण करण्यासाठीं राजाला लष्करी खात्याकडे कांहीं खर्च करावा लागतो, त्याप्रमाणेंच या क्षुधारूपी शत्रूपासून आपल्या राज्याचें रक्षण करण्यासाठीं त्याने गरीब लोकांना अन्न देण्याच्या कामीं कांहीं पैसे खर्च करणें जरूर असतें. त्यांत तो कांहीं परोपकार करतो किंवा लोकांवर दया करतो अशी मुळीच गोष्ट नाही. त्यानें कितीही पैसे खर्च केले तरी ते स्वार्थासाठींच होत, परार्थासाठीं नव्हेत, हें अगदीं उघड आहे.

वरील सामान्य विवेचनावरून हें लक्षांत येईलच कीं, रिलीफ कामें काढण्यांत आपलें सरकारही ज्या फलाची आकांक्षा करीत असतें तें फल हाटलें ह्मणजे स्वराज्यसंरक्षण हें होय. व दुर्भिक्षा-
सारख्या संकटसमयीं चोऱ्यामाऱ्या आणि बंडाळी यांजपासून स्वराज्यसंरक्षण नीट रीतीनें व्हावें या उद्देशानेंच रिलीफसारखीं कामें काढलेलीं असलीं पाहिजेत. अन्नासाठीं हापापलेलीं जिवंत भूतें आपल्या राजधानीच्या रस्तोरस्तीं आणि गल्लोगल्लीं भटक-
ण्यापेक्षां, चुकारपणा करीत आणि गमतच कां होईनात, रिलीफ कामावर एकत्र कोंडून राहिलीं तरी त्यांत फायदा आहे, ही गोष्ट कोणाच्याही ध्यानांत आल्यावांचून राहणार नाही.

एक नवीन कारखाना.

एका बातमीपत्रांतील पुढील मजकूर वाचकांस मनोरंजक वाटल्यावांचून राहणार नाही असें समजून तोच आज आम्ही आपल्या वाचकांपुढें मांडीत आहों.

“+++++++ मलातें मुळींच खरें वाटेना. मी आपल्या मित्राच्या बोलण्यावर कधींच अविश्वास केला नव्हता. पण या कारखान्याच्या बाबतीत तो अगदीं निव्वळ थाप मारतो आहे असें मला वाटलें. कांहीं केल्यानें माझी खात्री होईना. तेव्हां रामभाऊ मला झणाले, ‘असें कशाला पाहिजे? तुझी प्रत्यक्ष तथें जाऊन पहा झणजे झालें.’ ही गोष्ट मला पसंत पडली आणि मी तो कारखाना पाहण्यासाठीं लागलाच निघालों.

रामभाऊंना सांगितलेल्या खुणेप्रमाणें शोध करीत करीत मी सदर बाजारांतून चाललों असतां एकाएकीं एक विस्तीर्ण आणि सव्य साईनबोर्ड (पाटी) माझ्या दृष्टीस पडला. त्याच्यावर सभ्य गृहस्थ तयार करण्याचा कारखाना अशीं अक्षरें कोरलेली होती. तीं पाहून रामभाऊंना थाप मारली नाही एवढी माझी खात्री झाली; पण ही पाटी लावणारे कारखानेवाले सभ्य गृहस्थ तयार करून देण्याविषयीची थाप मारीत नाहीत याबद्दल माझी खात्री होईना. तरी पण एकाएकीं त्या कारखानेवाल्यांची कांहीं लबाडी असावी असें मानण्याचेंही मला धैर्य होईना. त्या साईनबोर्डकडे पाहून मी आश्चर्यचकित झालों आणि आपल्या मनांत झटलें, ‘काय? ह्या विसाव्या शतकांत सभ्य गृहस्थ करण्याचीं देखील यंत्रें निघालीं आहेत काय?’ पण हें शक्य कसें होईल, याबद्दल फिरून मनाला शंका वाटण्यास सुरवात झाली. त्या शकेंचें समाधान सभ्य गृहस्थ तयार करण्याची यांत्रिकरचना आपण प्रत्यक्ष

ढोळ्याने पाहिल्यावांचून व्हावयाचें नाहीं असें समजून मी कारखान्यांत जाण्याचा निश्चय केला.

कारखान्याच्या दरवाज्याशीं जातों तों मला एका खाजगी संन्यानें मज्जाव केला, तेव्हां रुप्याच्या एका वर्तुळाकृति व्हान-शा तुकड्यावर आपल्या राणी सरकारचें कोरलेलें एक चित्र माझ्या-पार्शीं होतें तें मी त्याला नजर केलें. त्याचा त्यानें अतिशय राजनिष्ठेनें आणि स्वाभिभक्तीनें स्वीकार केला. व मज्जाव करते वेळीं रुंद केलेली छाती किंचित् आकुंचित करून तो मला झणाला, 'येथें सभ्य गृहस्थ कसा बनविला जातो त्याची कृति पाहून ती कदाचित् कोणी बाहेर फोडील झणून पाहिजे त्याला आंत जाण्याची परवानगी नसते. याच कारखान्यांत तयार होऊन गेलेले एक सभ्य गृहस्थ + + नंबरच्या बंगल्यांत राहतात. त्यांची चिष्टी आणल्यावांचून कोणाला आंत सोडण्याचा हुकूम नाहीं. पण तुझी आंत जा. कांहीं हरकत नाहीं.' सभ्य गृहस्थ बनविण्याच्या कारखान्याच्या दारावर असलेल्या ह्या सभ्य गृहस्थाचें वर्तन पाहून मला फार आश्चर्य वाटलें !

मी आंत जाऊन पाहिलें तेव्हां त्या कारखान्याचा अवाढव्यपणा पाहून तर मी अगदीं थक झालों. कारखान्याचें काम फारच विस्तीर्ण होतें. त्याच्या दोन बाजूला दोन मोठाले दरवाजे होते. एकांतून कच्चा माल कारखान्यांत येत असे. व तेथील कृतीनें त्याचा सभ्य गृहस्थ बनला झणजे तो गाडींत घालून दुसऱ्या दर-बाज्यानें बाहेर पाठविण्यांत येत असे. कापसाचीं बोंडें सुताच्या गिरणींतलीं यंत्रांत गेलीं झणजे त्यांचें जसें सूत होऊन बाहेर पडतें त्याप्रमाणें मी जर एखाद्या यंत्रांत सांपडलों तर सभ्य गृहस्थ होऊनच बाहेर पडेन, अशी मला फार भीति वाटत होती. झणून मी बाहेरून बाहेरूनच प्रेक्षण करीत होतों. इतक्यांत त्या कंपनीचा मुख्य म्यानेजर कोठें आसपास होता. त्याची नजर माझ्यावर गेली, तेव्हां तो धांवत मजजवळ येऊन झणाला, 'काय, तात्या, तुझाला जंटल्मन् व्हावयाचें आहे काय ?' या प्रश्नाचें मी उत्तर देणार,

इतक्यांत कऱ्या मालाचे बोजे उचलून कारखान्यांत नेऊन टाकण्याचें काम ज्यांच्याकडे होतें असे चार पांच कुली माझ्या जवळ येऊन मला उचलूं लागले. आतां हे मला कोठल्या तरी एंजिन-मध्ये नेऊन घालणार हें खास, आणि आतां सभ्य गृहस्थ होण्याचें आपल्या कपाळचें कांहीं केल्यानें चुकत नाही, असें वाटून मी अगदीं गयावया करूं लागलों; व त्या म्यानेजरच्या पायां पडून त्याला झटलें कीं 'मी सभ्य गृहस्थ होण्यासाठीं आलों नाही, मला उचलून नेऊं पाहणाऱ्या या सभ्य गृहस्थांच्या हातून जर आपण माझी सुटका कराल तर आपले मजवर फार आभार होतील.' तो म्यानेजर सभ्य गृहस्थ होता. पण तो त्या कारखान्यांत तयार झालेला नव्हता. तो घरगुती रीतीनें तयार झालेला होता. झणून त्याला माझी करुणा आली, व त्यानें माझ्या भोंवती फिरलेल्या घाटी हमालांना दुसऱ्या कामाला जावयास सांगितलें. पण मी म्यानेजर साहेबांस सांगितलें कीं, 'मी स्वतः सभ्य गृहस्थ व्हावयास आलों नाही, परंतु दुसरे लोक येथें सभ्य गृहस्थ कसे बनविण्यांत येतात त्याची कृति जर पहावयास मिळेल तर ती पाहण्यासाठीं मी येथें आलों आहे.' म्यानेजर झणाले, 'चला या माझ्या बरोबर. मी तुझाला सर्व गिरणी दाखवितों.'

असें बोलून आझी दोघे चालूं लागलों. म्यानेजर साहेब फारच मोकळ्या मनाचे दिसले. झणून मी त्यांस आपल्या शंका स्पष्टपणें विचारण्याची सुरवात केली. 'माझी पहिली शंका अशी आहे कीं, 'मी विचारिलें, 'यांत्रिक सामर्थ्यानें सभ्य गृहस्थ कसा तयार करतां येईल?' 'कां बरें?' ते झणाले, 'ऑक्सिजन आणि हैद्रोजन यांच्यापासून पाणी होतें असें आपल्याला कळल्यावर आपल्याला पाणी तयार करतां यावयाचें नाहीं काय? साबणाचे किंवा सोडावॉटरचे घटकावयव काय आहेत हें कळलें झणजे ज्याप्रमाणें त्यांचे कारखाने काढितां येतात, त्याप्रमाणें सभ्य गृहस्थांचे घटकावयव कळल्यानंतर सभ्य गृहस्थ तयार करण्याचा कारखाना काढतां येणें कां शक्य नाहीं? कोणताही माल उत्तम

प्रकारचा तयार होण्याला त्यांत घटकद्रव्ये कोणकोणतीं असावीं आणि तीं कोणत्या प्रमाणानें असावीं, हें कळणें फार जरूरीचें आहे. व सभ्य गृहस्थ तयार करण्याच्या बाबतींत तर या गोष्टीकडे विशेष लक्ष द्यावें लागतें. व हें फार खर्चाचें काम आहे. ज्या ज्या संस्थांतून सभ्य गृहस्थांचा उपयोग करण्यांत येतो त्या त्या सर्व ठिकाणीं जाऊन सभ्य गृहस्थांच्या अंगीं काय काय गुण असतात, हें बारकाईनें पाहून त्यावरून आह्मी हल्लींची ही कृति ठरविली आहे. क्लृप्तांत आणि सभ्रांत, घरीं आणि कचेरींत, वादविवादाच्या बैठकींत आणि व्याख्यानाच्या ठिकाणीं, मित्रमंडळींत आणि परकीय लोकांत, वेश्यागृहांत आणि कलालाच्या दुकानांत, नाटकगृहांत आणि दरबारांत, घरच्या मेजवान्यांत आणि वेदिंगरूममधील उपहारांत, अशा अनेक प्रसंगीं अनेक सभ्य गृहस्थांच्या अंगचे जे गुण आढळून येतात त्यांवरून उत्तम रसायनशास्त्रवेत्त्यांच्याकडून सभ्य गृहस्थामधील घटकावयव काय काय असवेत हें ठरवून घेऊन नंतर आह्मी हा कारखाना काढला आहे. आह्मीं सुमारे तीस केमिस्टस् मुद्दाम या कामाकरितां पन्नास वर्षे कामावर लाविले होते. त्यांनीं पुष्कळ एक्सपेरिमेंटस् करून पाहिले. पहिल्यापहिल्यानें तर त्यांनीं जे सभ्य गृहस्थ तयार केले होते, तो माल लोकांच्या अगदींच प्रसंतीस उतरेना. पुढें त्या केमिस्ट्सना असें आढळून आलें कीं, सभ्य गृहस्थ तयार करण्याचा रांधा करतांना त्यांत स्वाभिमानाचा अर्क जास्त टाकला जातो, त्यामुळे भट्टी बिघडते. ही चूक लक्षांत येऊन आमच्या रसायनशास्त्रवेत्त्यांनीं त्याप्रमाणें दुरुस्ती केली. तरी पण जो माल तयार होई त्यांत एक प्रकारचा चिवटपणा आणि कठिणपणा रहात असे; त्यांमुळे आमच्या गिरणींतील सभ्य गृहस्थांचा खप मुंबईसारख्या मोठमोठ्या व्यापाराच्या शहरां मुळींच होत नसे. तेव्हां अतिशय मज्ज सभ्य गृहस्थ बनविण्याकडे आमचें सारें लक्ष लागलें. व पुढें आह्मीं कापूस, शेंण, चिंध्या, पेंढा, लांकडाचा भूस, या द्रव्यांपासून आपला सभ्य गृहस्थ तयार करूं लागलों. तेव्हां आमचा माल

बाजारांत जरासा पसंत पडूं लागला. व त्याचा थोडा जास्ती खपही होऊं लागला. त्यांतही उत्तरोत्तर आमच्या रसायनशास्त्राच्या गुरुजींनीं सुधारणा करून आज भिक्तीला आमचा कारखाना इतक्या लयाला आणून सोडला आहे कीं, आमच्या येथल्या सारखा जटलमन दुसऱ्या कोठेच तयार होत नाही. एवढा वेळपर्यंत मी सांगितलेले शोध हे सभ्य गृहस्थाच्या अंतस्थ रचनेबद्दल होत. परंतु त्याच्या बाह्य स्वरूपांतही अलिकडे आझी पुष्कळ सुधारणा केल्या आहेत. पूर्वी अशी एक खोटी कल्पना प्रचलित झालेली होती कीं, सभ्य गृहस्थ हा मनुष्य आहे आणि त्याचा सभ्यपणा हा त्याच्या मनावर अवलंबून असतो. पण ही कल्पना हल्लीं बहुतेक लयाला गेलेली आहे. आणि सभ्यपणाचा मनाशीं कांहीं संबंध आहे असें जर हल्लीं कोणी प्रतिपादन करील तर त्याची मूर्खीत गणना झाल्यावांचून रहाणार नाही. हल्लीं सभ्य गृहस्थामध्ये मना हा पदार्थ घातलेला असतो असें कोणीही मानित नाही. सभ्य गृहस्थाचा सभ्यपणा हा केवळ त्याच्या बाह्य स्वरूपावर अवलंबून असतो, असा हल्लींचा सिद्धांत आहे. आणि या सिद्धांतावरच आझी सभ्य मनुष्य तयार करण्याची रीत बसविलेली आहे.

या लांबलचक उत्तरानें माझें फारसें समाधान झालें नाहीं. तरी पण दुसऱ्या शंकांचें समाधान करून घेण्याची मला विशेष उत्कंठा असल्यामुळें मी म्यानेजर साहेबांस पुन्हां असें विचारिलें कीं, 'तुमच्या कारखान्याला कच्चा मालाचा पुरवठा कसा होतो ? कागदाच्या गिरणीला गवत, पेंडा व फाटके कागद लागतात. कांचेच्या कारखान्याला फुटक्या कांचा गोळा कराव्या लागतात. व साखरेच्या कारखान्यासाठीं गुरांचीं हाडकें वेंचावीं लागतात. त्याप्रमाणें तुमच्या कारखान्यांत जो कच्चा माल लागतो, तो तुम्ही कोठून पैदा करितां ?' यावर म्यानेजरनीं उत्तर दिलें कीं, 'कच्चा माल गोळा करण्यासाठीं आम्हांला मुळींच बाहेर जावें लागत नाहीं. येथें आपल्या पायानें चालत आलेला कच्चा माल रोजच्या रोज तयार होऊन बाहेर कसा पडेल याचीच आम्हांला काळजी असते.

इतकें पुष्कळ काम नेहमीं आमच्याकडे कसे येतें याचें कारण मीं तुझाला सांगतां. अलीकडे सरकारनें आपल्या पैशाच्या पिशवीचा गळा अतिशय दावून धरला आहे, आणि किताबाच्या पिशवीचा दोरा अतिशय ढिला सोडला आहे; त्यामुळें सरकारपासून लोकांना फुकट पदव्या मात्र मिळतात, परंतु त्या पदव्यांचो खरी योग्यता राखण्याला लागणारे पैसे सरकारांतून मिळत नाहींत. त्यामुळें ज्याला ज्याला ह्मणून पदवी मिळते, सग तीं कितीका क्षुल्लक असेना, त्याला त्याला कोरळा दिखाल मपका करावा असें वाटतें. शिवाय आज चार वर्षे हिंदुस्थानांत प्लेग असल्यामुळें प्लेगच्या वेळीं युरोपियन अधिकाऱ्यांना पगार वांटून सरकारचे पैसे खर्च झाल्यामुळें सरकारनें नेटिवांना बऱ्याच पदव्या दिल्या आहेत. शिवाय अशी एक गोष्ट आहे कीं, सरकारचा स्वतःच्या कर्तवगारीवर फार थोडा भरवंसा असल्यामुळें कीं काय कोण जाणें, अलीकडे सरकारची जरा कोणी तरफदारी केली कीं त्याला पदवी मिळाली ह्मणून समजावेंच. सरकार दुसऱ्याच्या पाठवळासाठीं आणि स्तुतीसाठीं इतकें भुकेलेंच पूर्वीं कधींच नव्हतें. त्यामुळें अलीकडे पदव्या फार सवंग झाल्या आहेत. व त्या बहुधा अयोग्य मनुष्यांच्याच वांग्याला येत आहेत. ज्यांच्या अंगांत मोठेपणाचे कांहीं देखील गुण नसतात, पण ज्यांनीं एखादे वेळीं सहज कोठें एखादी गुप्त गोष्ट कोणाच्या कानांत सांगितली असेल, किंवा सरकारच्या वतीनें एखादें पुस्तक लिहिलें असेल, किंवा प्लेगमध्ये सरकारचें फुकट, आणि लोकांचें विकत, काम केलें असेल, ते एखादे दिवशीं अंधरुणांतून उठून जागे होऊन पाहतात तों त्यांना असें आढळून येतें कीं, त्यांच्यापैकी कोणी रावबहादूर झाले आहेत, कोणी आनरेबल झाले आहेत, कोणी जे. पी. झाले आहेत, व कोणी खान बहादुर झाले आहेत. अशा प्रकारें अयोग्य माणसांवर एकदम या पदव्यांचा बोजा येऊन पडला ह्मणजे ते अगदीं भांवावून जातात. व आतां आपल्याला सभ्य गृहस्थ झालें पाहिजे असें त्यांस वाटूं लागतें. व ते सर्व लोक सभ्य गृहस्थ होण्यासाठीं आमच्या

कारखान्यांत घेतात. तेव्हां जोपर्यंत हिंदुस्थानांत हंग आहे, व इन्फ्यूलेशन हा जोपर्यंत त्याचा उपाय झणून मानला जात आहे, व त्यामुळे जोपर्यंत गचाळ आणि अयोग्य लोकांना पैशाच्या ऐवजी पदव्या मिळत आहेत, तोपर्यंत तरी निदान आमच्या गिरणीला कच्चा मालाचा तोटा पडणार नाही, अशी माझी समजूत आहे. मात्र सरकारच्या हस्ते आमच्या या कारखान्याला उत्तेजन मिळत आहे ही गोष्ट तुम्ही बाहेर फोडू नका. नाही तर पैशाच्या अडचणीत सांपडलेले सरकार आमच्या या कारखान्यावर एकादी नवीन 'ड्यूटी' मात्र बसवील. शिवाय आमच्या गिन्हाईकांचा आणखी एक वर्ग आहे. कोणाला कलेक्टरला भेटावयाचें असतें, कोणाला कमिशनरकडे जावयाचें असतें, कोणाला कौन्सिलरची गांठ घ्यावयाची असते, कोणाला लेव्हीला जावयाचें असतें, किंवा कोणाला बॉलचे बोलावणें असतें. अशीं हजारोंचीं हजार कामें असतात. व या नेटिवांना सभ्य गृहस्थांच्या चाली रीति माहित नसल्यामुळे ते सर्व येथें येतात. '

अशा रीतीने बोलत चाललों असतां आझी एका मोठ्या दालना-मध्ये आलों. तेथें कमीत कमी सात आठशें शिंपी काम करीत असलेले मी पाहिले. ते पाहून मला मोठें आश्चर्य वाटलें. व सभ्य गृहस्थ तयार करण्याच्या कारखान्यांत शिंप्यांचें काय काम, आणि काम असलेंच तरी इतकें शिंपी कशाला, झणून मी म्यानेजर-साहेबांना प्रश्न विचारला. तेव्हां ते झणाले. 'वः ! हाच तर आमच्या कारखान्यांतील मुख्य भाग ! हा एक भाग आणि या शिवाय दुसरा एक भाग आहे, हे दोन भाग काय ते आमच्या कारखान्यांत मुख्य.' असें झणून त्यांनीं मला माडीवरील एका भव्य दिवाणखान्यांत नेलें. तेथें चारी बाजूनीं आरसे लाविलेली होते. व त्या दिवाणखान्यांत ज्या खुर्च्या मांडलेल्या होत्या त्यांपैकीं काहीं वर कित्येक न्हावी बसलेले होते. त्यांच्याकडे बोट दाखवून म्यानेजर झणाले, 'हे पाहिले ! या कारागिरांच्या हातून सभ्य गृहस्थ बनला जातो; व बाकी राहिलेला भाग तुम्ही नुकत्याच पाहिलेल्या शिंप्यांकडून पुरा

केला जातो. किरकोळ कामासाठी दुसऱ्या कारागिरांची गरज लागते. पण मुख्यत्वे करून सभ्य गृहस्थ हे न्हावी आणि शिंपी यांच्या कर्तबगारीचे फळ आहे. न्हावी सभ्य गृहस्थाचा चेहरा सुळसुळीत आणि सुंदर करतो, आणि शिंपी सभ्य गृहस्थाच्या अंगच्या सर्व दुर्गुणांवर पांघरूण घालतो. अहाहा ! देवाचे आपल्यावर किती उपकार आहेत की, त्याने न्हावी आणि शिंपी ह्या दोन जिनसा निर्माण केल्या आहेत ! आज न्हावी आणि शिंपी नसते तर सभ्य गृहस्थ नसते ! आणि जेथे सभ्य गृहस्थ नाहीत ते शहर कसले ? किंवा राष्ट्र कसले ? जगांत न्हावी आणि शिंपी नसते तर जगाची काय भयंकर स्थिति झाली असती ! सगळ्यांच्या दाढीमिशा वाढलेल्या आणि सगळे उघडया अंगांनी फिरणारे अशी स्थिति झाली असती !

हे आमचे बोलणे चालले आहे इतक्यांत काहीं हमालांनी एक खटारा भरून कच्चा माल आणल्याची वडी म्यानेजरास दिली. ती पांचतांच ते व मी खाली आलो. खटाच्यामध्ये सभ्य गृहस्थ होण्यासाठी आलेले बरेच लोक एकावर एक आडवे तिडवे घातलेले होते. व घोटाळा होऊ नये झणून प्रत्येक जण कां सभ्य गृहस्थ होत आहे याबद्दल प्रत्येकाच्या गळ्यांत एकेक चिन्हे अडकविलेली होती. या चिन्हांचा उपयोग, म्यानेजरने मला असे सांगितले, न्हाव्याच्या डिपार्टमेंटमध्ये फारसा होत नाही, कारण तेथे सगळ्यांची सारखीच हजामत करावयाची असते. परंतु शिंप्यांच्या दालनांत यांची फार जरूर लागते ! कारण रावसाहेब झाल्यामुळे जर कोणी सभ्य गृहस्थ होण्यास आला असेल तर त्याचा पोशाख निराळा, रावबहादूर झाल्यामुळे आला असेल तर त्याचा पोशाख निराळा, हायकोर्टाचा वकील झणून आला असेल तर त्याचा पोशाख निराळा, डाक्टर झणून आला असेल तर पोशाख निराळा, जज्य असेल तर पोशाख निराळा, आणि व्यापारी असेल तर पोशाख निराळा. सगळी खुबी काय ती पोशाखांत आहे.

अशा रीतीने म्यानेजरचे भाषण ऐकून सभ्य गृहस्थ करण्याच्या

कृतीबद्दल मला बरीच कल्पना आली. व नंतर आझी दौघेजण जिकडून माल तयार होऊन बाहेर पडतो त्या दरवाजाकडे गेलों. सभ्य गृहस्थ तयार करण्याला अथपासून इतिपर्यंत लागणारे यच्चयावत् सामान म्यानेजरनीं आपल्या कांपाऊंडमध्ये आणून ठेविलें होतें. बुटांचीं दुकानें, घड्याळांचीं दुकानें, हातरमाल व त्याच्यावर शिंपडावयाचीं विलायती अत्तरें, हातांत धरावयाच्या छड्या गळ्यांतील कोंलर, व डोक्यांवरील चष्मे, या सर्वांचीं दुकानें, उत्तम ब्रँडीचीं दुकानें, फर्दकास भाड्याच्या गाड्या, व त्या गाड्यांवर पुढें पाठीमागे बसणारे लिव्हरी घातलेले भाड्याचे नोकर, या सर्व जिनसांचे कारखाने पहात पहात आझी दरवाजापाशीं येऊन पोचलों. त्यावेळीं एक सभ्य गृहस्थ पूर्णपणें तयार होऊन गाडींत घालून बाहेर पाठविण्यांत येत होता. त्याच्यांत कांहीं तरी कमतरपणा राहिला आहे असें म्यानेजरच्या नजरेस येऊन त्यांनीं ती गाडी थांबविली. व त्या सभ्य गृहस्थाला तपासून पाहतां म्यानेजरना असें दिसून आलें कीं, त्याच्यामध्ये खरेपणा, निस्पृहीपणा, स्पष्टवक्तेपणा, स्वाभिमान, स्वदेशभक्ति, इत्यादि पुष्कळच दोष राहिल होते. ते त्यांनीं त्याच्या कानांत फुंकर घालून घालून सर्व बाहेर काढले, आणि मग त्याची गाडी जाऊ दिली. गाडी गेल्यावर म्यानेजर आपल्याशीं पुटपुटले, 'मूर्ख बेटा ही घाण डोक्यांत घेऊन हा कभिशनर साहेबांकडे चाकरी मागण्यासाठीं जात होता ! अशानें याला जागा मिळेल काय ?' असें म्हणत त्याच्या डोक्यांतून काढलेला खरेपणा, निस्पृहीपणा वगैरे जिन्नसांच्या म्यानेजर साहेब पुड्या करूं लागले. तेव्हां मी त्यांना विचारिलें, याचा तुम्ही काय उपयोग करितां ? तेव्हां ते ह्मणाले, हे जिन्नस आमच्या कारखान्यांत मुळींच लागत नाहीत. याचा खप गरिबगुरीब लोकांत मात्र होतो.

यानंतर म्यानेजरनीं मला त्या कारखान्यांतील औषधिसंग्रहालयांत नेलें. व तेथे त्यांनीं मला कित्येक चमत्कारिक औषधि दाखविल्या. स्तुतिपाठाच्या गोळ्यांची एक बाटली दाखवून मला ते ह्मणाले,

आंतील एक गोळी तोंडांत धरून जर कोणी सभ्य गृहस्थ साहेबाकडे जाईल तर संबंध एक तासभर साहेबांची स्तुति करूनही आपल्याला थकवा आला आहे असे त्याला वाटावयाचे नाही. व त्या गोळ्यांचा खप स्मारकाची वंगरे धामधुम कोठे चालली असली तर त्या वेळी अतिशय होतो असे त्यांनी मला सांगितले.

असेच आणखीही कित्येक चमत्कार त्यांनी मला सांगितले व दाखविले. परंतु यांत्रिक पद्धतीवर सभ्य गृहस्थ बनवितां येणें शक्य आहे या चमत्काराबद्दलचें मला सर्वांत अतिशय आश्चर्य वाटले. व या नवीन शोधानें थक होऊन म्यानेजरसाहेबांची रजा घेऊन मी आपल्या घराकडे येण्यासाठी निघालों. ”

प्रार्थना.



सुकतीच एक अतिशय महत्वाची सभा भरली होती. व त्या सभेच्या महत्वाच्या मानानें तिच्यांतील सभासदही मोठे दिव्य व विलक्षण पुरुष होते. या सभेच्या अधिनिवेशनासाठी आकाशरूपी भव्य मंडपाची योजना करण्यांत आली होती. चारी बाजूंनी इंद्रधनुष्याच्या कमानी लावल्या असल्यामुळे त्या मंडपाला अतिशय शोभा आली होती. आकाशांतून उडत असतांना मध्येंच थकल्यामुळे विश्रांति घेण्याकरितां काळ्याभोर ढगांवर बसलेल्या पक्ष्यांनी त्यांच्यावर चंचुप्रहार केल्यामुळे त्यांच्या मधून कारंजाच्या ज्या सहसावाधि धारा मोठ्या सोसाव्याने उंच उडत होत्या, त्यांच्या योगाने त्या मंडपाच्या सभोवतालचा प्रदेश अतिशय थंडगार झालेला होता. त्या मंडपाच्या सभोववार व मधून मधून नक्षत्ररूपी मोत्याच्या झालरी लटकावून दिलेल्या असल्यामुळे त्या मंडपाला विशेषच प्रेक्षणीयता प्राप्त झालेली होती. विजेच्या प्रकाशानें तो सर्व मंडप प्रज्वलित केलेला होता. अत्यंत मृदु अशा पांढऱ्या

शुभ्र ढगांच्या गाद्या सर्वे सभामंडपभर पसरलेल्या होत्या. मध्य-
भागी गारांच्या लहान लहान तुकड्यांनीं एक उंच सिंहासन बन-
विलेलें होतें, व त्याच्यावर विजेचें तेज प्रतिबिंबित झालेलें अ-
सल्यामुळें ते सिंहासन मोठमोठ्या हिच्यांचेंच केलेलें आहे कीं काय
असा भास होत होता. त्या मुख्य सिंहासनच्या दोन बाजूला
अशाच प्रकारच्या लहान लहान आसनांच्या दोन रांगा तयार
केलेल्या होत्या.

त्या सभामंडपांतील व्यवस्था ठेवण्याचें काम व कोणाचीं पत्रें,
निरोप वगैरे आल्यास तो ज्याचा त्याजपाशीं पांचविण्याचें काम
मरुद्रणांकडे होतें. सभा भरण्याला अवकाश होता, झणून कांहीं
मरुद्रण आपलें मनोरंजन करण्यासाठीं इकडे तिकडे फिरत होते.
त्यांतील दोघेजण फिरतां फिरतां एका ढगाच्या अगदीं टोंकाशीं
आले. तेथें तो ढग संपून तेथून खालीं अतिशय खोल कडा तु-
टलेला होता. मनुष्यांनीं तेथून खालतीं पाहिलें असतें तर त्यांना
भोंवळ आल्यावांचून खात्रीनें राहिली नसती. त्या ढगाच्या टोंकावरून
निर्धास्तपणें खालीं पाय सोडून ते दोघे मरुद्रण तेथें एकमेकाशीं बोलत
बसले. त्यावेळीं तेथून एका बाजूला आपली पृथ्वी दिसत होती,
तिच्याकडे त्या दोघांचें सड्ज लक्ष गेलें. तेव्हां तेथील प्रदेशांचें
निरीक्षण करतांना त्यांच्या असें दृष्टोत्पत्तीस आलें कीं, अनेक ठिकाणीं
अनेक लोक परमेश्वराची प्रार्थना करण्यांत निमग्न झालेले आहेत.
तें पाहून त्यांतील एक मरुद्रण सद्गदित अंतःकरणानें झणाला,
“ अहाहा ! हे लोक मोठे पुण्यवान् आहेत ! यांची प्रौढि काय
वर्णावी ! परमेश्वराची प्रार्थना करण्यांत हे किती तरी निमग्न
झाले आहेत पहा. हे इतके पुण्यवान असून यांना परमेश्वरानें
अजून मृत्युलोकांत कसें ठेविलें आहे कोण जाणे. कोणी गुडघे
टेकित आहेत, कोणी डोळे मिटीत आहेत, कोणी नाक घाशीत
आहेत व कोणी हात जोडीत आहेत ! अहाहा काय ही ह्यांची
भक्ति आणि काय हा ह्यांचा भाविकपणा ! अलिकडे जगांत ना-
स्तिक लोक फार झाले आहेत, अशी कोणी येथें कंडी उठविली

आहे, पण ती अगदी खोटी असली पाहिजे. इतके घट्ट बोळे मिटून घरणारे लोक जर नास्तिक असतील तर मग भाविक कोणाला झणावयाचें हें निदान मला तरी समजत नाहीं. मला तर हे लोक अतिशय श्रद्धालू, धार्मिक, दयालू, आणि विरक्त असे दिसत आहेत ! ” याच्यावर त्याचा सोबती कांहीं बोलणार, इतक्यांत तिच्या एक मरुद्रण त्यांच्याजवळ येऊन झणाला, “ वा ! अजून तुझी येथेच आहां काय ? तिकडे सभेला सुरवात झाली हें तुझाला माहित नाहीं कसे ? ” हें ऐकून ते दोघेही घाबरून उठले आणि सर्वजण सभामंडपाकडे अतिशय त्वरेनें चालते झाले.

सभेला आधींच सुरवात झालेली होती. तेथें चार मंडळी नव्हती. निवडक निवडक मंडळीच जमली होती. व त्यांतल्या त्यांतही प्रमुख झटले तर ख्रिस्त मंहमद, झोरअंस्टर, वगैरे होते. अध्यक्षस्थान परमान्यानें स्वीकारिलेलें होतें. व वर सांगितलेली प्रमुख मंडळी अध्यक्षाच्या कानाशीं लागून कांहीं गुप्त खलबतें करण्याचे कामांत गुंतलेली होती. व त्यांचें मन विचारांत अगदीं गढून गेलें होतें असें दिसत होतें. इतक्यांत एकाएकीं तेथें मोठा गोंगाट ऐकू येऊं लागला. व वाढतां वाढतां त्याचा कलकलाट अतिशयच वाढला. त्या सभेंत एकमेकांच्या शेजारीं बसलेल्या मंडळींचें सुद्धां एकमेकांना बोलणें ऐकू येईनासें झालें. परमात्मा आणि वर सांगितलेली इतर मंडळी जो कांहीं एकांत करीत होते त्याला व्यत्यय आला. परमात्मा स्तब्ध बसला. ख्रिस्ताची मुद्रा त्रासलेली दिसली. आणि मंहमद तर आपल्या विचारांत व्यस्य आला झणून रागानें लाल झाला. व त्यानें मरुद्रणांना विचारिलें, “ ही कटकट कोणी चालविली आहे ? ” मरुद्रणांनीं तपास काढून अशी बातमी आणिली कीं, हल्लीं पृथ्वीवर ब्रिटिश आणि बोअर या दोघांमध्ये जी लढाई चालली आहे तिच्यामध्ये ब्रिटिश लोकांना जय मिळावा झणून पृथ्वीवरील कांहीं लोक आपल्याकडे प्रार्थना करीत आहेत. “ हे कोण जातीचे लोक आहेत, ” असा मंहमदानें प्रश्न केल्यावरून मरुद्रणांपैकी एकजण झणाला, “ महाराज तें कांहीं

आझाला ओळखत नाही. पण त्यांच्या बाह्य स्वरूपावरून ते तुमच्या-
सारखे दिसत आहेत. तेव्हा तुम्ही प्रत्यक्ष त्यांना पाहिले तर ते
कोण जातीचे आहेत हे तुम्हांला कदाचित् कळेल. ” असे करण्या-
विषयी ख्रिस्तानेही शिफारस केल्यावरून महंमदाने ज्या दगाच्या
भोंकांतून तो गोंगाट वर येत होता त्यांतून डोकावून खाली पाहिले.
पण कांहीं वेळाने वर डोकें काढून महंमद झणाला, “ बाह्य स्वरूपा-
वरून हे कांहींसे माझ्या सारखे दिसतात खरे. पण हे प्रार्थना करीत
आहेत किंवा कोणाला शिव्या देत आहेत हे मला कांहींच कळत
नाहीं. कारण हे लोक हा गोंगाट कोणत्या भाषेत करीत असतील
तो करोत, ते आरबी भाषेत बोलत नाहीत हे खास. ख्रिस्त महाराज,
तुम्ही तरी जरा यांत डोकें घालून पहा वरें. ” त्याप्रमाणे ख्रिस्ताने
डोकें घालून पाहिले. व त्या भोंकांतून मान वर काढल्यानंतर ख्रिस्त
झणाला, “ काय ! अजून दोन हजार वर्षे पुरी झाली नाहीत तीं
जगांतील भाषेत इतका फरक पडावा काय ? यांच्या या कळकळाटांत
यहुदी किंवा लाटिन् भाषेचे एक अक्षर सुद्धा दिसत नाही. जगांतील
लोक आपल्या भाषा इतक्या लवकर बदलू लागले तर मग आम-
च्या सारख्या, त्यांनी मानलेल्या, देवांना निरनिराळ्या भाषांच्या
डिक्शनऱ्यांची पत्रास कपाटे सुद्धा पुरावयाची नाहीत. बॅबिलोनचा
टोंवर उभारण्याच्या पूर्वी सगळ्या लोकांची एक भाषा होती ती
वेळ देवांना मोठी सोईस्कार होती. मुनिव्दसिटीतल्या विद्यार्थ्या-
प्रमाणे देवांनीही दोन दोन तीन तीन भाषा शिकाव्या झणजे याचा
अर्थ काय ? आपल्याला कांहीं ह्या गोंगाटांतील शब्द उकलत
नाहींत. झोरोअॅस्टर महाराज, तुम्ही तरी पहा वरें, ही तुमच्या
लोकांची प्रार्थना आहे काय. ” “ आमच्या लोकांची प्रार्थना !
आणि ती इतक्या उशीराने ! ” झोरोअॅस्टर तिरस्कारयुक्त
मुद्रने झणाला, “ माझे लोक या कामांत इतके मागे कधीच
रहावयाचे नाहीत. लढाई सुरू झाल्याबरोबर पहिली प्रार्थना माझ्या
लोकांची आहे. लढाई सुरू झाल्यापासून चार महिन्यांनी प्रार्थना
करण्याची आठवण होण्याइतके राजनिष्ठेच्या टापटिपीचे अज्ञान

माझ्या लोकांत मुळीच नाही. हे मूर्ख आणि आळशी लोक तुमच्या पैकींच कोणाचे तरी असले पाहिजेत. ते तुमचे तुम्हीच ओळखून घ्या.” ही सगळी संभाषणे ऐकून परमात्म्याला किंचित हसू आले व तो या सर्व घोंटाळ्यांचे निराकरण होण्यासाठी आपल्या आपणाला सुरवात करण्याच्या बेतांत होता.

इतक्यांत एक मरुद्रण हातांत लखोटा घेऊन सभामंडपांत आला. व त्याजवरील पत्ता वाचीत वाचीत झणाला, “येथे एकेश्वर या नांवाचा देव कोण आहे तुम्हा ? येथे तर कोणी नाही.” असे म्हणून त्याने तो लखोटा अध्यक्षेरीज करून इतर सर्व जणांना दाखविला, व हा तुमचा आहे काय झणून विचारिले. परंतु त्या लखोट्याचा धनी कोठेही सांपडेना. तेव्हां ख्रिस्त झणाला, “अरे तो लखोटा फिरून एकदा माझ्याकडे आण पाहू.” असे झणून तो लखोटा त्याच्या हातांतून घेऊन ख्रिस्त आपल्याशी म्हणाला, “यांत आहे तरी काय हें मला आधी पाहू या.” असे झणून त्याने त्या लखोट्यांतील मजकूर पाहिला व नंतर तो झणाला. “हं! हें एक प्रार्थनापत्रच आहे. व इंग्रजांना जय मिळावा झणून यांत प्रार्थना केली आहे. यांतील प्रार्थनेच्या श्लोकावरून असे दिसते की, ही माझ्याच लोकांची प्रार्थना असावी; इतकी हुबेहुब ही वठली आहे. शिवाय ही प्रार्थना डोळे मिटून केलेली असली पाहिजे. कारण त्याशिवाय या प्रार्थनेत इतक्या चुका कशा झाल्या असत्या ? तेव्हां हा लखोटा माझाच असेल काय ? पण माझे नांव एकेश्वर कोठे आहे ? नांवाशिवाय बाकी सर्व माझ्याशी जुळते. तेव्हां मला वाटते माझ्या सारखा कोणी तरी तोतया देव या लोकांना फसवीत असला पाहिजे यांत संशय नाही.” असे झणून संतापाने तो लखोटा ख्रिस्ताने खाली फेंकला. तेव्हां परमात्मा तो लखोटा उचलून घेत असलेल्या मरुद्रणाला झणाला, “तुम्हांला सर्वांना मी एकदांच सांगून ठेवितो की कोणत्याही देवाच्या नांवाने लखोटें आले तरी ते मला पोचले झणजे ते त्या त्या देवांना

पुनर्व्यासारखेच आहेत. एकेश्वर मीच, ख्रिस्त मीच, महंगद मीच, झोरोअॅस्टर मीच, सर्व कांहीं मीच आहे. माझ्या व्यतिरिक्त दुसरे कांहीं नाही. कोणाची प्रार्थना कोणत्याही भाषेत असो, मला ती समजते. मला आरबी येते, चहुदी येते, लॅटिन येते, व फारशीही येते. आजपर्यंत लोक ज्या ज्या भाषा बोलले व यापुढे बोलतील त्या सर्व भाषा मला समजतात. मला समजत नाही असे कांहींही नाही.

अशा रीतीने परमात्म्याचे भाषण चालले असता एक मरुद्रण सभामंडपांत येऊन महंमदाकडे वळून झगाला, “महाराज आतांच्या आतां असा चमत्कार झाला कीं, माझ्या पाया खालचा ढग एकाएकीं ढळमळू लागला, व त्याचें कारण काय झणून मी इकडे तिकडे पाहूं लागलों तों माझ्या पायाजवळच त्या ढगाला एक मोठें भोंक पडलें, व त्यांतून एक प्रार्थना एकदम वर घुसली. या प्रार्थना कोणाकडून येतात हें कळण्याला येथें बरीच पंचाईत पडते हें मी नुकतेंच पाहिलें होतें, झणून ती प्रार्थना वर पाठविणारांना मी तेथल्या तेथेंच विचारिले कीं ही प्रार्थना कोणाची आहे? तेव्हां ते झगाले, ही मुसलमानांनीं केलेली महंमदाची प्रार्थना आहे. तेव्हां महंमदमहाराज, ती आपण येऊन ऐकावी.” नंतर त्या ढगातील भोंकाजवळ जाऊन महंमद कान लावून ती प्रार्थना ऐकू लागला. इतक्यांत दुसरा एक मरुद्रण धांवत येऊन महंमदाला झगाला, “महाराज मी उभा होतो तेथील ढगाला भोंक पडून त्यांतून एक प्रार्थना आपल्याकडे येत आहे. ती ऐकावयाला आपण चला.” याचें बोलणें संपलें नाही तों आणखी दहा पंधरा मरुद्रण धापा टाकित व महंमद कोठें आहे, महंमद कोठें आहे, असें विचारित तेथें आले, व महंमदाला पाहून सांगूं लागले कीं, “महाराज, आमच्या जवळच्या ढगाची तर शुद्ध चाळण झाली आहे. त्याला इतकी बारीक भोंकें पडत चालली आहेत कीं त्यांतून आतां किती प्रार्थना वर येत आहेत याचा आझाला कांहीं देखील अंदाज लागत नाही. तेव्हां आपण तेथें चलावे.” या एकावर

एक बातम्या आलेल्या ऐकून महंमद अगदी गांगरून गेला आणि ह्मणाला, “इतक्या प्रार्थना एकदम आल्या तर त्या ऐकण्याच्या तरी कशा ? देवांना किती कान असतात म्हणून या लोकांना वाटते कोण जाणे !”

ही धांदल उडालेली पाहून परमात्म्याने महंमदाला हांक मारून सांगितलें, “तू स्वस्थ आपल्या जाग्यावर येऊन बस. एका वेळीं दहा पंधराच काय, पण लक्षावधि प्रार्थना जरी आल्या तरी त्या ऐकण्याला मी समर्थ आहे. आपल्याला प्रार्थनाच पाहिजे आहेत. पण त्या आहेत कोठें ? प्रार्थना करणारे लोक हल्लीं इतके दुर्मिळ झाले आहेत कीं—

ज्या मरुद्रणानें पृथ्वीवर चाललेल्या प्रार्थना नुकत्याच पाहिल्याचें वर सांगितलें आहे त्याच्यानें परमात्म्याचें बरील भाषण ऐकवेना, व ह्मणून तो मध्येंच ह्मणाला, “महाराज, आपल्याविद्द बोलण्याचा माझा अधिकार नाही, पण मी पृथ्वीवरील देखावा नुकताच पाहिलेला असल्यामुळें माझ्यानें बोलल्यावांचून राहवत नाही. महाराज, जेथें जेथें देऊळ, मसीद, आग्यारी, किंवा चर्च ह्मणून आहे, तेथें तेथें हल्लीं अनेक लोक जमून आपली प्रार्थना करीत आहेत. त्यांच्यासारखे पुण्यवान्, पवित्र. आणि दयाळु लोक दुसरे कोठेंही नसतील. ” “काय ! या लोकांना तू पुण्यवान्, पवित्र आणि दयाळु ह्मणतोस !” परमात्मा ह्मणाला, “या पृथ्वीवरील लोकांचे खरें स्वरूप तुझाला कळावयास पाहिजे असेल तर त्या पर्लकडच्या समुद्रामध्ये जमिनीचा जो एक त्रिकोणाकृति तुकडा दिसतो आहे त्यांतील एका कोपऱ्यांत काय चाललें आहे तें पहा.” तेव्हां तें पाहण्यासाठीं समेतील सभासद व मरुद्रण वगैरे गेले. तों तेथें इंग्लिश आणि बोअर यांच्यामध्ये चाललेली लढाई त्यांच्या दृष्टीस पडली. व माणसें माणसांची ढोकीं उडवितांना त्यांनीं पाहिलीं. खिस्त, महंमद वगैरे सर्व मंडळींच्या अंगावर शहारें आले, व ‘हें अधोर कर्म आतां बंद करा’ ह्मणून त्यांनीं पुष्कळ ओरडून सांगितलें. पण त्यांच्य सांगण्याकडे तेथें कोणीच लक्ष देईना. व तोफेच्या आवाजापुढें खिस्ताच्या आवाजाचें मुळीच तेज पडेना. शिवाय तेथें रक्ताच्या पाटांच

आणि मेलेल्या माणसांच्या डोक्यांच्या ढिगाची इतकी दुर्गंधि येऊ लागली की, तेथे उभे रहाणेच अशक्य झाले. तरी पण खिस्त वगैरे 'लेकरांनो, भांडू नका' असा उपदेश करीत उभे होतेच. इतक्यांत अगदी नवीन शोध करून काढलेल्या एका तोफेचा गोळा इतका उंच उडाला की तो फुटून त्यांतील चाकू, कातऱ्या आपल्या अंगावर येऊन आपल्याला जखमा करतात की काय अशी सर्वांना भीति वाटली. व त्यामुळे सर्व मस्त्रण वगैरे मंडळी धांवत धांवत माघारी आली. तेव्हा परमात्म्याने त्यांना विचारिले, 'कां, झाली खात्री?' व त्यानंतर फिरून परमात्मा झणाला, "अहो त्या प्रार्थनांवरून या लोकांना पवित्र झणणे किती चुकीचे आहे हे आतां तुमच्या लक्षांत आलेच आहे. या प्रार्थनांत कांहीच अर्थ नाही. हे लोक या प्रार्थना देवासाठीं करीत नाहीत, तर आपल्या राजासाठीं करीत आहेत; भक्तीने करीत नाहीत, तर भीतिने करीत आहेत. त्यांनीं दिवसांतून दोनदा संध्या करावी, किंवा तीनदा निमाज पढावा, किंवा आठवड्यांतून एकदा तरी प्रार्थना करावी झणून ठरविलेले आहे. परंतु त्या ठरावाप्रमाणे हजारांतून एकजण वागत असेल तर शपथ ! आणि तेच लोक आतां दिवसांतून दहा वेळ प्रार्थना करीत आहेत. तेव्हां अशा लोकांना भाविक कसे झणावे ? शिवाय हे लोक प्रार्थनेसाठीं जमतात, तेव्हां तरी ते आपल्या पापाचीं चिन्हे आपल्यापासून दूर ठेवितात काय ? नाही. प्रार्थना करण्यासाठीं जमलेल्या डाव्या बाजूच्या याच मेळ्याकडे पहा ! एकाच्या खिशांत चोरीचे पैसे आहेत. दुसऱ्याच्या जिभेवर असत्य भाषणाचे डाग पडलेले आहेत. तिसऱ्याच्या गालावर त्याच्या वेडयेने घेतलेल्या चुंबनाचा छाप स्पष्ट दिसत आहे. त्या चौथ्याच्या तोंडाला शराबची दुर्गंधि येत आहे. त्या इसमाच्या हाताला निरपराधी माणसाच्या रक्ताचे डाग पडलेले आहेत. आणि त्याच्या पलीकडील इसमाच्या अंगावर लाचाच्या पैशांनीं विकत घेतलेला दुपेटा आहे. हे लोक देवची प्रार्थना करणार होय ! पातकाच्या सर्व चिन्हांनीं नखशिखान्त नटलेले जे लोक त्यांची प्रार्थना कोण

ऐकल ! यांच्या पातकांपासून देवांनाही कय वाटल्यावांचून रहाणार नाही. आपल्या ह्या वरकरणी प्रार्थनांपासून देवाच्या घरी कांहीं फायदा होणार नाही हें या प्रार्थना करणारांपैकीही पुष्कळ जण समजून आहेत. पण त्यांना देवाच्या घरचा फायदा नकोच आहे. राजाच्या घरचा फायदा मिळाला ह्मणजे त्यांचें काम झालें. त्यांच्या या प्रार्थना पदव्यांसाठी आहेत. पण देवाच्या घरी पदव्या कोठच्या ? एखाद्या गलबताप्रमाणें बारा लागेल तशी पाठ फिरविणारे हे तोंड-पुजे लोक आपल्या तोंडपुजेपणानें जसे राजांना फसवितात तसे ते आपल्या प्रार्थनांनी देवांनाही कदाचित् फसवू पहात असतील. पण राजांमध्ये आणि देवांमध्ये पुष्कळ अंतर आहे, हें त्यांनी लक्षांत बाळगलें पाहिजे. बरें, इंद्रजांचा जय व्हावा अशी हे लोक प्रार्थना करितात, ह्मणजे अर्थात बोअर लोकांचा पराजय होऊन ते मरावे अशी हे प्रार्थना करतात असें होतें. पण त्या बिचाऱ्या बोअर लोकांनी मरावें अशी प्रार्थना करण्याइतकें त्यांनी यांचें काय बरें वाईट केलें आहे ? त्यांनी यांच्यावर कधीं जबर कर बसविले आहेत ? किंवा यांच्या बायकांवर बलात्कार केले आहेत ? किंवा कधीं यांना गोळ्या घालून त्यांनी मारिलें आहे ! असें कांहीं एक नसतांना त्या बोअर लोकांनी मरावे अशी प्रार्थना कांहीं मनुष्यांनी देवापाशी करावी यांत या लोकांचा नीचपणा किती आहे तो दिसून येत नाही काय ? मनुष्यानें राजनिष्ठ असलें पाहिजे. ' नाविष्णुः पृथिवीपतिः ' हें वचन मीच लिहून ठेविलेलें आहे. पण राजनिष्ठेबरोबरच दुसऱ्याही कांहीं चांगल्या गोष्टी जगांत वास्तव्य करीत आहेत, हें मनुष्यांनी विसरतां कामा नये. जगांतील मनुष्यांचें दुःख कसें कमी होईल याविषयीं विचार करीत आपण सर्व आज बसलों असतांना येथें आपल्या पुढें ' बोअर लोक मरावे ' ह्मणून हे लोक प्रार्थना करीत आहेत यांना काय ह्मणावें ! लोकांना मारण्याचा धंदा देवानें पतकरला असें यांना कोणी सांगितले कोण जाणें. असो. असल्या ह्या मूर्खपणाच्या प्रार्थनांकडे आपण सर्वांनी दुर्लक्ष करवें हेंच बरें ! ” असें परमात्म्यानें सांगितले व तीच गोष्ट सर्वांना

पसंत पडली. नंतर पूर्वी हाती घेतलेल्या मनुष्यदुःखनिवारणाच्या कामासाठी फिरून केव्हा जमावयाचे हें ठरवून झाल्यानंतर सभा बरखास्त झाली. सर्व सभासद अट्टय झाले. ढगांच्या घातलेल्या बैठकी वाऱ्याने काढून टाकल्या. आणि आकाश नेहमी प्रमाणें स्वच्छ झालें.

अनाथांवर दया.

ट्रान्सव्हालमध्ये लढाई सुरू होऊन पांच महिने होत आले. इतक्या मुदतीत, अदमासे इंग्रजांकडील दहा हजार आणि बोअर लोकांकडील दहा हजार शिपाई मेले असतील. बोअर लोकांच्या बाजूचे शिपाई कदाचित् यापेक्षां कमी मेले असतील किंवा कैदी झाले असतील. परंतु अदमासानें दहा हजार ही संख्या खरी असें धरून आपण चाललों तर या दहा हजारांचा काय अर्थ होतो ? याचा अर्थ असा होतो कीं, दक्षिण आफ्रिकेतील दहा हजार कुटुंबे आज अगदीं बसल्यासारखीं झालीं, दहा हजार ईश्वरानें निर्माण केलेले प्राणी मनुष्यरूपी राक्षसानें गिळून टाकिले, दहा हजार बोअर स्त्रिया विधवा झाल्या, दहा हजार घरांत दुःख आणि शोक यांच्या शिवाय आज दुसरा कसलाही आवाज ऐकू येत नाही, व प्रत्येकाला सरासरीनें दोन मुलें असें प्रमाण धरिलें तर आज दक्षिण आफ्रिकेमध्ये वीस हजार मुलें आपल्या बापांच्या मरणांमुलें पोरकीं आणि अनाथ होऊन रडत बसलीं आहेत. इतका मोठा हा दुःखाचा समुद्र आफ्रिकेच्या दक्षिण भागामध्यें लढाईच्या योगानें चोहोंकडे पसरला आहे. फ्रेग आणि दुष्काळ यांच्या योगानें हिंदुस्थानांत हल्लीं ठिकठिकाणीं अशाच प्रकारचे दुःखाचे समुद्र पसरत चालले आहेत. परंतु हिंदुस्थानासंबंधीं आनंदाची गोष्ट ही आहे कीं, येथील दुःखसमुद्र आटवून कोरबा

करण्याला इंग्रजसरकार समर्थ आहे. पण हिंदुस्थान आणि दक्षिण आफ्रिका यांच्याशिवाय आणखीही एका देशावर दुःखाच्या समुद्राच्या लाटा उसळत आहेत. व तो देश इंग्लंड हा होय. दक्षिण आफ्रिकेच्या सारखीच इंग्लंडची स्थिति झालेली आहे. याप्रमाणे दक्षिण आफ्रिका, हिंदुस्थान, आणि इंग्लंड हे तीन देश प्रमुखत्वाने आज दुःखांत सांपडलेले आहेत. यांपैकी हिंदुस्थान देश हा ईश्वरी कोपामुळे दुःखांत सांपडला आहे. आणि दक्षिण आफ्रिका व इंग्लंड हे मानवी कोपामुळे दुःखांत सांपडलेले आहेत. परंतु कोणी कोणत्याही कारणाने दुःखांत सांपडलेला असो, त्याच्या दुःखाचे परिमार्जन करणे या गोष्टीकडे दयाळु मनुष्याची स्वभावतःच प्रवृत्ति होते. कोणत्या कारणाने दुःख प्राप्त झाले आहे, याची पंचाईत दया करीत बसत नाही; तर कोणत्या रीतिने हें दुःख नाहीसे होईल याचा विचार करणे हें दयेचे काम आहे. कोणी कशामुळेही अनाथ होवो, पण अनाथ झाला की तो दयेच्या ताव्यांत आलाच. मग दया त्याला सोडणार नाही. व याच तत्त्वावर मनुष्याच्या मनाला दयेचा पाझर फुटत असतो. पण जेथे जेथे दुःखी माणसाबद्दल करुणा दाखविली जाते तेथे तेथे ती खरोखर दयेपासूनच उत्पन्न झालेली असते असे ह्याणतां येत नाही. दयेबरोबर आणखीही कित्येक गोष्टी त्यांत मिसळलेल्या असतात. दक्षिण आफ्रिकेतील लढाईत नवरे मेल्यामुळे झालेल्या विधवांसाठी आणि बाप मेल्यामुळे झालेल्या पोरक्या पोरंगांसाठी हिंदुस्थानांतील राजांनी इंग्लंडमध्ये जे पैसे पाठविले ते दयेने तर खरेच. पण त्या दयेबरोबर आणखीही कित्येक कारणे असली पाहिजेत हें कोणासाठी सांगावयास नको. त्याचप्रमाणे हिंदुस्थानांतील दुष्काळपीडित लोकांना मदत करण्यासाठी जो मॅन्शन हाऊस फंड गोळा होत आहे तोही एकटी दया गोळा करीत आहे असे नाही, तर तिच्याबरोबर आणखीही कित्येक हेतु खटपट करीत आहेत. परंतु कोणत्याही कारणाने कां होईना, आज हिंदुस्थान आणि इंग्लंड येथील अनाथांना कशी तरी मदत मिळत आहे हें खास.

यस्य दक्षिण आफ्रिकेतील अनाथ अजून अनाथच आहेत. जिचा नवरा मेल्याची तार घेऊन महिना देखील झाला नसेल अशा इंग्रजी शिपायांच्या विधवेला पेन्शन मिळून ती आपल्या पुढल्या उद्योगाला लागली इतकी असेल. पण बोअर शिपायांच्या विधवेच्या डोक्यांतील अश्रु अजून तसेच वाहत असतील. इंग्लंडमधील पोरक्या पोरांना च्यारिटी फंडातून वगैरे पैसे मिळून ते कोठल्या तरी बोर्डिंग हाऊसमधून खुशाल राहण्यास गेले असतील; परंतु बोअर शिपायांच्या पोरक्या पोरांच्या डोक्यांपुढील त्यांच्या वापाची मूर्ति अजून जशीच्या तशीच कायम असेल. अशा प्रकारच्या या आफ्रिकेतील स्थितीचें चित्र जर कोणी आपल्या डोक्यांपुढे कल्पनासृष्टीने निर्माण करील तर त्याच्या डोक्यांतून अश्रु वाहू लागल्यावांचून कधी रहाणार नाहीत. अशा स्थितीत ती असतील, तर त्यांना आपण मदत करावी, असा विचार कोणाच्याही मनांत येणें अगदी साहजिक आहे. फ्रान्समध्ये अशा प्रकारच्या बोअर लोकांना मदत करण्याकरितां वर्गणी गोळा करण्याचा प्रयत्न चालला आहे असें इंग्रजी पत्रांवरून समजतें. आयर्लंडमध्ये तर बोअर लोकांवद्दल विशेषच सहाय्यभूति असल्यामुळे तेथें त्यांना मदत करण्यासाठीं वर्गणी गोळा झाली तर त्यांत नवल नाही. पण खुद्द इंग्लंडमध्येही बोअर लोकांच्या वतीनें नुकतीच एक सभा भराविण्यांत आली होती असें प्रसिद्ध झालें आहे.

पण अशा प्रकारची गोष्ट कोणी आपल्याकडे काढल्यास त्याजवर मुख्य आक्षेप हा येणार कीं, ही गोष्ट इंग्रजांना आवडणार नाही. पण असा आक्षेप काढणाराकडून एक चूक होत आहे ती अशी. बोअर लोकांच्या सैन्याला मदत करणें हे खरोखर इंग्रजांच्या विरुद्ध आहे. व तसें त्यांच्या अमलांतील कोणी करूंदी नये. पण त्यांच्या शिपायांच्या विधवा आणि पोरकीं पोरें अशा अनाथ माणसांना कोणाच्या हातून कांहीं मदत झाल्यास त्यावद्दल इंग्रजांना विषाद वाटेल असें मुळींच नाही. हिंदुस्थानाजवळ शिपाई आणि घाबे असतील तर इंग्लंड जेव्हां ट्रान्सवालशीं लढाई

सुद्ध करील तेव्हा ते हिंदुस्थानानें इंग्लंडला द्यावे, हें इंपीरियल राज-
निष्ठेचें पहिलें कर्तव्यकर्म आहे. पण हें इंपीरियल राजनिष्ठेचें
पहिलें कर्तव्यकर्म केल्यानंतर जर हिंदुस्थानापाशीं पैसा असेल तर
तो अनाथदुःखनिवारणाकडे हिंदुस्थानानें खर्चू नये, असें ती राज-
निष्ठा कसें झणू शकेल ? इंग्लंडांतील विधवांना आणि पोरक्या पोराना
मदत करण्यासाठीं हिंदुस्थानानें जे पैसे दिले ते राजनिष्ठेनें सांगितलें
झणून दिले किंवा दयेनें सांगितलें झणून दिले ? या बाबतींत
राजनिष्ठेचा कांहीच संबंध नाही. कारण इंग्लंडांतील एकाद्या सोजिरा-
ची विधवा किंवा त्याचा पोरका पोर यांपैकी कोणीही हिंदुस्था-
नचा राजा नाही. राजाला आपण कर देतो. पण हिंदुस्था-
नांतील राजांनीं इंग्लंडांतील विधवांफंडाला जे पैसे दिले आहेत
तो कर नव्हे. तर धर्म आहे. या गोष्टीवरून हें उघड होतें कीं,
विधवांफंडाला पैसे देण्यांत राजनिष्ठेचा कांहीं एक संबंध नाही
तें सर्व दयेचें फळ आहे. आणि हें जर खरें आहे तर अमु-
कावरच दया कर आणि अमुकावर करूं नको, असें सांगण्या-
चा अधिकार राजनिष्ठेच्या मर्यादेच्या पलीकडचा आहे. राजनिष्ठेचा
प्रदेश आणि दयेचा प्रदेश हे अगदीं भिन्न भिन्न आहेत. राज-
निष्ठेची हद्द कायम राखून दयेनें दोन भराऱ्या जास्त मारल्या तरी
तिला अडथळा करण्याचें राजनिष्ठेला कांहीं कारण नाही.

आतां इंग्रजी विधवांची आणि पोरक्या पोरानांची हिंदुस्थानाला दया
येते ही गोष्ट हिंदुस्थाननें विधवा फंडाला पैसे दिले आहेत यावरून
स्पष्ट होते. पण इंग्रजी विधवांची आणि पोरक्या पोरानांची दया येते
ती त्या विधवा आणि ती पोरें इंग्रजी आहेत झणून नव्हे; तर
त्यांपैकी कोणाचे नवरे मरून आणि कोणाचे बाप मरून ती अनाथ
झाली आहेत झणून त्यांची दया येते. व हें जर खरें आहे तर
ज्या ज्या कोणी विधवा असतील आणि जीं जीं कोणी पोरकीं
पोरें झालीं असतील, मग तीं इंग्लिश असोत किंवा बोअर
असोत, त्या सर्वांवरून सारखाच दया मनांत उत्पन्न झाली पाहिजे.
व अशा दृष्टीनें पाहिलें तर इंग्लंडांतील विधवांफंडाला मदत कर-

राजा राजांनी आणि महाराजांनी ट्रान्सवालमधील विधवांना मदत कां करूं नये, हें समजत नाही. बोअरलोक हे इंग्रजांचे, व इंग्रजांमुळे आमचे शत्रु होत, पण ते मेल्यानंतर त्यांच्या अनाथ विधवा आणि त्यांची अनाथ मुले यांच्याशी वैर करण्याइतके नीच आहोती खास नाही. खुद्द इंग्रज त्यांच्याशी वैर करणार नाहीत मग आहोती कां बरे करावे ? इतके नीच आणि निष्ठुर आपण आहोती काय ? ज० कांजेच्या बरोबर जीं बायकांमुळे वगैरे होती त्यांना सुरक्षितपणे परत पोचतां केल्याबद्दल रॉबर्टसाहेबांची वाहवा व्हावी आणि बोअर लोक हे इंग्रजांचे शत्रु एवढ्याच कारणासाठी बोअर विधवा आणि पोरकीं पोरे यांना मदत करण्याची दयेनें आपल्या मनांत उत्पन्न केलेली स्फूर्ति आपण जागच्या जागीं दावून टाकाव हें केवढें आश्चर्य आहे. रेडक्रॉस, ब्लॅनजे तांबडें निशाण, घेऊन जखमी लोकांना उचलून नेण्याकरितां किंवा औषध देण्याकरितां जर कोणी लढाईत गेला तर त्याला इजा न करण्याचा लढाईचा नियम आहे व या नियमाचा फायदा घेऊन पुष्कळ मिशनरी लोक लढाईमध्ये परोपकाराचीं कामें करण्यासाठीं जातात. अशा प्रकारचे बरेच रशियन लोक हल्लींच्या लढाईत गेले आहेत. आतां इंग्लंड आणि ट्रान्सवाल यांच्यामधील लढाईसंबंधानें पाहतां रशिया हा अगदीं तिन्हाईत आहे. तरी पण तो तिन्हाईतपणा रशियाचे कांहीं लोक रेडक्रॉस घेऊन लढाईत गेल्याकारणानें यत्किंचितही नष्ट झालेला नाही. त्याचप्रमाणें हिंदुस्थानांतील कोणी लोकांनीं ट्रान्सवालांतील कांहीं विधवांना आणि पोरक्या पोराना मदत केली तर त्यापासून हिंदुस्थानच्या राजनिष्ठपणाला कांहीं व्यत्यय येतो असें होण्याचा मुळींच संभव नाही. ज्यांना लढाई करून एकमेकांचे जीव घ्यावे यांतच भूषण वाटत असेल त्यांनीं खुशाल तसें करावे. पण परोपकारासारखें पुण्य नाही असें ज्यांना वाटत असेल त्यांना त्या सत्कर्मांत कोणत्याही मिषानें कोणीही अडथळा करतां कामा नये, व करणारही नाही. लम्बेनच्या घोडेस्वारांच्या पलटणीला हजारां रुपयांच्या रकमा देणे, इंग्रजी शिपायांच्या सामानाचे खटारे

ओढण्यासाठी घोडे देणें, व राबर्ट्स साहेबांनीं जय मिळविला ह्याजे आपण टाळ्या वाजविणें, हीं आपलीं कर्तव्यकर्में आहेतच. पण यांच्याबरोबरच अनार्थावर दया करणें हेही आपलें कर्तव्यकर्म आहे. व या सर्व कर्तव्यकर्मांत आपण सारखेंच पुढें सरत जावें हें आपल्याला भूषणास्पद आहे. लम्बेनला रुपये दिले किंवा ट्रान्सवालमध्ये घोडे पाठविले, तर तें इंग्रजांच्या भीतीसाठीं किंवा खुशामतीसाठीं केलें असें कदाचित् कोणी ह्याणेल. पण ट्रान्सवालांतील अनार्थांच्या मदतीसाठीं कोणी पैसे खर्चल्यास त्याजवर असले क्षुद्र आणि आपलपोटेपणाचे आक्षेप न येतां उलट खऱ्या दयेबद्दल त्याची कीर्ति होईल. शिवाय ट्रान्सवालच्या लढाईसाठीं इंग्लिशांना मदत करणें याला आपण राजनिष्ठा ह्याणूं, स्वाभिभाक्ती ह्याणूं, काय हवें तें चांगलें नांव देऊं. पण देवाच्या घरीं याला इतकें चांगलें नांव मिळेल किंवा नाही याची शंका आहे. तरी पण अनार्थांवर आपण दया केली, तर त्याबद्दल देवाच्या घरीं आपल्याला पुण्य लागेल इतकेंच नव्हे तर पृथ्वीवरील आपले देव जे इंग्लिश त्यांनाही त्यापासून आनंदच होईल.

सरटिफिकीट.

शंभर वर्षांपूर्वी हिंदुस्थानांत चाकरीचा पेशा पुष्कळ कमी होता. बहुतेक लोक शेतकीवर आणि इतर व्यापार धंद्यावर आपला चरितार्थ चालवित असत. व त्या वेळच्या राजांनाही इल्लींच्या इतके नौकर लागत नसत. अशा वेळच्या लोकांना सरटिफिकीट ह्या वस्तूची कल्पनाही माहित नव्हती, तर मग किंमत कोटून माहित असणार ! सरटिफिकीट ही वस्तु इंग्रजांबरोबर हिंदुस्थानांत आली. व इंग्रजी कारकीर्दीमध्ये सेव्यसेवकभावाचा जो अत्यंत अभ्युदय झाला त्याच्या बरोबर सरटिफिकीटाचा चोहोंकडे झपाट्याने प्रसार होऊं लागला.

साहेब लोक हिंदुस्थानांत आले आणि त्यांनीं येथील लोकांना चाकरीस ठेवले. त्या चाकरींत पगार, बढती, पेनशन, वगैरे आमिषे होतीच; पण त्याशिवाय सरटिफिकिटांचेही एक आमिष त्यांना उत्पन्न केले. या आमिषाची आजकाल लोकांना इतकी गोडी लागून राहिली आहे की, चाकरीचा फांस गळ्याला टोचू लागला तरी सरटिफिकिटाच्या आमिषाची आशा नोकर लोकांच्या मनांतून कधीही नाहीशी होत नाही. एक वेळ पेनशन मिळाले नाही तरी हरकत नाही, पण साहेबाची चांगली चाकरी केल्याबद्दल सरटिफिकिट मिळाले पाहिजे, अशी पुष्कळांची महत्वाकांक्षा असते. व साहेबाचे सरटिफिकिट मिळाले नाही तर इतकी वर्षे चाकरी करून अखेरीस आपण आपला जन्म फुकट घालविला ह्मणून कित्येक खरोखर रडत बसतात. एकाही साहेबाचे सरटिफिकिट आपल्यापाशी नाही, तेव्हां आतां आपल्याला या जगांत कोण धारा देणार, अशा विचारांनीं कित्येक अतिशय उदास आणि उद्धिग्न होऊन जातात. एखादा साहेब बदलून जावयाचा असला तर त्याच्यापासून सरटिफिकिट घेऊन ठेवण्याविषयी बाप आपल्या मुलाला मोठ्या आग्रहांने सांगत असतो आणि चाकरी सोडण्याच्या आधी साहेबाचे सरटिफिकिट घेऊन ठेवण्याविषयी बायको आपल्या नवऱ्याला सल्ला देत असते. अशा प्रकारचे सरटिफिकिटांचे विलक्षण माहात्म्य माजले आहे. हे सरटिफिकिट मिळविण्याविषयी जितकी आस्था असते तितक्याच आस्थेनें तें जपून ठेविण्यांत येत असते. कोणी उत्तम लेखाकांकडून त्याच्या प्रती करून ठेवितात. कोणी त्याच्या छापील प्रती काढवितात. कोणी तें सुंदर रीतीनें लिहून त्याच्या भोंवती सुंदर वेलबुद्दी काढितात. कोणी तें रुपेरी नळकड्यांत ठेवितात, आणि कोणी तें सोनेरी चौकटीच्या तसविरीतून बसवून सहज सर्वांच्या नजरेस पडेल अशा ठिकाणीं ठेवितात. बहुतेक लोक आपल्या सरटिफिकिटाला विलकुल विसंबत नाहीत. ते कोणत्याही कामाकरितां बाहेर निघाले तरी साहेबाचे सरटिफिकिट त्यांच्या खिशांत असावयाचेच. शिवाय सरटिफिकिट ही अशी कांहीं अजब चीज अलीकडे

झाली आहे की, लोकांना तिचा वाद झणून कधी येत नाही. प्रत्येक-
पाशी निदान पंधरा वीस साहेबांची सरटिफिकिटें असतात. तरी पण
आणखी असतीं तर बरें झालें असतें असें त्यांच्या मनाला वाटत
असतेंच. एक उमेदवार साहेबाकडे चाकरी मागण्यासाठीं परगांवीं
आगगाडीनें जात होता, परंतु सर्व सरटिफिकिटें स्वतःच्याबरोबर घेणें
ज्यास्त भाळ्याच्या भीतिस्तव शक्य नसल्यामुळे त्यानें आपल्या सरटि-
फिकिटेंची ओझे गुड्स करून साल गाडीनें पाठविलें व आपण पॅसेंजर
गाडीनें गेला. परंतु मालाची गाडी वेळेवर न आल्यामुळे साहेबाच्या
हाताखालची जागा भरून गेली, आणि त्या विचाऱ्या पांशष्ट वर्षांच्या
पेनशनर उमेदवाराला आपल्या सरटिफिकिटेंची गुड्स करून फिरून
माघारें पाठवावें लागलें, अशी सरटिफिकिटेंची कित्येकांना अनावर
आवड असते.

एकाने केलें झणजे दुसरा करतो आणि दुसऱ्याचें पाहून ति-
सरा करतो. व अशा रीतीनें बहुतेक लोक गतानुगतिक असल्या-
मुळे अनेक सूर्खपणाच्या कल्पना लोकांच्या हाढांमांसांत झिळून
जातात. साहेबांनीं सही केलेल्या सरटिफिकिटेंच्या चिटोऱ्यांचे
जे देव्हारे माजले आहेत तेही अशाच. पण या चिटोऱ्यांचा
अर्थ काय, याचा कोणीच विचार करीत नाही. साऱ्या दिवसभर
शेत नांगरून झालें झणजे शेतकरी आपल्या बैलाच्या मानेवरील
जोखड काढून घेतो आणि त्या बैलाच्या पाठीवर तो “भले
शाबास !” असें झणून थाप मारतो. त्यांत आणि या सरटिफि-
किटांत फारसा फरक आहे असें नाही. सरटिफिकीट झणजे
जन्मभर नोकरी करून पुढें आणखी नोकरी करण्याला निरुप-
योगी झालेल्या बैलाच्या पाठीवर त्याच्या धन्यानें मारलेली था-
पच होय. आणखी दुसऱ्या एका अर्थानेही सरटिफिकीट झणजे
थापच होय. कारण त्यांत तथ्यांनं बेताबाताचाच असतो. सर-
टिफिकीट हें आपल्या कर्तबगारीपेक्षां आपल्या गुलामगिरीचेंच अ-
धिक घातक आहे. आपलें सरटिफिकीट आपण गुलाम आहों हें
लोकांना आधीं सांगतें, आणि मग पाठीमागून आपलें गुण सांगतें.

मुखाला आपल्या गुणांचा गौरव सरटिफिकेटांत केला आहे असे वाटतें; पण हें सरटिफिकेट ह्मणजे आपल्या गुलामगिरीचा ताजमट असें शहाण्या माणसाला वाटून तो तें हातांत सुद्धा धरीत नाही. गुलामगिरीचां कामे करण्यांत हा मनुष्य फार कुशल आहे असा ज्या सरटिफिकेटांचा मथितार्थ निघतो, ती मोठ्या प्रौढीनें आणि फुशारकीनें लोकांपुढें मांडून “ पहा मी कसा उत्तम गुलाम आहे.” ह्मणून त्यांची खात्री करण्याचा प्रयत्न करणें हें किती मूर्खपणाचें लक्षण आहे ! कोणी जर त्या सरटिफिकेटावर विश्वास ठेवित नाही असें आढळलें, ह्मणजे आपण गुलामगिरीचें काम उत्तम केलें हें कोणी कबूल करीत नाही असें आढळलें, तर “ काय ? मला गुलामगिरी चांगली साधली नाही असें ह्मणतां ? थांबा, मी उत्तम गुलाम होतों अशाबद्दल दुसऱ्या एका वज्या साहेबाकडून तुझांस सिद्ध करून देववितां ” असें ह्मणून दुसरें सरटिफिकेट पुढें मांडण्यांत येतें. असल्या कृतीला काय नांव द्यावें हें ठरविणें कठीण आहे. जें सरटिफिकेट ह्मणजे आपल्या वंशपरंपरेच्या गुलामगिरीची जणूं काय सनदच तें घेऊन लोकांपुढें नाचण्यांत आपल्याला लाज वाटली पाहिजे. ‘ तूं गुलाम आहेस ’ असें ज्यांत लिहिलेलें आहे त्याच्या भोंवतीं आपण वेलवुख्या काय काढाव्या ! आणि त्याला सोनेरी तसबिरीत तरी काय बसवून ठेवावें ! आपली गुलामगिरी लोकांपुढें मांडण्यांत काय अर्थ आहे ! गुलामगिरी ही वस्तु शेखी मिरविण्यासारखी नाही. ती झांकून ठेवण्यालाच योग्य होय. मान सांगावा जनांत आणि अपमान सांगावा मनांत, ह्या जुन्या ह्मणीत नवीन लोकांनीं घेण्यासारखें पुष्कळ आहे. मित्रहो, हीं गुलामगिरीचीं सरटिफिकेटें तुझी झांकून ठेवा. तीं कोणाच्या नजरेस पडूं देऊं नका. त्यांना सोनेरी चौकटीच्या तसबिरीतून काढून जेथें काळाकुट काळोख असेल तेथें हजारों दडपणांखालीं दडवून ठेवा. किंवा जेथें त्यांना सहज कसर लागेल, किंवा बायकापोरें सहज नासून टाकतील, अशा कोटें तरी त्यांना पडूं द्या. किंवा त्यांचे तुकडे तुकडे करून वाऱ्यावर फेकून द्या. कांहीं करा, पण हे गुलामगिरीचे शिके प्रमुखस्थानीं नकोत.

कारण या सरटिफिकिटांना—या गुलामगिरीच्या कागदी अलंकार-
भूषणांना—तुम्ही इतके चाहतां, आणि इतका मान देतां हें पाहून
गुलामगिरी ही एक मोठी स्पृहणीय वस्तु आहे असा भलताच ग्रह
घुडील पिडीत उत्पन्न करण्याला तुम्ही कारणभूत व्हाल. उत्तम
गुलामगिरीबद्दल तुम्ही संपादन केलेली ही मानपत्रें तुम्ही आपल्या
मुलांपासून दडवून ठेवा. कारण, नाही तर आपला बाप गुलामगि-
रीत फार वाकवगार आहे असे त्यांना समजून येऊन ते तुम्हांला
खचित कमी मान देऊ लागतील तसेंच ह्या तुमच्या दास्यत्वकुशलतेची
वार्ता तुमच्या स्त्रियांच्याही कानावर जितकी न जाईल तितकी बरी.
कारण, नाही तर त्यांतील वीरपत्नी या नांवाला शोभणाऱ्या अशा
कितीक स्त्रियांना आपल्या हातांनीं गुलामांना आलिंगन देण्याची
खरोखर लाज वाटू लागेल. याकरितां या सरटिफिकिटांचा गवगवा
जितका कमी होईल व यांच्यावरची भक्ति जितकी कमी होईल
तितकें फार चांगलें.

सरटिफिकीट या शब्दामध्ये हल्ली ज्या कल्पनेचा मुख्यत्वेंकरून
अंतर्भाव होतो, तिचा परिस्फोट एवढा वेळपर्यंत वर केला आहे.
पण त्यांत आणखीही एका जबर कल्पनेचा अंतर्भाव होत आहे.
दुसरा मला चांगलें झणेल तर मी चांगला, नाहीतर मी चांगला
नव्हे, असा आपल्या सद्गुणांबद्दल आपला अविश्वास हा सरटिफि-
किटाच्या कल्पनेंत मोठा अवगुण आहे. 'बलवदपि शिक्षितानामा-
त्मन्यप्रलयं चेतः' या कालिदासाच्या झणण्यांत बरेचसे सौजन्य
आणि थोडेसे तथ्य आहे खरें. पण सर्वस्वी दुसऱ्याच्या शब्दावर
आपल्या गुणाची किंमत अवलंबून ठेवणें हा एक प्रकारचा कमी-
पणाच आहे. आपण चांगलें तेंच करावयाचें आणि दुसऱ्याच्या
चांगलें झणण्याची अपेक्षा ठेवावयाची नाही, यांत जो एक प्रकारचा
जोर आहे, तो साहेबानें चांगलें झटलें तरच चांगलें या मतांत
नाहीं. दुसऱ्याच्या सरटिफिकिटावर चालणारा मनुष्य काठीच्या
आधारावर चालणाऱ्या मनुष्याप्रमाणें पंगू समजला पाहिजे. त्याला
स्वतःच्या जोरावर चालण्याची धमक मुळीच रहात नाही. मनु-

ध्याने हें लक्षांत बाळगिलें पाहिजे कीं, दुसऱ्याचें सरटिफिकीट आपल्यास कितीस उपयोगी पडणार आहे ? आपण आपल्या आंगच्या गुणांवरच भिस्त ठेविली पाहिजे. परमेश्वरानें जेव्हां आपणांस जन्मास घातलें, तेव्हांच त्यानें आपल्याला सरटिफिकीट देऊन ठेविलेलें आहे. परमेश्वरानें तें आपल्या चेहऱ्यावर लिहून ठेविलें आहे. आणि आपल्या डोळ्यांतील लहानशा बुबुळावर आतिशय विस्तीर्ण अक्षरांनी परमेश्वरानें आपले सर्व गुण आणि अवगुण लिहून ठेविलेले आहेत. तीं आपलीं खरीं सरटिफिकीटें होत. आपलें सरटिफिकीट आपल्या मनगटांत आहे, आणि आपल्या चेहऱ्यावर आहे. तें सरटिफिकीट ज्याच्यापाशीं नाहीं त्याच्यापाशीं साहेबाच्या सहीची छप्पन चिठोरी असूनही त्यांचा कांहीं उपयोग नाहीं. शिवाय ही ईश्वरदत्त सरटिफिकीट आपण जेथे जेथे जाऊं तेथे तेथे आपल्या बरोबर असतात. व आपण बोलण्याच्या आधीं तीं आपले गुण अवगुण लोकांना कळवितात. पण इतर सरटिफिकीटांची तशी स्थिति नाहीं. आपल्या सँडहर्स्ट साहेबांचेंच उदाहरण घ्याना. ते उत्तम राज्यकार्यधुरंधर झणून आपण त्यांचा पुतळा करून त्यांना सरटिफिकीट दिलें. पण तें दगडी सरटिफिकीट राहणार हिंदुस्थानांत ! तेव्हां चांगल्या गव्हर्नरचे सरटिफिकीट जर सँडहर्स्ट साहेबांच्या चेहऱ्यांत परमेश्वरानें लिहून ठेविलेलें नसेल तर या हिंदुस्थानांतील दगडांचा त्यांना प्रसंग पडल्यास कांहीं तरी उपयोग आहे काय ? एकाएकी कांति झाली, किंवा उद्यांपासून मागील सर्व भेदाभेद मोडून टाकून जगाच्या व्यवहाराला पाहिल्यापासून प्रारंभ करावयाचा असें ईश्वरानें मनांत आणिलें अशी कल्पना केली, तर भिन्नतवारानें, हांजीहांजीपणानें, धाकानें, दपटशहानें, किंवा भिडेनें मिळविलेल्या हल्लींच्या सरटिफिकीटांचा काय उपयोग होणार आहे ? सारांश आपल्या पाणीदार डोळ्यांतील अकल आणि आपल्या पिळदार मनगटांतील जोर हें प्रत्येकाचें खरें सरटिफिकीट आहे. तें विसरून साहेबांच्या सहीची चिठोरी तसबिरीत बसविण्यांत काय भ्रमण आहे ?

असल्या उत्सवांची भीति कशाला पाहिजे ?

पुण्याचा नानाफडणीसांचा उत्सव सोमवारी राती संपला. आणि मंगळवारी सकाळी रिकामटेकड्या लोकांच्या गप्पांना सुरवात झाली. एकजण ह्यानाला, “मी लेक्चरला गेलों होतों, तेथे माझ्या शेजारी एक डिटेक्टिव्ह पोलीस बसला होता व तो लेक्चरामधील कांहीं शब्द टिपून घेत होता.” दुसरा एकजण सांगू लागला की, मोरोवादाच्या दिवाणखान्यांतील दुसऱ्या खांब्याच्या सावलीत जो एक गृहस्थ पागोट घालून बसला होता तो पुराण आणि कीर्तन ऐकण्यापेक्षा दुसऱ्या कांहीं तरी निराळ्या उद्देशाने आला असला पाहिजे, अशी त्याच्या मुद्रेवरून माझी पक्की खात्री झाली. तिसरा अतिशय गंभीर मुद्रेने आणि अतिशय हळू स्वराने आपल्या एका जिवलग मित्राच्या कानाशी गुणगुणला, “माझा एक स्नेही पोलीसामध्ये आहे, तो मला विचारित होता की, हा उत्सव कोणी उपास्थित केला आणि मोरोवा दादांच्या वाढ्यांत उत्सवाला जागा कशी मिळाली ? अशा प्रकारच्या गप्पांनी पोलीसाच्या आधी हे गप्पा मारणारे गृहस्थच लोकांच्या मनांत एक प्रकारची भीति उत्पन्न करित होते. आतां ह्या गप्पा जरी खोख्या असल्या तरी सरकारच्यासाठी पोलीस चौकशी करित असेल हें कांहीं खोटें नव्हे. पण सरकारने असल्या उत्सवांची इतकी धास्ती कां बाळगावी कोण जाणें, यापेक्षां सरकारला किंवा सरकारच्या पोलीसांना अधिक महत्वाचीं आणि अधिक लोकोपयोगी कांहीं कामें नाहींतच कीं काय ? असल्या उत्सवांबद्दल सरकारने साशंक कां व्हावें ? यांत सरकारच्या गंभीर मनाच्या शांततेचा भंग करण्यासारखें काय आहे ?

आपल्या शेतातील धान्याचें संरक्षण करण्याकरितां शेतकरी लोक पेंढ्याचें वाहुकें तयार करितात व त्याला मडक्याचें डोकें लावून त्याला एका काठीवर शेताच्या मध्यभागी उभें करितात. त्याला पाहून अज्ञानी पांखरें हा खरोखरच मनुष्य आहे आणि आपण शेतातील धान्य खाल्लें तर हा आपल्याला मारील असें मानून दूर उडून जातात. सरकारनें आपल्या कृतीनें आपण त्या पांखरां-इतकेच अज्ञानी आहों असें जगाला कधीही दाखवूं नये, अशी आमची मनापासून इच्छा आहे. पेंढ्याचे हातपाय आणि मडक्याचीं डोक्यां यांना काय भ्यावें ! ह्यांच्या हातून काय व्हावयाचें आहे ! हीं जीं हजारों बुजगावणीं प्रत्येक शेतांतून काठीवर उभीं केलीं जातात त्यांचे हातपाय पेंढ्याचे आणि डोकें मडक्याचें असलेलें सरकारला अजून समजलें नसेल, तर आमच्या सरकारासारखें अज्ञानी सरकार दुसरें कोणतेंही नसेल. पण ही गोष्ट सरकारला जर समजली असेल तर ती समजूनही ही मडक्यांचीं डोक्यां काय कल्पना काढतील आणि हे पेंढ्याचे हातपाय काय शौर्य गाजवितील अशी सरकारला भीति वाटत असेल, तर आमच्या सरकारासारखे भित्रे सरकार दुसरें कोण-तेही नसेल, असें झणावें लागतें.

हे उत्सव लोक मजेखातर करितात. मनुष्य हा उत्सवप्रिय प्राणी आहे, असें जें सुधारकांचें मत आहे तें अगदीं खरें आहे. व जहाल पक्षाचे लोक बोलण्यांत सरकारच्या विरुद्ध जहाल गेले नसते, तर नेमस्त वर्गातील सुधारक प्राणीही आपल्या अंगची उत्सवप्रियता प्रकट करून क्षणभर मजा मारण्याकरितां दुसऱ्या पक्षाशीं सामील झाले असते. कारण सुंदर तजबिरा, फुलांच्या माळा, केळींचे खांब, अशोकाचे टहळे, हंज्याझुवरांचा प्रकाश, गुलाल, बुक्का, तंबुरा, टाळ, पेटी, खिरापत, वगैरे गोष्टी दोन्ही पक्षांनाही सारख्याच गोड लागणाऱ्या आहेत. असल्या सुखवस्तु उत्सवांवर सरकारनें आपली करडी नजर ठेवानी हें कांहीं चांगलें नाहीं. चार लोक एके ठिकाणीं जमतात, कांहीं इकडच्या तिकडच्या चार गप्पा टप्पा मारितात, आणि संध्याकाळीं जेवणाळा उशीर झाला किंवा रात्री झोप येऊं लागली

की, ते आपआपल्या घरोघर जातात. याबद्दल त्यांच्यावर सरकारची एक दृष्टि ! सरकारच्या मनांत त्यांच्याबद्दल कांहीं पाप येत असेल. पण सरकारच्याबद्दल त्यांच्या मनांत कधीही पाप येत नाही. अशा उत्सवांना लोक दोन्ही कान उघडे ठेवून जातात, त्यामुळे एका कानांतून जे कांहीं आंत शिरते ते दुसऱ्या कानाने पार बाहेर निघून जाते. त्यांतील एक थेंबही हृदयाच्या वाजूला उतरत नाही. कारण दोन्ही कान एकमेकांच्या सगीरासमोर असल्यामुळे जवळची वाट टाकून हृदयाकडच्या आडवाटेली कोण कशाळा जाईल ? तेव्हां सरकारने आमच्या लोकांबद्दल भलभलत्या शंका मनांत बाळगणे चांगले नाही. चार लोक एकत्र जमून हौस मौज करित आहेत, खेळ खेळत आहेत, बाजाच्या पेठ्या वाजवीत आहेत, ते वाजविनात बापडे ! त्यांच्या काळजीने सरकारची झोंपमोड होण्याचे काय कारण आहे ? लहान मुली भातुकली खेळतात, शाळेंतलीं मुलें पेंतो-जीचे सोंग आणून शालेचा खेळ खेळतात, नाटकवाले राजांचीं सोंगे आणून नाटकें करितात, एक पैशासाठीं दांत विचकणारा गारो-डी ओंजळभर रुपये निर्माण करून जादूगिरीचा खेळ खेळतो, आणि हिंदुस्थानांतील लोक राष्ट्रीयसभा, सामाजिक परिषद, शिवाजी उत्सव, नानांची पुण्यतीथ, वगैरे देशाभिमानाचे खेळ खेळतात. पण या सगळ्या खेळांच्यामुळे सरकार आपली झोंपमोड करून घेऊं लागले, तर ते जागरणाने अगदीं कूश होऊन जाईल; आणि या प्रत्येक खेळांत जर सरकार आपले गुप्त पोलिस पाठवूं लागेल, तर कर देणाऱ्या लोकांपेक्षां त्यांच्या करावर पोसल्या जाणाऱ्या निरुपयोगी गुप्त पोलिसांचीच संख्या अधिक वाढेल. या उत्सवाच्या मजलशतून देशाभिमान भरलेला असेल असें जर सरकारला वाटत असलें तर ते अगदीं चुकीचे आहे. दुष्काळपंडितांना मदत करण्याकरितां नुकत्याच सुंबईस भरलेल्या फॅन्सीबाजारामध्ये पैसे ओतणाऱ्या गृहस्थांच्या मनांत जितकी गरिबांबद्दल दया, तितकीच या उत्सवांतील लोकांच्या मनांत देशाभिमानबुद्धि असली पाहिजे, या गोष्टी सरकारला दुसऱ्या कोणी सांगितल्या पाहिजेत असें नाही. या उत्सवांतून

देशाभिमान झणून जो दिसतो तो खरा देशाभिमान नव्हे, तो देशाभिमानाची सावली मात्र आहे. सावलीला लहान मुलें भितात. आमच्या सरकारनें असल्या सावलीला भिऊन दचकूं नये. पुनर्विवाहाचा प्रघात जारीनें सुरू होऊन इल्लीं जसे पाऊणहें वर्षांचे ह्यातोर चवदा वर्षांच्या पोरीशीं लग्नं करितात, त्याप्रमाणें जेव्हां पाऊणहें वर्षांच्या ह्याताच्या चवदा वर्षांच्या पोरांशीं पुनर्विवाह लावतील, जेव्हां महाराचांभारांच्या धरीं ब्राम्हण रोटीचा आणि बेटीचा व्यवहार मनसोक्त करूं लागतील, व जेव्हां सुधारकचमूतील योद्धे सुधारणेचे धवउ विजयध्वज घेऊन, चोहोंकडे नाचूं लागतील, तेव्हां, झणजे सुमारें हजार दोन हजार वर्षांनीं, सुधारकवीर नेमस्त भाषणांनीं व मर्जीचा कल पाहून उच्चारलेल्या शब्दांनीं जो शिवाजीचा आणि नानांचा उत्सव करतात त्यांत मात्र खरा देशाभिमान, खरी निरपेक्षता, खरें धैर्य, वगैरे गुणांचा विकास व्हावयाचा आहे. त्यांच्याबद्दल मात्र सरकारनें संभाळून असावें, अशी आझी राजनिष्ठापूर्वक सूचना करितों. जर कोणत्या उत्सवाला भ्यावयाचें असेल, तर सरकारनें त्या सुधारणेच्या पायावर रचलेल्या उज्ज्वल, पण नेमस्त उत्सवाला भ्यावें. इल्लींच्या या देशाभिमानाच्या सावलीला भिण्याचें कांहीं कारण नाही.

शिवाय या उत्सवाला भिण्यासारखें या उत्सवामध्यें अझून सरकारच्या दृष्टोत्पत्तीस काय आलें आहे ? नानांच्या कर्तबगारीची मुख्य रंगभूमि जें पुणेंशहर तेथें—खुद्द त्या पुणें शहरांत—उत्सवाचा समारंभ चालला असतां ती गोष्ट ज्यांच्या कानावर आली नाही किंवा आली असूनही जे त्याबद्दल निष्काळजी होते असे हजारों लोक गेल्या सोमवारी उत्सवाला न जातां रस्त्यानें मटकत फिरत नव्हते काय ? मग इतक्यांत सरकार कशाळा भितें आहे ? नानांचा वाढा किंवा बेलबागेचें देऊळ अशा सारखीं नानांचीं खुद्द ठिकाणें अस्तित्वांत असतां नानांचा उत्सव दुसऱ्या कोठें तरी इतर लोकांच्या जाग्यांत झाला नाही काय ? मग इतक्यांतच सरकार भितें आहे झणतात तें कशाळा ? नानांचें

अत्र झालेले, व नानांच्या वंशांत उत्पन्न झालेले पुण्यांत कोणी नव्हते असें नाही; पण त्यांतून कोणी उत्सवाला आले होते काय ? किंवा तो उत्सव जहाल वाटला तर त्यांनीं दुसरा नेमस्त उत्सव तरी केला काय ? नानांच्या वंशांत आणि नानांच्या अन्नावर वाटलेले लोकही ज्या उत्सवाला आले नाहीत त्या उत्सवाला सरकारनें काय ह्मणून भ्यावें ? नानांच्या वेळच्या सरदारांचे वंशज पुण्यांत नाहीत असें नाही; तसेंच ऐतिहासिक दृष्ट्या नानांची योग्यता ओळखणारे सुशिक्षित लोकही पुण्यांत थोडेथोडे आहेत असें नाही. पण यांपैकी कोणाला तरी नानांच्या उत्सवासाठीं येण्याला बनले होते काय ? नाही. तर मग एव्हांशींच सरकारनें याला कां भ्यावें ? पांचपन्नास पागोटी आणि शें दोनशें टोण्या यांच्यांत आमच्या सरकारला भेवडावण्यासारखें कांहीं एक नाही. व त्याला सरकारनें मिळुंही नये. कोणतीही देशाभिमानाची इमारत सुधारणेच्या भक्कम पायावर व नेमस्तपणानें उभी केलेली नसली तर ती ढासळणारच, हा आधीं सुधारकांचा सिद्धांत आहेच. त्यांतून याला सरदार, सुशिक्षित वगैरे लोकांचें पाठवळ नाही. व जे थोडेसे लोक जमतात तेही बहुतेक संच्याकाळीं फिरावयाला जावयाचें ते व्याख्यानाला येतात, आणि रात्री झोंप येत नाहीं ह्मणून कशेला येतात. अशा प्रकारची स्थिति असतांना सरकारनें उगीच या उत्सवांना भिण्याचा आव घालणें बरोबर नाही. या उत्सवांतून वास्तविक पाहतां असें काय आहे कीं, ज्यासाठीं सरकारला खरोखर भीति वाटली पाहिजे ?

शके १५७१ सालीं फाल्गुन वद्य २ ला देहूस्तुकारामबुवा देहासहवर्तमान विमानांत बसून स्वर्गस्थ झाले. त्यानंतर दुसऱ्या वर्षी तुकारामबुवांची भक्तमंडळी एकत्र जमून त्यांनीं प्रतिवर्षीं फाल्गुन वद्य २ ला त्यांची पुण्यतिथि करण्याचा प्रघात सुरू केला. तेव्हां देवांना कांहीं वर्षेपर्यंत अशी भीति पडली होती कीं, आतां या पुण्यतिथीच्या दिवशीं टाळ कुटून हे सगळे लोक आपल्या घाणेरज्या देहांसह स्वर्गांत येऊन आझाला गर्दी करतात कीं काय ? पण अनुभवानें ही देवांची भीति निराधार ठरली. लक्षावधि टाळकुट्ये शके १५७१

साल १८२१ पर्वत टाळाचा काळ काढित आहेत आणि विषयांच्या तारा तोडीत आहेत. पण त्यांतून सदेह विमानांत वसून स्वर्गस्थ झालेला एकही नाही. या गोष्टीपासून आमच्या सरकारनेही धडा शिकावा. त्यांनी या राजकीय टाळकुठ्यांना खुशाल टाळ कुठे द्यावे. शिवाजीचा उत्सव करून शिवाजी उत्पन्न होणार नाही, किंवा नानांचा उत्सव करून नाना उत्पन्न होणार नाहीत. जो शिवाजीचा आणि नानांचा उत्सव करण्याला प्रवृत्त होतो, तो शिवाजीपेक्षा आणि नानापेक्षा अर्थात् कमी प्रतीचा असला पाहिजे. शिवाजी उत्पन्न झाला त्याने कोणत्या शिवाजीचा उत्सव केला होता ? किंवा नानांनी आपल्या पूर्वीच्या कोणत्या नानांचा शतसांवत्सरिक उत्सव केला होता ? शिवाजी आणि नाना यांना त्यांचे उत्सव उत्पन्न करू शकणार नाहीत. व ते उत्पन्न व्हावयाचेच असले तर सरकारचे गुप्त पोलिस त्यांचा प्रातिबंधही करू शकणार नाहीत. अशा स्थितीत भलत्याच गोष्टीबद्दल भलतीच भीति सरकाराने मनांत बाळगणे ठीक नव्हे.

हे उत्सव केवळ गमतीखातर आहेत. लहान मुलांना खेळण्याकरितां जसे रबराचे साप केलेले असतात, किंवा वाघ झणजे कसा असतो हे त्यांना माहित होण्यासाठी जसे त्यांच्या वुकांत वाघाचे चित्र काढून दाखविलेले असते, तसे हे उत्सव होत. असल्या उत्सवांनी गडबडून जाण्याचे काय कारण आहे ? लावीपक्षीण ज्या शेतांत राहिली होती त्या शेताचा मालक बहिर्दिशेला जाण्याकरितां सकाळचा बाहेर पडला झणजे शेताच्या बांधाभोंवतीं एक खेप घालून जात असे. व “ आतां शेत कापावयाला झाले आहे,” “ आतां आपल्या सोयऱ्यांना बोलाविले पाहिजे,” असे तो जातां जातां झणत असे. पण ती लावीपक्षीणसुद्धा इतकी शहाणी होती की, त्या मालकाच्या त्या शिळोप्याच्या गप्पांनी ती मुळीच गडबडून न जातां ‘तुझी स्वस्थ रहा’ असा ती आपल्या पिलांना शांतपणाने उपदेश करित असे; या लावी पक्षीणापासून ज्यांना झहाणपण शिकतां येण्यासारखे असेल त्यांनी ते अवश्य शिकावे.

इनकमटॅक्स आणि सोशिलिझम.

इनकमटॅक्स ह्याणजे प्राप्तीवरील कर हें अलीकडे अगदी साधारण लोकांनासुद्धा माहित झालेलें आहे. कारण साधारण खाऊन पिऊन बरा असून ज्याला इनकमटॅक्स द्यावा लागत नाही असा मनुष्य विरळाच आढळून येईल. प्राप्ती खरोखर फारशी मोठी असो किंवा नसो, प्राप्तीवरील कराच्या तडाक्यांतून बहुधा कोणी सुटलेला नाही. आतां इनकमटॅक्स ह्याणजे काय हें ज्याप्रमाणें पुष्कळांना माहित झालेलें आहे त्याप्रमाणेंच त्याचा विनियोग दुष्काळाकडे होत असतो हेंही पुष्कळांना माहित असलें पाहिजें. पण येथें प्रश्न असा उपस्थित होतो की, इनकमटॅक्सचेच पैसे दुष्काळाकडे लावण्याचें कारण काय असावें ? दुष्काळांत गरीब लोकांच्या पोटापाण्याची वगैरे सर्व तजवीज सरकार आपल्या शिरावर घेतें व त्याबद्दलचा सर्व पैसा सरकारच्या तिजोरींतून खर्च होतो. असें जर आहे तर मग अमुक एक कराच्या योगानें सरकारच्या तिजोरींत येऊन पडलेला पैसाच दुष्काळाकडे खर्चावा असा जो निर्बंध केलेला दिसतो, त्यांतील हेतू काय असावा ? इनकमटॅक्सचेच एक कोट रुपये दुष्काळासाठीं खर्चावे आणि मिठाच्या करपैकी किंवा जमीनमहसुलापैकी खर्चू नयेत अशी जी विशेष व्यवस्था ठरविण्यांत आलेली आहे, तिच्या मुळाशीं कांहीं विशेष कारण आहे काय ? रुपये म्हटले ह्याणजे सर्व सारखेच. त्यांतून दुष्काळांतील लोकांना देण्यासाठीं इनकमटॅक्सच्या रुपयांनीं धान्य घेतलें तर तें ज्यास्त

येतें आणि मिठावरील किंवा दुसऱ्या एखाद्या कराच्या रुपयांतून धान्य घेतलें तर तें कमी येतें असा प्रकार मुळींच नाही. असें जर आहे तर मग इनकमटॅक्स हा दुष्कालासाठींच होय, असें म्हणण्यांतोळ तात्पर्य काय ?

वरील प्रश्न फार महत्वाचा आहे व त्या प्रश्नाच्या मुळाशीं जें एक तल आहे, तें फार उदात्त, आणि अत्यंत लोकहितकारक असें आहे. या तत्वाकडे लक्ष्य पोहोचवून हिंदुस्थान सरकारनें हिंदुस्थानांत तें प्रचारांत आणण्याचा प्रयत्न चालविला आहे याबद्दल तें स्तुतिसि पात्र आहे. तें तत्व म्हणजे सोशियॅलिझमचें होय. मराठीमध्ये याला चांगलासा प्रतिशब्द देतां येणार नाही. तरी पण या शब्दांत काय अर्थ आहे याची कल्पना मराठी वाचकांस येणें फारसें कठीण नाही. सोशियॅलिझम म्हणजे काय याच्याबद्दल इंग्लिश, फ्रेंच, आणि जर्मन अशा पुष्कळ लेखकांनीं पुष्कळ व्याख्या केल्या आहेत. परंतु त्यांपैकीं जॅनेट याची व्याख्या आपल्या प्रस्तुतच्या स्थितीला विशेष जुळण्यासारखी आहे. जॅनेट म्हणतो :-

“ We call socialism every doctrine which teaches that the state has a right to correct the inequality of wealth which exists among men and to legally establish the balance by taking from those who have too much in order to give to those who have not enough, and that in a permanent manner, and not in a particular case, a famine for instance, or some public calamity. ” वरील उताऱ्यांतोळ भावार्थ असा आहे कीं, जगांत कोणी श्रीमंत असतात आणि कोणी गरीब असतात, हा जो संपत्तीच्या संबधानें फरक असतो तो मोडून टाकणें इष्ट आहे; व ज्यांच्यापाशीं अतिशय संपत्ति असते त्यांच्यापासून त्यांतोळ कांहीं भाग घेऊन, ज्यांनां पोटाला देखील पुरेसें मिळत नाही त्यांना तो देऊन सर्व लोकांमध्ये एक प्रकारची समता उत्पन्न

करवें जरूर आहे; व या गोष्टी घडवून आणण्याचा हक्क राजाला आहे. अशा प्रकारचें मत ज्या पंथाकडून प्रतिपादिलें जातें त्याला सोशिअॅलिझम असें ह्मणतात. सोशिअॅलिझमच्या व्याख्येतील हा जो सारांश दिला आहे त्यावरून दुष्काळपीडितांच्या मदतीसाठीं इनकमटॅक्सचाच कां उपयोग करण्यांत येतो या प्रश्नाचा थोडासा उलगडा झाल्यावांचून राहणार नाही. दुष्काळांत उपाशी मरणाच्या लोकांचें संगोपन करण्याची जबाबदारी वर निर्दिष्ट केलेल्या तत्वाप्रमाणें श्रीमंत लोकांवरच येऊन पडते. ह्मणून त्यांच्या पैशांतून कांहीं थोडासा भाग घेऊन तो गरीब लोकांच्या भुषेच्या समनार्थ खर्च केला जावा हें अगदीं स्वाभाविक आहे. व अशा दृष्टीनें पाहिलें ह्मणजे प्राप्तीवरील कराचाच या कामीं विनियोग व्हावा हें अगदीं बरोबर आहे. दुसरा कोणताही कर या कामाला योग्य नाही. उदाहरणार्थ मिठावरील कर घ्या. मनुष्य श्रीमंत असो किंवा गरीब असो, त्याला मिठाची अवश्यकता ही आहेच. मिठावांचून कोणाचेंही चालावयाचें नाही. ह्मणजे याचा अर्थ असा कीं, श्रीमंत व गरीब या सर्व लोकांना मिठावरील कर प्रत्यक्ष किंवा अप्रत्यक्ष रीतीनें कसा तरी द्यावा लागत आहे. या कराचा उपयोग दुष्काळाकडे केला तर त्याचा अर्थ असा होईल कीं, गरीबांना पोसण्याचें काम गरीबांच्याच डोक्यावर लादण्यांत येतें. असें जर झालें तर याच्यासारखा दुसरा कोणताच अन्याय होणार नाही. व मिठावरील कराप्रमाणेंच इतर करांचीही गोष्ट होणार आहे. ह्मणून दुष्काळाच्या कामासाठीं इनकमटॅक्सची जी योजना झाली आहे ती अगदीं यथायोग्य झाली आहे असें ह्मटलें पाहिजे.

हें जें सोशिअॅलिझमचें तत्व वर सांगितलें आहे, तें युरोपखंडामध्यें जरी अलीकडे विशेष प्रबल झालें असलें तरी आपल्यामध्येंही तें तत्व पूर्वापासून प्रचलित झालेलें आहे असें दिसतें. 'मुंजते ते त्वघं पापा ये पचंत्यात्मकारणात्' या महाभारतांतील वचनांत असें सांगितलें आहे कीं, जे फक्त आपल्यासाठींच अन शिजवितात

ह्मणजे देव, धर्म, अनाथ, अतिथि, अभ्यागत, इत्यादिकांकडे त्या अन्नांतील कांहीं भागाचा विनियोग न करितां जे आपणच एकटे त्याजवर ताब मारितात, ते पापाचे वाटेकरी होतात. त्याचप्रमाणें श्रीमद्भागवतामध्ये पुढील श्लोक आढळतो. 'यावन्नि-
येत जठरं तावत्स्वतंत्रं हि देहिनाम् । अधिकं योऽभिमन्येत स
स्तेनो दंडमर्हति ॥' आपलें स्वतःचें पोट भरण्याला जिज्ञेस
अवश्य पाहिजे आहे तितक्यावरच कायती प्रत्येकाची वास्तविक
सत्ता होय. त्यापेक्षां अधिक द्रव्यावर जर कोणी आपली सत्ता
चालवील तर त्याच्यावर त्याची खरी सत्ता नाही. व ज्या
च्यावर त्याची सत्ता नाही असें द्रव्य जर त्याच्यापाशीं असलें
तर तें चोरीचें द्रव्य होय. व तें चोरीचें द्रव्य वाळवण्याला एका
दृष्टीनें चोर होय. व त्याला चोर ह्मणून जी योग्य शिक्षा अ-
सेल ती मिळणें अवश्य आहे. या श्लोकांतील विचाराची मजल
तर सोसिअलिस्ट लोकांच्या विचाराच्या पलीकडे जाऊन दुरो-
पखंडांतील याच पंथाच्या अनाक्रिस्ट वगैरे ज्या शाखा आहेत
त्यांच्यापर्यंत येऊन थडकली आहे. राज्यांत लोकांना खावद्याला
मिथेनासें झालें ह्मणजे दरबडे पडतात, बंडें उठतात, आणि
राज्याकाल्या होतात, हें सर्वांना माहित आहेच. व वरील भाग-
वतांतील श्लोकांत वर्णन केलेल्या चोरांना जी शिक्षा मिळणें
योग्य ह्मणून सांगितलें आहे, ती अशाच प्रकारची असली पा-
हिजे असें दिसतें. परंतु अशी खडतर शिक्षा देण्याचे प्रसंग कोणा-
वर केव्हांही येऊं नयेत ह्मणून आपल्यामध्ये गरीबांना दानधर्म
करण्याचा प्रघात आपल्या पूर्वजांनीं पाडून दिला आहे. अशा प्रकार-
चें आपल्या समाजामध्ये सोसिअलिझमला स्वरूप आलेलें आहे.

आपल्या इकडे आपण प्रत्येकजण यथाशक्ति गरीबांना दानधर्म
करितों. परंतु इंग्लंडमध्ये तशांचाल नाही. तिकडे गरी-
बांची संरक्षण करण्याची सर्व जबाबदारी राजा आपल्या शिरावर
घेतो. व आपल्या प्रजेपासून Poor rates [गरीबांसाठीं कर]चे
पैसे वसूल करून व Poor laws [गरीबांसाठीं कायदे] पास करून

देऊन तेथील राजा आपल्या राज्यांतील गरीबांचा सोय लावतो. याप्रमाणे हिंदुस्थान आणि इंग्लंड या दोन देशांतील गरीबांच्या संवधाने लोकी व्यवस्था आहे. परंतु हल्ली हिंदुस्थानांत जी राज्य-पद्धति सुरू आहे तिजमुळे तेथील लोकांवर दुबार ओझे पडत आहे. आपल्या वाढवडिलांनी घालून दिलेल्या पद्धतीप्रमाणे व आपल्या शास्त्रांनी सांगितल्याप्रमाणे हिंदुस्थानांतील लोक गरीबांना दानधर्म करीत आहेतच, पण त्याशिवाय हल्ली हिंदुस्थानावर सुदैवाने परकीयांचे राज्य असल्यामुळे इंग्रजसरकार इंग्लंडातील poor rates प्रमाणे आमच्या इकडे लोकांवर इनकमटॅक्स वसवून गरीबांना मदत करण्यासाठी आम्हांपासून पैसे वसूल करून घेत आहे. असो, आमच्यापासून दुबार पैसे गेल्याचे दुःख नाही. पण आमच्या पदरचे पैसे जाऊन दुष्काळासाठी झणून काढलेल्या रेल्वेने इंग्लंडांतील व्यापारी श्रीमंत न होतां हिंदुस्थानांतील गरीबांची पोटे भरावीं झणजे झाले.

वरील एकंदर विवेचनावरून हे लक्षांत येईल की, सोशियलिझमच्या तत्वाप्रमाणे प्रत्येक श्रीमंताने आपल्या प्राप्तीपैकी कांहीं भाग गरीबांना द्यावा हे उचित आहे. व हा नियम हल्ली हिंदुस्थानांतील सर्व लोकांना लागू करून त्यांच्यापासून इनकमटॅक्स वसूल केला जात आहे. पण येथे प्रश्न असा येतो की, गरीबांसाठी जर श्रीमंत लोकांनी आपल्या प्राप्तीतील कांहीं भाग द्यावा, तर त्या लोकांपेक्षा लक्षावधि पटीने श्रीमंत अशा सरकारनेही कां देऊ नये ? प्रजेने तेवढा आपल्या उत्पन्नांतील वांटा गरीबांना द्यावा आणि सरकारने देऊ नये, असे सोशियलिझमने कोट सांगितले आहे ? गरीबांचे दुःख निवारण करणे हे ईश्वरप्रतिपादित कर्तव्यकर्म आहे. ते लोकांनी तेवढे करावे आणि सरकारने करू नये असे सुद्धाच नाही. हल्ली आपले सरकार जे कांहीं करीत आहे ते एवढेच की, आपल्यापैकी जे श्रीमंत असतील त्यांच्यापासून इनकमटॅक्स घेऊन तो आपल्यापैकी जे गरीब लोक आहेत त्यांना वांटून देत आहे. परंतु डोळ्यांतले पाणी काढून डोळ्याला लावणे किंवा अन्वळांतील दूध काढून अन्व-

छाला लावणें हा कांहीं मोठासा प्रशस्त मार्ग नव्हे. सरकारनेही आपल्या प्राप्तीच्या मानानें आपला वाटा लोकांच्या इन्कम-टॅक्समध्ये भरीस घालून गरीबांना वांटला पाहिजे. परंतु सरकार तसे स्वतः करित नाही व लोकांपासून मात्र इन्कमटॅक्स वसूल करून घेतें. हें अगदीं गैरशिस्त आहे. दुष्काळांत गरीबांसाठीं सरकारचे कांहीं पैसे खर्च होतात हें खरें आहे. पण सरकार त्या पैशाला अगदीं निराळें नांव देतें. इतरांप्रमाणें आझीही इन्कमटॅक्स दिला पाहिजे व तो आझी या रूपानें देतों, असें सरकार कधीही झणत नाही. मात्र उलट सरकार अशी धमंड मारीत असतें कीं, पहा आझी किती उदार आहों ते ! आमच्या-सारखे दयाळु अंतःकरणाचे राजे तुझाला पूर्वी कधीं मिळाले होते काय ! आझी तुमच्या जीवितरक्षणासाठीं केवळ औदार्यबुद्धीनें कोट्यावधि रुपये खर्च करित आहों ! अशा प्रकारचे एखाद्या साहेबाच्या तोंडचे उद्गार ऐकिले म्हणजे पुष्कळ बावळट नेटिव लोकांना इमजावद्दल गर्हिवर येतो. पण इंग्रज सरकार दुष्काळांत जे पैसे खर्च करितात ते त्यांचें औदार्य नव्हे, व तें त्याच्या दयाळु अंतःकरणाचें चिन्हही नव्हे. त्यांनीं इतरांप्रमाणें आधीं इन्कम-टॅक्स बाबयास पाहिजे होता. आणि मग तो टॅक्स देऊन त्याशिवाय त्यांनीं आणखी पैसे दिले असतें, तर तें त्यांचें औदार्य होय असें आपल्याला झणतां आलें असतें. पण आपल्या सरकारची तशी कृति आहे कोठें ? लोकांपासून सरकार एक रुपयाच्या प्राप्तीवर चार पै कर याप्रमाणें इन्कमटॅक्स वसूल करतें. त्याच दरानें, सरकारपासून इन्कमटॅक्स वसूल केला गेला असता, तर दुष्काळामध्ये गरीब लोकांची किती तरी चैन झाली असती. आझाला दुष्काळासाठीं किती तरी रुपये खर्चाचे लागतात अशी रड गाऊन त्यांतल्या त्यांत इकूच आपल्या औदार्याची स्तुति गाणाऱ्या सरकारचा, नेहमीं इन्कमटॅक्स न देतां दुष्काळाच्या वेळीं दयाळु अंतःकरणानें एकदम घाऊक रकम खर्च करण्याच्या योगानें, किती तरी फायदा होता, हें पुढील आंकड्यांवरून अगदीं स्पष्ट दिसून येण्यासारखें आहे.

आपण आपल्या मुंबई इलाख्याचेच उदाहरण घेऊं. इ० स० १८७७-७८ सालीं हिंदुस्थानांत भयंकर दुष्काळ पडला होता. व तेव्हापासून लोकांकडून इन्कमटॅक्स घेण्याला सुरवात झालेली आहे. आतां त्याच वेळेपासून आपल्या मुंबईसरकारकडूनही इन्कमटॅक्स वसूल करण्यांत येऊं लागला अशी आपण कल्पना केली, तर १८९७ मध्ये दुसरा दुष्काळ पडून त्या फंदाचो जरूर लागेपर्यंत वास वर्षांच्या अवधीत एकट्या मुंबईसरकारच्या प्राप्तीवरील कराची बेरीज किती होते तें आपण पाहू. १८९७-९८ सालचें मुंबई सरकारचें उत्पन्न १४,४९,६३,५२६ रुपये झालें आहे. इतकेंच मागच्या एकोणास वर्षांत झालें नसेल, ह्याणून सरासरीनें दरसाल १४ कोट रुपये मुंबईसरकारचें उत्पन्न आपण अदमासाने धरूं. आतां १ रुपयाला ४ पै या दरानें १००० रुपयांवर २० रु. १३ आ. ४ पै. इन्कमटॅक्स वसतो. परंतु हिशेबाच्या सोईसाठीं एक हजाराला २१ रु. असें प्रमाण धरलें तर १४ कोटी उत्पन्नावर २९,४०,००० इन्कमटॅक्सची रक्कम वसते. व प्रत्येक वर्षाची इतकी रक्कम ह्याणजे २० वर्षांत एकंदर मुंबईसरकारनें इन्कमटॅक्ससाठीं ह्याणून व्याज पाहिजे अशी रक्कम ५ कोटी ८८ लक्ष रुपये होते व शिवाय वास वर्षांचे चक्रवाढ व्याज आकारलें तर ही रक्कम ६ कोटींवर जाईल. आतां मुंबईसरकारनें सन १८९७ चे दुष्काळामध्यें औदार्यानें आणि सद्य अंतःकरणानें काय खर्च केला आहे तो पाहूं. लोकलबोर्ड, म्युनिसिपालिटीचा, इंडियन चॅरिटेबल फॅमिनफंड, वगैरे-कडून जो खर्च झाला किंवा सरकारनें शेतकऱ्यांना कर्जाऊ आणि तगाईसाठीं ह्याणून जे पैसे दिले त्यांचा येथें विचार करण्याचें कारण नाही. परंतु जे खुद्द मुंबई सरकारच्या तिजोरींतून खर्च झाले आणि जे परत वसूल होण्याचा संभव नाही अशाच पैशांचा आपल्याला येथें विचार कर्तव्य आहे. अशी रक्कम हाटली ह्याणजे फक्त १,२८,३०,७०९ रुपयांचीच सरकारच्या पदराची खर्च झालेली आहे. आतां याप्रमाणें दोन्ही बाजू लोकांच्यापुढें मांडल्याच्या योगानें मुंबईसरकारनें या दुष्काळाच्या व्यापारांत काय क्लिफायत केली आहे हें

सहज करून येईल. इतरांप्रमाणे इन्कमटॅक्स देण्याला मुंबईसर-
कारही पात्र असून तो न दिल्यामुळे त्यांनी सुमारे सहा कोट रुपये
वांचविले. व त्यांपैकी दुष्काळाच्या वेळी फक्त १,२८,३०,७०९ रुपये
खर्च केले. सबब ४,७१,६९,२९१ रुपये हा सरकारचा नि-
व्वळ फायदा झाला. व शिवाय औदार्याबद्दल आणि मज्ज अंतः-
करणाबद्दल दुधखुळ्या नेटिवांपुढे बढाई मारावयाला सांपडते ती
निराळीच. हल्लीच्या दुष्काळाचे आंकडे अजून तयार नाहीत ह्यापुढे
१७ सालच्या दुष्काळाचेच आंकडे घेऊन वरील हिशेब केला आहे.
एकट्या मुंबई इलाख्याच्या सरकारला जर सुमारे पावणे पांच को-
टी रुपयांचा फायदा गेल्या दुष्काळांत राहिला तर पांज इलाख्यां-
वर राज्य करणाऱ्या हिंदुस्थानसरकारला अर्थात् पावणे चौवीस
कोटीचा फायदा झाला असला पाहिजे !

यावरून हें उघड दिसून येतें की, सरकारने औदार्य दाखवि-
ण्यापेक्षां आपलें इन्कमटॅक्स देण्याचें कर्तव्यकर्मच केलें तर त्यांत
गरीब लोकांचा अधिक फायदा आहे. पण आमच्या उदार सरका-
रला आपलें कर्तव्यकर्म करून स्वस्थ वसण्यापेक्षां आपल्या औ-
दार्याबद्दल आपणच पोवाडे गाण्याची लज्जत लागली आहे,
त्याला काय उपाय ?

